

# تراشے

مطالعے کے دوران مچنے ہوئے دل چسپ واقعات  
عاشق و ادبی لطائف اور مسلوباتی نکات

مفتی محمد تقی عثمانی

ایڈیٹر: مولانا محمد عارف کراچی

بسم اللہ الرحمن الرحیم  
نمودہ نقلی علی رسولہ الکریم

## حرف آغاز

جب سے میں نے ہوش سنبھالا کتاب ہمیشہ آنکھوں کے سامنے رہی، اور مطالعہ سب سے محبوب مشغلہ بنا۔ عام طور سے مطالعے کا موضوع کوئی نہ کوئی علمی مسئلہ ہوتا، لیکن کبھی کبھی ذائقہ بدلنے کیلئے تاریخی اور ادبی تحریریں بھی نظر سے گذرتی رہیں۔ مطالعے کے دوران کوئی دلچسپ یا سبق آموز واقعہ، یا کوئی لطیف یا معلوماتی نکتہ سامنے آتا تو اسے قلمبند کرنے کی خواہش دل میں ابھرتی۔ بہت سے مواقع پر اُسے قابل اشاعت شکل میں مرتب کرنے کا موقع نہ ملا، تو کم از کم اس کا حوالہ ہی اپنے پاس لکھ لیتا، اور اس طرح ایک ضخیم بیاض تیار ہو گئی، جو غیر مطبوعہ شکل میں میرے پاس محفوظ ہے، اور وقتاً فوقتاً بہت مدد دیتی ہے۔ لیکن جن واقعات یا نکات کو باقاعدہ مرتب کر کے لکھنے کا موقع مل گیا، ان کو میں ”تراشے“ کے نام سے اپنے ماہنامہ ”ابلاغ“ میں شائع کرتا رہا۔

”تراشے“ ابلاغ کا ایک مستقل عنوان تھا جو ایک عرصہ تک اسمیں جاری رہا، لیکن جب میری مصروفیات بڑھیں تو یہ سلسلہ موقوف ہو گیا۔ قارئین ”ابلاغ“ یہ مضامین بڑی دلچسپی اور شوق سے پڑھتے تھے، اور خیال ہوا کہ ان کا ایک مجموعہ کتابی شکل میں شائع ہو تو قارئین کو یکجا پڑھنے کیلئے ایک دلچسپ اور مفید مواد میسر آجائیگا۔

اس خیال کے پیش نظر میرے بیٹے عزیزم مولوی محمد عمران اشرف عثمانی سلمہ نے

”ابلاغ“ کے سابق شماروں سے یہ مضامین جمع کر لئے، اور انہیں کتابی صورت میں مرتب کر دیا۔ اب یہ مجموعہ آپ کے سامنے ہے۔ اس میں کسی ترتیب کو تلاش کرنے کی ضرورت نہیں، کیونکہ۔

دریں کتاب پر شاں نہ بنی از ترتیب  
عجب راو کہ چوں حال من پر شاں است  
اللہ تعالیٰ اس کتاب کو قارئین کیلئے مفید بنائے آمین

احقر

محمد تقی عثمانی عفی عنہ  
۱۳ جمادی الاول ۱۳۴۳ھ

## فہرست مضامین

| صفحہ نمبر | مضمون                                                    |
|-----------|----------------------------------------------------------|
| ۵         | حرف آغاز                                                 |
| ۱۵        | ہی براق کے بارے میں آنحضرت صلی اللہ علیہ وسلم کا طرز عمل |
| ۱۶        | جنت میں بوڑھیاں.....؟                                    |
| ۱۷        | کار سازنا.....                                           |
| ۲۱        | طلاق کی عجیب قسم                                         |
| ۱۷        | بھول اور یاد                                             |
| ۱۸        | مہر و شکر                                                |
| ۱۸        | حضرت عثمانؓ کی انگوٹھی                                   |
| ۲۰        | خیالی تصویریں                                            |
| ۲۱        | یا سوئی!                                                 |
| ۲۱        | بلا عنوان                                                |
| ۲۱        | حضرت عائشہؓ کا اونٹ                                      |
| ۲۲        | کشتی نوح کا سفول                                         |
| ۲۲        | چاند کے مینے                                             |
| ۲۲        | بخار                                                     |
| ۲۳        | آخری صحابی                                               |
| ۲۳        | حضرت سفیان ثوری                                          |
| ۲۳        | وقار علم                                                 |
| ۲۳        | عہد رسالت میں بلیک آؤٹ کی ایک نظیر                       |
| ۲۵        | آنحضرتؐ کے اعضاء شریفہ کا ذکر قرآن میں                   |
| ۲۶        | ختم قرآن کے وقت دعا                                      |
| ۲۶        | اشعب لالچی                                               |

## مضمون

صفحہ نمبر

- ۲۷ باپ بیٹے کو کس طرح حکم دے؟
- ” اوٹوں کی حدی اور اسکی تاثیر
- ۲۸ حضرت جنید بغدادیؒ کی وفات
- ۲۹ فراست مومن
- ۳۱ فصیح
- ” حضرت مرزا خلیہ اپنی غلی کے بارے میں
- ۳۲ یہ جہاں جڑ ہے کیا.....؟
- ۳۳ تغیر قلب
- ۳۴ رضاعت اور سرطان
- ” نہ مال قیمت نہ کشور کشائی
- ۳۶ حضرت معاویہؓ اور عام غرضالی
- ” اسلامی حکومتوں کی آمدنی
- ۳۷ بیوں کی لغزشیں
- ” عیب چینی کا انجام
- ۳۸ دریائے نیل کے نام
- ۳۹ مودہ بھائے ریزی زرش
- ۴۰ ایک عورت جو پیشہ قرآنی آیات سے متعلق کرتی تھی
- ۴۴ ایک بوجہ کا حسن طلب
- ” واثق کے دربار میں ایک پابہ زنجیر عالم {
- جنہوں نے تاریخ کا رخ موڑ دیا
- ۴۹ اس خاندان پر آفتاب است
- ۵۰ حضرت عمر بن عبدالعزیزؒ کو ایک فصیح
- ” نعمت کے اثرات نظر آنے چاہئیں
- ۵۱ پھوڑے پھنسیوں کا ایک عجیب علاج
- ۵۲ امام ابو حنیفہؒ کی ذہانت
- ۵۳ ایضاً

## صفحہ نمبر

## مضمون

|    |                                           |
|----|-------------------------------------------|
| ۵۲ | امام ابو حنیفہؒ کا ایک خواب               |
| ۵۳ | ایک حدیث کے لئے ایک سال!                  |
| ۵۵ | عیادت مریض کے آداب و لطائف                |
| ۵۷ | فوج کی تنظیم                              |
| "  | بری فوج                                   |
| "  | بکتر بند کور                              |
| "  | قوپ خانہ                                  |
| ۵۸ | انجینئرز کور                              |
| "  | آری سکٹور کور                             |
| "  | پیادہ فوج                                 |
| ۵۹ | آری سرس کور (ASC)                         |
| "  | آری آرڈی فیس کور (AOC)                    |
| "  | آری میڈیکل کور (AMC) آری ڈینٹل کور (ADC)  |
| "  | الیکٹریکل اور کیمیکل کور (EME)            |
| "  | آری ایجوکیشنل کور (AEC)                   |
| "  | ٹھری پولیس کور (CMP)                      |
| ۶۰ | آری ٹرکس کور (ACC)                        |
| "  | ریٹائرمنٹ، دیپارٹمنٹ آف ریٹائرمنٹ (RVEFC) |
| "  | تنظیم                                     |
| "  | چیف آف جنرل اسٹاف (CGS)                   |
| ۶۱ | ایجوٹمنٹ جنرل (AG)                        |
| "  | کوآرڈینیشن جنرل (QMG)                     |
| ۶۲ | ماسٹر جنرل آف آرڈیننس (MGO)               |
| "  | ٹھری سیکرٹری (MS)                         |
| "  | انجینئران چیف (E-IN-C)                    |
| "  | جی ایڈوکیٹ جنرل (JAG)                     |

## صفحہ نمبر

## مضمون

|    |                                       |
|----|---------------------------------------|
| ۶۲ | مقامی انتظام                          |
| ۶۳ | میدان جنگ                             |
| ۶۴ | پابلی اور اسلحہ                       |
| ۶۵ | نظامیہ                                |
| ۶۶ | ڈپٹی چیف آف اڑاٹاف (PCAS)             |
| ۶۷ | اسٹنٹ چیف آف اڑاٹاف (آپریٹنگ ACAS)    |
| ۶۸ | اسٹنٹ چیف آف اڑاٹاف (ٹریننگ ACAS)     |
| ۶۹ | اسٹنٹ چیف آف اڑاٹاف (انتظامیہ ACAS)   |
| ۷۰ | اسٹنٹ چیف آف اڑاٹاف (مین ٹی فیس ACAS) |
| ۷۱ | ایئر ٹیکرٹری                          |
| ۷۲ | چیف انسپکٹر                           |
| ۷۳ | جج ایڈووکیٹ جنرل (JAG)                |
| ۷۴ | ذرائع                                 |
| ۷۵ | آسٹریلیا میں غرغوش                    |
| ۷۶ | اس آئینے میں بھی کس ہیں تیرے          |
| ۷۷ | عبداللہ بن مبارک کا انقلاب زندگی      |
| ۷۸ | صحابہؓ اور اطاعت رسولؐ                |
| ۷۹ | خوف خدا                               |
| ۸۰ | عورتیں بھی مفتی تھیں                  |
| ۸۱ | { حضرت ام سلیمؓ<br>ایک پاکباز صحابیہ  |
| ۸۲ | بتلہ                                  |
| ۸۳ | جہاد                                  |
| ۸۴ | مہر و حکمت کی بیکر                    |
| ۸۵ | آنحضرت صلی اللہ علیہ وسلم سے خاص تعلق |
| ۸۶ | تبلیغ میں حکمت اور شفقت کی رعایت      |

## صفحہ نمبر

## مضمون

۷۷

حضرت علیؑ کا ایک عجیب فیصلہ

۷۸

ایک آنے کا سود

۷۹

عطائے توبہ لٹائے تو

۸۰

شکر عافیت

۸۱

آتشِ نمرود میں عشق

۸۳

چور کے لئے دعا

۸۴

ایک حکیمانہ مقولہ

۸۵

مذہبی رواداری

۸۶

لطیف شکایت اور اس کا حکیمانہ ازالہ

۸۷

قاضی ایاس کی ذہانت

۸۸

قیافہ شناسی

۸۹

ہامون کا ایک کلرہ حکمت

۹۰

ان لذتوں سے آگاہ نہیں ہوتی

۹۱

سیلئے گفتار

۹۲

آنحضرت صلی اللہ علیہ وسلم کی ہجرت کا راستہ

۹۳

زشاہ باج ستانند و خرقہ دی پوشند

۹۴

امریکہ میں جرائم کی نازہ ترین رپورٹ

۹۵

خانہانی منصوبہ بندی کی طرف ایک اور قدم

۹۶

استقامتِ حمل کی اجازت

۹۷

والد ماجد سے بنے ہوئے کچھ منتخب اشعار

۹۸

فائنلین ویلینڈ پر اوسط اخراجات

۹۹

صحابہ کے آزاد کردہ غلام

۱۰۰

حضرت عبداللہ بن مسعودؓ کا مرض و وفات

۱۰۱

ساتھین کون ہیں؟

۱۰۲

غازی الہور پاشا کا آخری خط اپنی بیوی کے نام

۱۰۳

دو بھائیوں کی ایک رات

## مضمون

## صفحہ نمبر

۱۰۲

ایک جماد میں دو صحابہ کی دعائیں

۱۰۳

{ عبد اللہ بن حذافہ و ثمن کی قید میں  
جوش و ہوش کی نادر مثال

۱۰۴

اللہ تک پہنچنے کا راستہ

۱۰۵

خوابوں کی حقیقت

۱۰۶

جسے اللہ رکھے!

۱۰۷

حضرت عمر بن عبد العزیزؓ کا ایک خط

۱۰۸

قرآن کریم کی تعلیم

۱۰۹

علامہ شاطبیؒ کا نام امیر عبدالدین

۱۱۰

دل کی دوائیں

۱۱۱

امام ابو یوسفؒ کے آخری لمحات

۱۱۲

حضرت کعب بن زہرؓ کی چادر

۱۱۳

خواب میں تلاوت قرآن کی تعبیریں

۱۱۴

{ حضرت علامہ انور شاہ صاحب کشمیریؒ کے  
بعض عجیب واقعات

۱۱۵

{ حضرت ابی بن غنمؒ ایک مستجاب الدعوات  
بزرگ

۱۱۶

بایزید بسطامیؒ کا ایک مقولہ

۱۱۷

ایک نصرانی کا کلمہ حکمت

۱۱۸

حضرات حسنینؓ کا انداز تبلیغ

۱۱۹

خلیفہ منصور کی خواہش

۱۲۰

امام شاذ کوئیؒ کی مغفرت

۱۲۱

ایک قدیم سندھی عالم کا کلمہ حکمت

۱۲۲

مولائے اسلام و نبیؐ "راجہ داور کے دو بار میں

۱۲۳

ہندوستان آنے والے صحابہؓ

۱۲۴

سندھ کے ایک گم نام عالم اور مفسر

## مضمون

## صفحہ نمبر

|    |                                                                                                           |
|----|-----------------------------------------------------------------------------------------------------------|
| ۲۰ | محمود غزنویؒ اور شیخ ابو الحسن خرقانیؒ                                                                    |
| ۲۳ | مسلمانوں کی خونریزی اور قتلہ                                                                              |
| ۲۴ | ایک حکیمانہ مثال                                                                                          |
| ۲۵ | { اٹھارہ الحق کے بارے میں ایک غیر مسلم کا تبصرہ                                                           |
| ۲۶ | { اشاعت اسلام کا اصل سبب ایک غیر مسلم کی نظر میں                                                          |
| ۲۷ | { حضرت ثابت بن قیسؒ ایک خوش نصیب صحابی جنہوں نے شہادت کے بعد وصیت کی اور حضرت ابو بکرؓ نے اسے نافذ فرمایا |
| ۳۰ | حضرت معن بن عدیؒ کی زنا آرزو                                                                              |
| ۳۱ | منستر باللہ کا ایک عجیب واقعہ                                                                             |
| ۳۲ | حافظ ابن جریر طبریؒ اور خلیفہ مقتدر                                                                       |
| ۳۳ | امام ابو حنیفہؒ اور ایک اعرابی                                                                            |
| ۳۴ | محمد نام کے چار خوش نصیب محدثین                                                                           |
| ۳۵ | احمد ابن طولون کا ایک عجیب واقعہ                                                                          |
| ۳۶ | اہل عمام کا جزیہ واپس کر دیا گیا                                                                          |
| ۳۷ | اللہ کی راہ میں دھوکہ                                                                                     |
| ۳۸ | سقاوت                                                                                                     |
| ۳۹ | اسلام اور لمہارت                                                                                          |
| ۴۰ | امام شافعیؒ کا ایک حکیمانہ قول                                                                            |
| ۴۱ | اما ابو ذرؓ کی رقت قلب                                                                                    |
| ۴۲ | یہ مغربی تہذیب ہے!                                                                                        |
| ۴۳ | خود کشی کی ہمار                                                                                           |
| ۴۴ | چوری کے اسکول                                                                                             |
| ۴۵ | دنیا مرے آگے۔ جاوودہ جو سرچھ کر بولے                                                                      |

## مضمون

## صفحہ نمبر

۱۳۱

مصحف ہے میرا فرمایا ہوا

"

یہ مغربی تفسیر ہے

"

تفسیر

۱۳۲

خود فروشی

"

پاکستانی

۱۳۳

ہوسنا کی

"

یہ مغربی تفسیر ہے!

"

تجزیہ مصوری

۱۳۴

امریکہ میں جرائم

"

لیکن قانون کے رکھوالے؟

"

دنیا مرے آگے۔ پاپ شو

۱۳۵

بہ ہیں تفاوت راہ

۱۳۶

دیکھیں کے جلوے مکاں سے پہلے

"

سادگی انہوں کی دیکھ.....!

۱۳۷

گر ہمیں کتب و ہمیں ملتا

"

دنیا مرے آگے۔ نوکار زمین را کو ساختی

۱۳۸

ہارٹ اٹک اور ہارٹ بیک

۱۳۹

بلا عنوان

## ہنسی مذاق کے بارے میں آنحضرت ﷺ کا طرزِ عمل

حضرت ابوامامہ رضی اللہ عنہ فرماتے ہیں کہ آنحضرت صلی اللہ علیہ وسلم لوگوں میں سب سے زیادہ ہنس مکھ اور خوش طبع تھے (طبرانی) اور حضرت ابوالدرداء فرماتے ہیں کہ آپ کوئی بات جہنم کے بغیر نہیں کہتے تھے (مسند احمد) لیکن قہقہہ کے ساتھ ہنسا آپ کا معمول نہ تھا، حضرت جابر بن سمرہ فرماتے ہیں کہ آپ ہمیں بے خود ہو کر نہیں ہنستے تھے بلکہ آپ ہنسی جہنم تھی (مسند ابی یوسف) اور حضرت مروانہ کے والد فرماتے ہیں کہ جب آپ کو زیادہ ہنسی آتی تو آپ اپنا دست مبارک منہ پر رکھ لیتے تھے (بخاری) (کنز العمال ص ۷۷ ج ۴)

### جنت میں بوڑھیاں....؟

حضرت حسن رضی اللہ عنہ فرماتے ہیں کہ ایک مرتبہ ایک بوڑھی عورت آنحضرت صلی اللہ علیہ وسلم کی خدمت میں حاضر ہوئی اور عرض کیا کہ یا رسول اللہ : دعا کیجئے میں جنت میں چلی جاؤں۔ آنحضرت صلی اللہ علیہ وسلم نے فرمایا : فلاں کی ماں : جنت میں کوئی بوڑھی نہیں جائے گی۔ وہ عورت یہ سن کر رو پڑی اور جانے لگی۔ آنحضرت صلی اللہ علیہ وسلم نے لوگوں سے فرمایا : اسے بتادو کہ وہ بدھاپے کی حالت میں جنت میں نہ جائے گی (جو ان ہو کر جائیں گی) (شما کل تفسیر صفحہ ۲۰)

### کار ساز ما.....

امام رازیؒ نے رَبِّ الْعَالَمِينَ کی تفسیر کرتے ہوئے حضرت ذوالنون مصریؒ کا واقعہ نقل کیا ہے کہ وہ ایک دن کپڑے دھونے کے لئے دریائے نیل کے کنارے تشریف لے گئے، یکایک انہیں ایک موٹا تازہ بچھو دکھائی دیا، جو ساحل کی طرف جا رہا تھا۔ جب وہ کنارے پر پہنچا تو پانی میں سے ایک کچھو نکلا، اور ساحل پر تیرنے لگا۔ بچھو نے جب اسے دیکھا تو وہ کود کر اس کی پشت پر سوار ہو گیا۔ کچھو اسے لے کر دوسرے کنارے کی طرف چلا۔ حضرت ذوالنونؒ فرماتے ہیں کہ میں تہنید ہاندا کر دریا میں اتر گیا اور ان دونوں کو دیکھتا رہا یہاں تک

کہ وہ دریا کے اس پار پہنچ گئے، یہاں پہنچ کر کچھ کچھوے کی پیٹھ پر سے اُترا اور خشکی پر چڑھ گیا۔ میں بھی دریا سے نکل کر اس کے پیچھے ہولیا، یہاں تک کہ میں نے دیکھا کہ ایک گھنے درخت کی چھاؤں میں ایک نوخیز لڑکا گہری نیند سو رہا ہے۔ میں نے دل میں کہا کہ یہ بچہ دوسری طرف سے اس نوجوان کو کاٹنے آیا ہے، ابھی میں یہ سوچ ہی رہا تھا کہ اچانک مجھے ایک زہریلا سانپ دکھائی دیا، جو پھن اٹھا کر لڑکے کی طرف بڑھ رہا تھا، لیکن ابھی وہ لڑکے کے پاس پہنچا ہی تھا کہ بچہ آگے بڑھا، اور سانپ کے سر سے چٹ کر بیٹھ گیا، یہاں تک کہ تھوڑی دیر میں سانپ مر گیا، اور بچہ واپس کنارے کی طرف لوٹا، وہاں کچھ اس کا شہر تھا، اس کی پیٹھ پر سوار ہو کر وہ دوبارہ اس پار جا پہنچا، میں یہ عجیب ماجرا دیکھ کر یہ شعر پڑھنے لگا۔

یار اقداد الجلیل یحفظہ  
من کل سوء یکون فی الظلم

کیف تنام العین عن ملک  
تاتیہ منک ضواشد النعم

میری آواز سن کر نوجوان جاگ اٹھا، میں نے اسے تمام قصہ سنایا۔ اس پر اس واقعہ کا اثر ہوا کہ اس نے اپنی لہو لعب کی زندگی سے توبہ کی، اور تمام عمر سیاحت میں بسر کر دی۔  
(تفسیر کبیر و تاریخ الیاف نفی)

حضرت ذوالنون مصریؒ کے مذکورہ دو شعروں کے مضمون کو کسی فارسی شاعر نے کتنے اچھے طریقہ سے کہا ہے۔

کار سازا      باز      کا را  
مادر      کارا      آزارا

طلاق کی عجیب قسم

قاضی ابوبکر ابن عربیؒ نقل فرماتے ہیں کہ جس زمانہ میں منصور بغداد کا خلیفہ تھا، موسیٰ بن عیسیٰ ہاشمی نام کے ایک شخص نے اپنی بیوی کو فرط محبت میں یہ کہہ دیا کہ : ”اگر تم چاند

سے زیادہ حسین نہ ہو تو تمہیں تین طلاق۔ "بیوی سخت پریشان ہوئی "اور سمجھی کہ طلاق واقع ہو گئی ہے" اس لئے شوہر کے سامنے آنا بھی بند کر دیا۔ شوہر نے یہ الفاظ فرطِ محبت سے کہہ دیئے تھے، مگر جب ہوش آیا تو اسے بھی فکر ہوئی "اور اس کی ساری رات بڑے اضطراب میں گزری" بیوی مشکل سے صبح ہوئی تو وہ خلیفہ منصور کے پاس پہنچا "اور واقعہ بتلایا۔ منصور نے فوراً شوہر کے بڑے بڑے علماء و فقہاء کو جمع کر کے مسئلہ ان کے سامنے رکھا۔ اکثر فقہاء کی رائے یہ ہو رہی تھی کہ طلاق واقع ہو گئی ہے، اس لئے اس کی بیوی فی الواقعہ چاند سے زیادہ اچھی نہیں ہے۔

لیکن ایک فقیہ تھے جنہوں نے یہ رائے پیش کی کہ طلاق واقع نہیں ہوئی "ان سے وجہ پوچھی گئی تو انہوں نے کہا کہ وجہ یہ ہے کہ قرآن کریم کا ارشاد ہے لَعَنَ اللَّهُ الْفَاسِقَ الَّذِي تَلَا نِكَاحَہٗ اَحْسَنُ تَقْوِیْمًا (بلاشبہ ہم نے انسان کو بہترین قوام کے ساتھ پیدا کیا ہے)۔ منصور نے اس جواب کو بے حد پسند کیا "اور موسیٰ بن عیسیٰ کو یہی کہلا کر بھیج دیا کہ طلاق واقع نہیں ہوئی۔ (حیاء الحیوان للدمیری ص ۳۲ جلد اول لفظ انسان)

## بھول اور یاد

علامہ ابن عابدین شامیؒ نے حضرت اشامؒ کہی "مے نقل کیا ہے وہ فرماتے ہیں کہ میں نے ایک بار حافظہ کی تیزی کا ثبوت بھی ایسا دیا کہ شاید کسی نے نہ دیا ہو "اور ایک مرتبہ مجھ سے بھول بھی ایسی ہوئی کہ شاید کسی سے نہ ہوئی ہو۔ میرے حافظہ کی تیزی کا عالم تو یہ ہے کہ میں نے قرآن کریم صرف تین دن میں یاد کر لیا تھا "اور بھول ہوئی تو ایسی کہ ایک دن میں خط بنانے بیٹھا، داڑھی کو مٹھی میں لے کر نیچے کے بال کاٹنا چاہتا تھا، مگر بدحواسی میں مٹھی سے اوپر کے بال کاٹ ڈالے "اور پوری داڑھی ہاتھ میں آگئی۔! (رد المحتار)

## صبر و شکر

عمران بن حطان خارجی فریقہ کا مشہور فصیح و بلیغ شاعر گذرا ہے۔ اس کی ذہانت و ذکاوت کے بہت واقعات مشہور ہیں۔ علامہ زعفریؒ نے نقل کیا ہے کہ وہ بے انتہا سیاہ قام اور بد صورت تھا "اور جتنا وہ بد صورت تھا اس کی بیوی اتنی ہی خوب صورت تھی۔ ایک دن وہ

بہت دیر تک اس کے چہرے کو دیکھتی رہی اور پھر اچانک اس نے کہا : ”الحمد للہ!“  
 عمران نے پوچھا : ”کیا بات ہے؟ تم نے کس بات پر الحمد للہ کہا ہے؟“  
 بیوی نے کہا : ”میں نے اس بات پر خدا کا شکر ادا کیا ہے کہ ہم دونوں بچتی ہیں۔“  
 عمران نے پوچھا : ”تو کیسے؟“

کہنے لگی : ”اس لئے کہ تمہیں مجھ جیسی بیوی ملی، تم نے اس پر شکر ادا کیا اور مجھے  
 تم جیسا شوہر ملا، میں نے اس پر صبر کیا اور اللہ نے صابر اور شاکر دونوں کے لئے جنت کا وعدہ  
 فرمایا ہے۔“ (کشاف، ص ۵۷۲ ج ۱ اول تا ۵۷۵ ص ۳۶۵۔ المستترک فی النساء)

## حضرت عثمانؓ کی انگور ٹھنی

حضرت عبداللہ بن عباسؓ سے کسی نے پوچھا کہ حضرت عثمانؓ کی انگور ٹھنی پر کیا عبارت  
 نقش تھی؟ حضرت ابن عباسؓ نے فرمایا کہ انہوں نے پورے صدقِ نیت سے اپنی انگور ٹھنی پر  
 یہ جملہ نقش کرایا تھا :

اَللّٰهُمَّ اٰمِنِيْ سَبْعًا اَوْ اَمْسِنِيْ شَهِيْدًا،

”اے اللہ : مجھے سعادۃ کی زندگی اور شہادت کی موت عطا فرما۔“

پھر ابن عباسؓ نے فرمایا : ”خدا کی قسم انہیں سعادۃ کی زندگی بھی ملی اور شہادت  
 کی موت بھی۔“ (مسند رک حاکم، ص ۱۰۶ ج ۳، کتاب معرفۃ الصحابہ، حیدر آباد)

## خیالی تصویریں

ہمارے زمانے میں تخیل کے زور پر زمانہ قدیم کے لوگوں کی تصویریں بنانے کا رواج  
 بہت عام ہو رہا ہے، اسی سلسلے میں عرصہ ہوا ریڈرز ڈائجسٹ میں ایک دلچسپ واقعہ نظر سے  
 گذرا تھا، خیافت طبع کے لئے حاضر ہے :-

ہونی جیمبرلن ایک بوڑھے پادری کے حوالے سے بیان کرتے ہیں کہ چند صدیوں پہلے  
 مقبلیہ کے ایک کلیسا نے کسی مصور کو کچھ دیواری تصویریں بنانے کا کہا، اور مقصد یہ تھا کہ  
 کلیسا کی دیواروں پر تصویریں بنا کر حضرت مسیح علیہ السلام کی زندگی کا ایک خاکہ پیش کیا  
 جائے۔

مصور نے ان تصویروں کو بنانے میں نہایت جانفشانی سے کام لیا، یہاں تک کہ تقریباً تمام تصویریں مکمل ہو گئیں، البتہ ابھی دو اہم تصویریں باقی تھیں جن کے بغیر یہ خاکہ نامکمل تھا، ان میں سے ایک تو حضرت مسیحؑ کے بچپن کی تصویر تھی، دوسری یوداہ اسکریوتی کی (یوداہ اسکریوتی حضرت مسیحؑ کا وہ حواری ہے جس کے بارے میں انجیل میں لکھا ہے کہ اس نے تیس روپے کے لالچ میں حضرت مسیحؑ کو گرفتار کرادیا تھا)۔

یہ دو صورتیں ایسی تھیں جن کا کوئی مناسب نمونہ مصور کی سمجھ میں نہیں آ رہا تھا، اس لئے وہ اس تلاش میں تھا کہ کہیں ایسے چہرے نظر پڑیں جن کی تصویر ان دو شخصیتوں پر فٹ بیٹھ سکے۔

ایک دن وہ شہر میں ایک سڑک سے گزر رہا تھا کہ اس کی نگاہ ایک بارہ سالہ لڑکے پر پڑی، جو اپنے ساتھیوں کے ساتھ گلی میں کھیل رہا تھا۔ مصور کی نگاہ اس لڑکے پر مرکب کر رہ گئی۔ مصور نے اس معصوم چہرے کو حضرت مسیحؑ کی تصویر کے لئے نہایت مناسب پا کر اسے اپنے ساتھ چلنے پر آمادہ کیا اور گھر لا کر اس کی تصویر بنانی شروع کر دی، چند روز میں یہ تصویر مکمل ہو گئی اور ایک مسئلہ حل ہوا۔

لیکن ابھی یوداہ اسکریوتی کا مسئلہ باقی تھا، اس کے لئے اسے عرصہ دراز تک کوئی مناسب چہرہ نہ مل سکا۔ بہت سے لوگوں نے جو اپنے آپ کو نہایت خبیث النفس سمجھتے تھے، یوداہ اسکریوتی کی تصویر بنانے کے لئے اپنے چہروں کی پیشکش کی، لیکن ان میں سے کوئی مصور کے دل کو نہ لگا۔ وہ یوداہ اسکریوتی کی تصویر کے لئے ایسا چہرہ بنانا چاہتا تھا جسے دیکھتے ہی انسان پکار اٹھے کہ یہ شخص حرص و ہوس کا پتلا اور گمراہیوں کا مخزن ہے۔ اسی تلاش میں کئی سال بیت گئے۔

ایک روز سہ پہر کے وقت وہ ایک شراب خانے میں بیٹھا تھا کہ اچانک اسے ڈیوڈ می کے سامنے ایک نحیف و نزار شخص دکھائی دیا، جس کے چہرے پر وحشت اور تباہ حالی بڑی طرح ٹپک رہی تھی، وہ لڑکھڑاتا ہوا شراب خانے کی چوکھٹ میں داخل ہوا، اور ایک بھکاری کی طرح اس نے آواز لگائی: "شراب، شراب۔"

مصور نے جب اسے دیکھا تو اسے اس شخص کے چہرے میں ہر اُس گناہ کا عکس نظر آیا جو کوئی آدم کا بیٹا انجام دے سکتا ہے۔ مصور اسے دیکھ کر خوشی سے اچھل پڑا اور اس سے کہا

: ”میرے ساتھ آؤ میں تمہیں شراب دوں گا۔“

گمراہ مسموم نے اس کی تصویر بنائی شروع کی وہ شخص ساکت و صامت بیٹھا رہتا اور مسموم اس کی تصویر بنایا کرتا، جب تصویر مکمل ہونے لگی تو ایک دن مسموم نے دیکھا کہ اس شخص کے چہرے پر اپنی تصویر دیکھ کر خوف و حیرت اور استغراب کے آثار پیدا ہو رہے ہیں۔ مسموم نے اس سے پوچھا :

”کیوں؟ کیا بات ہے؟“

اس شخص نے کچھ دیر کے لئے دونوں ہاتھوں سے اپنا سر پکڑ لیا اور ایک آہ بھر کر بولا:

”ذرا مجھے غور سے دیکھو! تم مجھے نہیں پہچانتے؟ چند سال پہلے یسوع مسیح کے بچپن کی تصویر بنانے کے لئے تم نے میرا ہی چہرہ منتخب کیا تھا۔“

(ریڈرز ڈائجسٹ مئی ۱۹۸۳ء بحوالہ سنوڈے ریویو ۱۳ مارچ ۱۹۸۳ء)

## یا موسیٰ!

ہامون رشید ایک مرتبہ اپنے ایک مصاحب عبد اللہ بن طاہر سے ناراض ہو گیا اور ایک خفیہ مجلس میں کچھ لوگوں سے اسے قتل کرائے کا منصوبہ بنایا۔ اتفاق سے اس مجلس میں عبد اللہ بن طاہر کا ایک خیر خواہ دوست موجود تھا۔ اس نے فوراً عبد اللہ کے نام ایک رقعہ لکھا جس پر صرف یہ عبارت تحریر تھی :

بِسْمِ اللّٰهِ الرَّحْمٰنِ الرَّحِیْمِ، یا مُوسٰی

یہ رقعہ جب عبد اللہ بن طاہر کے پاس پہنچا تو وہ سخت حیران ہوا، دیر تک اس خط کو الٹ پلٹ کر دیکھتا رہا، مگر کچھ سمجھ میں نہ آیا کہ اس کا کیا مطلب ہے؟ کثیر بار میں کھڑی تھی جب کافی دیر گزر گئی تو وہ بولی :

”اس کا مطلب میری سمجھ میں آگیا“

عبد اللہ نے پوچھا ”وہ کیا؟“

کثیر نے کہا : ”لکھنے والے نے قرآن کریم کی اس آیت کی طرف اشارہ کیا ہے

کہ : یٰمُوسٰی اِنَّ اِلٰہَکَ لَا یَکْفُرُ بِکَ بِکَ لَا یَقْتُلُکَ فَاَخْرِجْ اِنِّیْ لَمَکَ مِنَ النَّاسِ حَصِیْنٌ

اے موسیٰ! سردار تمہیں قتل کرنے کا مشورہ کر رہے ہیں، اس لئے یہاں سے نکل جاؤ  
میں تمہارے خیر خواہوں میں سے ہوں۔

عبداللہ اس وقت مامون کے دربار میں جانے کا ارادہ کر رہا تھا، مگر اب اس نے ارادہ  
منسوخ کر دیا، اور اس طرح اس کی جان بچ گئی۔  
(حیۃ المؤمنین ص ۳۶ جلد اول)

## بلا عنوان

امام ابو حنیفہؒ کے پوتے اسماعیل بن حمادؒ فرماتے ہیں کہ ہمارے محلہ میں ایک بچہ  
پینے والا رہتا تھا جو نہایت غالی قسم کا شیعہ تھا۔ اس نے ایک مرتبہ یہ حرکت کی کہ اپنے دو  
فخروں میں سے ایک کا نام ”ابو بکر“ اور ایک کا نام ”عمر“ رکھ دیا۔ خدا کا کرنا ایسا ہوا کہ کچھ ہی  
عرصہ کے بعد انہی فخروں میں سے ایک نے اسے دو لتیاں مار کر ہلاک کر دیا، میرے دادا امام  
ابو حنیفہؒ کو جب اس کی اطلاع ہوئی تو انہوں نے حاضرین مجلس سے کہا کہ ذرا جا کر دیکھو، جس  
فخر نے اسے قتل کیا ہے وہ ہوگا جس کا نام اس نے عمر رکھا تھا۔ لوگوں نے جا کر تحقیق کی تو  
معلوم ہوا کہ واقعہً وہ وہی فخر تھا۔ (حیۃ المؤمنین ص ۳۰ جلد اول)

## حضرت عائشہؓ کا اونٹ

علامہ دیمیڑیؒ نے نقل کیا ہے کہ جنگ جمل میں حضرت عائشہؓ جس اونٹ پر سوار تھیں  
اس کا نام ”عسکر“ تھا اور اسے حضرت عائشہؓ کے لئے باعلیٰ بن امیہ نے چار سو درہم میں  
خرید لیا تھا اور بعض روایات میں ہے کہ دو سو درہم میں (حیۃ المؤمنین ص ۱۸۰ ج ۱)

## کشتی نوحؑ کا مسطور

ہارون رشید کے زمانے میں کسی نے یہ دعویٰ کیا کہ میں نوحؑ پیغمبر ہوں۔ ہارون رشید  
نے اسے بلا کر پوچھا: ”تم وہی نوح ہو جو ایک مرتبہ پہلے بیٹھے تھے یا کوئی اور؟“ اس  
نے جواب دیا ”میں وہ نوح ہوں جو پہلے ساڑھے نو سو برس زندہ رہا اب مجھے اس لئے بھیجا گیا  
ہے کہ پچاس برس اور زندہ رہ کر ایک ہزار پورے کروں۔“

ہارون رشید نے حکم دیا کہ اسے سولی پر لٹکا دیا جائے چنانچہ اسے پھانسی دیدی گئی "ابھی وہ سولی پر لٹکا ہوا تھا کہ کوئی طرف آدمی وہاں سے گذرا اور سولی کی طرف دیکھ کر بولا :  
 "واہ نوح صاحب ! تمہیں اپنی کشتی سے مسلول کے سوا کچھ ہاتھ نہ آیا ؟ (الیوایت العصرۃ ص ۳۰)

## چاند کے مہینے

علامہ محمد مغربی نے لکھا ہے کہ قمری کیلنڈر میں چار مہینوں تک مسلسل تہیں کا چاند ہو سکتا ہے مگر اس کے بعد نہیں، اور انیس کا چاند مسلسل تین ماہ تک ہو سکتا ہے اس کے بعد نہیں۔ (الیوایت العصرۃ ص ۳۹)

اور حضرت جعفر صادقؑ سے مروی ہے کہ کسی رمضان کی پانچ تاریخ جس دن ہو اگلے رمضان کا پہلا روزہ لازماً اسی دن ہوتا ہے علامہ مغربی کہتے ہیں کہ اس قاعدے کو پچاس سال آزمایا گیا ہمیشہ صحیح نکلا (الیوایت ص ۳۳۲) لیکن ظاہر ہے کہ ان تمام حسابات کی حیثیت لطائف سے زیادہ نہیں، احکام شریعت میں اعتبار رویت ہلال ہی کا ہے۔

## بخار

علامہ ابن جوزیؒ نقل فرماتے ہیں کہ ایک مرتبہ حضرت اُبی بن کعبؓ نے آنحضرت صلی اللہ علیہ وسلم سے پوچھا کہ "بخار کا صلہ کیا ہے؟" آپؐ نے فرمایا کہ جب تک (بخار کی وجہ سے) قدم لڑکھڑاتے رہیں یا نبض تیز چلتی رہے اس وقت تک اس کے حق میں نیکیاں لکھی جاتی رہتی ہیں، حضرت اُبی بن کعبؓ نے یہ سن کر دعا فرمائی کہ خدا یا! میں تجھ سے ایسے بخار کا سوال کرتا ہوں جو نہ مجھے تیری راہ میں جہاد کرنے سے روک سکے اور نہ تیرے گھر اور تیرے نبی کی مسجد تک جانے سے۔ چنانچہ اس کے بعد حضرت اُبی بن کعبؓ کو ہمیشہ بخار رہتا تھا، جو شخص بھی انہیں چھو تا اسے بخار محسوس ہوتا۔

(مسند الصفوة ص ۱۹۰ ج ۱ حیدر آباد ۱۳۵۵ھ)



## آخری صحابی

علامہ شوکانیؒ لکھتے ہیں کہ تمام اہل علم اس بات پر متفق ہیں کہ جو صحابی سب سے آخر میں فوت ہوئے وہ حضرت ابو الطفیل عامر بن واہلؓ تھے، جنہوں نے ۱۰۲ھ میں مکہ مکرمہ میں وفات پائی۔

(الفوائد المجموعہ فی الاحادیث الموضوعۃ ص ۲۲۱ تا ۲۲۳ ج ۸۰ ص ۱۳۸)

## حضرت سفیان ثوریؒ

حضرت سفیان ثوریؒ مشہور محدثین اور فقہاء میں سے ہیں۔ مآلی قاری حنفیؒ نے شامل ترمذی کی شرح میں نقل کیا ہے کہ ایک مرتبہ غلیفہ وقت ابو جعفر منصور نے مکہ مکرمہ آنے کا ارادہ کیا، وہ کسی وجہ سے حضرت سفیان ثوریؒ سے ناراض تھا، اس لئے اس نے حکم بھیج دیا کہ مکہ مکرمہ میں سفیان ثوریؒ کو پھانسی دینے کے لئے سولی نصب کرا دی جائے۔ جب اس بات کی اطلاع حضرت ثوریؒ کو ہوئی تو وہ حضرت فضیل بن عیاضؒ کی آغوش میں سر اور حضرت سفیان بن عیینہؒ کی آغوش میں پاؤں رکھے لیٹے ہوئے تھے، ان کے شاگردوں نے انہیں مشورہ دیا کہ وہ منصور کی آمد سے پہلے کیس روپوش ہو جائیں لیکن حضرت سفیان ثوریؒ اطمینان سے اٹھے، مسجد حرام میں بیٹھے اور غلاف کعبہ سے چٹ کر کہنے لگے کہ ”خدا یا اگر ابو جعفر مکہ مکرمہ میں داخل ہوا تو میں بری ہوں گا۔“

ان کا یہ کہنا تھا کہ ابو جعفر منصور کی موت کی اطلاع پہنچ گئی وہ مکہ مکرمہ پہنچنے سے قبل ہی فوت ہو چکا تھا۔  
(جمع الوسائل ص ۲۰۹ و ۲۱۰ مصطفیٰ الباب ۱ ص ۱۳۸)

## وقار علم

حضرت عیسیٰ بن یونس رحمۃ اللہ علیہ مشہور محدثین میں سے ہیں۔ صحاح ستہ میں ان کی روایات موجود ہیں۔ حضرت امام مالکؒ امام اوزاعیؒ جیسے حضرات ان کے استاذ ہیں، اور اسحاق بن راہویہؒ جیسے حضرات ان کے شاگرد۔ ان کی ایک خصوصیت یہ بھی ہے کہ ان کے والد یونسؒ بھی ان کے شاگرد تھے۔ ان کا واقعہ مآلی قاریؒ نقل فرماتے ہیں کہ جب ہارون

رشید جج کرنے کے لئے مکہ مکرمہ آئے تو قاضی القضاۃ امام ابو یوسفؒ کو حکم دیا کہ وہ شرکے مشہور محدثین کو ملاقات کے لئے اس کے پاس لے کر آئیں۔ امام ابو یوسفؒ نے تمام محدثین کے پاس پیغام بھیجا تو مکہ مکرمہ کے تمام محدثین جمع ہو گئے، مگر حضرت عبداللہ بن ادریسؒ اور حضرت عیسیٰ بن یونسؒ تشریف نہ لائے۔ ہارون رشیدؒ کو جب یہ معلوم ہوا تو اس نے اپنے دونوں صاحبزادوں امین اور مامون کو حضرت عیسیٰ بن یونسؒ کے پاس بھیجا کہ ان سے احادیث پڑھ کر آئیں، جب یہ دونوں ان کے پاس پہنچے تو انہوں نے خوشی سے حدیث پڑھا کر انہیں واپس بھیج دیا، ہارون رشیدؒ نے اس کے صلہ میں عیسیٰ بن یونسؒ کے پاس دس ہزار درہم روانہ کئے مگر انہوں نے قبول کرنے سے انکار کر دیا۔ ہارون رشیدؒ سمجھے کہ انہوں نے دس ہزار درہم کو کم سمجھ کر رد کیا ہے، اس لئے اس نے دوبارہ دو گنی رقم بھیج دی، جب یہ رقم حضرت عیسیٰ بن یونسؒ کے پاس پہنچی تو انہوں نے کہا: ”اگر کوئی مجھے حدیث کے معاوضے میں اس مسجد کو محبت تک سونے سے بھر کر پیش کرے تب بھی میں اسے قبول نہ کروں گا۔“ چنانچہ ہارون رشیدؒ نے پھر رقم قبول کرنے پر اصرار نہ کیا۔

انہی حضرت عیسیٰ بن یونسؒ کی عادت تھی کہ وہ ایک سال جج کرتے تھے اور ایک سال جہاد، لہذا انہوں نے اپنی عمر میں ۳۵ جج کئے اور ۳۵ جہاد۔ (تجیع الوسائل ص ۲۳، ۲۵)

## عہد رسالت میں بلیک آؤٹ کی ایک نظیر

آج کل کی جنگوں میں بلیک آؤٹ ایک لازمی ضرورت ہے اس عمل کی ایک نظیر خود عہد رسالتؐ میں بھی ملتی ہے۔

جمادی الثانیہ ۸ھ میں جہاد کے لئے ایک لشکر مدینہ طیبہ سے دس منزل کے فاصلے پر قحط و جذام کے قبائل کے مقابلہ کے لئے بھیجا گیا تھا، جس کے امیر حضرت عمرو بن العاص رضی اللہ عنہ تھے۔ اس غزوہ میں دشمن کے سپاہیوں نے پوری فوج کو حلقہ زنجیر میں جکڑ رکھا تھا تاکہ کوئی بھاگ نہ سکے، اسی لئے یہ غزوہ ”ذات السلاسل“ کے نام سے موسوم ہے (یاد رہے کہ جنگ ذات السلاسل کے نام سے جو مشہور جنگ ہوئی وہ دور صحابہ میں اس کے بعد ہوئی ہے)۔

اس غزوہ میں حضرت عمرو بن العاصؓ نے اپنی فوج کو یہ حکم دیا کہ لشکر گاہ میں تین

روز تک رات کے وقت کسی طرح کی روشنی نہ کریں اور نہ آگ جلائیں۔

تین دن کے بعد دشمن میدان سے بھاگ کھڑا ہوا۔ بھاگتے ہوئے دشمن کا صحابہ کرام نے تعاقب کرنا چاہا، مگر حضرت عمروؓ نے تعاقب سے منع کر دیا۔ لشکر کے جانباڑوں کو روشنی بند کرنے کے حکم ہی سے ناگواری تھی کہ تعاقب نہ کرنے کا حکم اور بھی ناگوار گذرا مگر اطاعتِ امیر کی بنا پر قبیل لازمی تھی، اس لئے بے چون و چرا پابندی کی گئی۔ البتہ جب لشکر مدینہ طیبہ واپس پہنچا تو آنحضرت صلی اللہ علیہ وسلم سے شکایت کی گئی، آپؐ نے حضرت عمرو بن العاصؓ کو بلا کر وجہ دریافت فرمائی۔

حضرت عمروؓ نے عرض کیا کہ یا رسول اللہ میرے لشکر کی تعداد دشمن کے مقابلے میں تھوڑی تھی، اس لئے میں نے رات کو روشنی کرنے سے منع کیا کہ مبادا دشمن ان کی قلتِ تعداد کا اندازہ لگا کر شیر نہ ہو جائے، اور تعاقب کرنے سے بھی اسی لئے روکا کہ ان کی کم تعداد دشمن کے سامنے آجائے گی تو وہ کہیں لوٹ کر حملہ نہ کر دے۔

رسول کریم صلی اللہ علیہ وسلم نے ان کی اس جنگی تدبیر کو پسند فرما کر اللہ تعالیٰ کا شکر ادا کیا۔

(جمع الفوائد ص ۷۲ ج ۲ بحوالہ جہاد حضرت مفتی شفیع صاحب صفحہ ۶)

## آنحضرتؐ کے اعضاء شریفہ کا ذکر قرآن میں

علامہ عبدالرؤف منادیؒ (متوفی ۱۴۰۳ھ) لکھتے ہیں کہ آنحضرت صلی اللہ علیہ وسلم کی بی شمار خصوصیات میں سے ایک خصوصیت یہ ہے کہ اللہ تعالیٰ نے قرآن کریم میں آپؐ کے ایک ایک عضو مبارک کا الگ الگ ذکر فرمایا ہے۔ آپؐ کے چہرہ اور کے بارے میں ارشاد ہے ”قَدْ نَرَىٰ تَقَلُّبَ عَيْنَيْكَ“ آنگھوں کے بارے میں ہے۔ ”وَلَا تَمُدَّنَّ عَيْنَيْكَ“ اور زبان مبارک کے بارے میں ارشاد ہے : ”إِنَّمَا يَسِرُنَا لَوْلَا يُسَارِكُ“ اور ہاتھ اور گروں کا ذکر ایک ساتھ ہے : ”وَلَا تَجْعَلْ يَدَكَ مَغْلُولَةً إِلَىٰ عُنُقِكَ“ اسی طرح سینے اور پشت مبارک کا ذکر سورہ الم نشرح میں ایک ساتھ کیا گیا ہے : ”أَلَمْ نَشْرَحْ لَكَ صَدْرَكَ وَوَضَعْنَا عَنُقَكَ“ وِذْرَكَ الَّذِي الْقَضَىٰ ظَهْرَكَ“ اور قلب مبارک کا ذکر اس آیت میں ہے : ”تَوَلَّىٰ وَجْهُكَ“ (منادی شرح شمائل علی حاشی جمع الوسائل ص ۳۵)

## ختم قرآن کے وقت دُعا

سلف صالحین کا شروع سے معمول چلا آتا ہے کہ وہ ختم قرآن کے وقت دُعا کرتے ہیں  
یہ معمول صحابہ کرامؓ کے عمل سے ماخوذ ہے۔ علامہ قرطبیؒ نے علامہ ابو بکر انباریؒ کے حوالے  
سے سند کے ساتھ نقل کیا ہے کہ عن قتادۃ ان انس بن مالکؓ کان اذا ختم القرآن جمع اہلہ  
ودعا (تفسیر قرطبی ص ۳۶ ج ۱)

”قتادہؒ فرماتے ہیں کہ حضرت انس بن مالکؓ جب قرآن کریم ختم کرتے تو اپنے اہل  
و عیال کو جمع کرتے اور دعا فرماتے۔

حضرت مجاہدؒ اور عبدہ بن ابی لبابہؒ سے بھی یہ عمل منقول ہے اور ساتھ ہی ان کا یہ  
ارشاد بھی کہ نہ

فان الرجۃ منزل عند ختم القرآن

ختم قرآن کے وقت رحمت نازل ہوتی ہے۔

(حوالہ مذکور)

## اشعب لالچی

اہل عرب میں اشعب نامی ایک صاحب (متوفی ۳۵۵ھ) لالچی ہونے میں بہت مشہور  
تھے یہاں تک کہ ان کا لقب ”طامع“ (لالچی) مشہور ہو گیا اور وہ حرص و طمع کے معاملہ میں  
ضرب اللہ بن گئے ہیں۔ جب کسی شخص کے بارے میں یہ کہتا ہو کہ وہ بہت لالچی ہے تو کہتے  
ہیں کہ ”وہ تو اپنے وقت کا اشعب ہے“ یا ”یہ تو اشعب سے بھی بڑھ گیا۔“ عربی زبان کے یہ  
جملے بہت سنے تھے۔ آج خطیب کی تاریخ بغداد میں ان کے کچھ واقعات نظر رکھے ’ضیافتِ  
طمع کے لئے حاضر ہیں۔

(۱) احمیٰ کہتے ہیں کہ ایک مرتبہ کچھ بچے اشعب کے پیچھے لگ گئے اور اسے طرح طرح  
سے ستانے لگے ’اشعب عاجز آگیا تو اس نے بچوں سے کہا :

”ارے جاؤ! سالم بن عبد اللہ کھجوریں بانٹ رہے ہیں۔“

بچے یہ سن کر حضرت سالمؑ کے گمر کی طرف دوڑ پڑے۔ اشعب نے یہ دیکھا تو خود بھی بچوں کے پیچھے دوڑنا شروع کر دیا کہ کیا ”خبر یہ بات سچ ہی ہو اور سالمؑ واقعی کجوریں پانت رہے ہوں۔“

(۲) ضحاک کہتے ہیں کہ اشعب طماع کچھ لوگوں کے پاس سے گزرا جو (فروخت کرنے کے لئے) تھال بٹارہے تھے اشعب نے ان سے کہا :

”ذرا بڑے بڑے ہٹاؤ۔“

”وہ کیوں؟“ انہوں نے پوچھا

”ہو سکتا ہے کوئی شخص کبھی انہی تھالوں میں سے میرے واسطے کوئی تحفہ دیدے لے کر آئے۔“

(۳) اشعب خود کہتے ہیں کہ ”جب بھی میں کسی جنازہ میں شریک ہوا اور وہاں دو آدمیوں کو سرگوشی کرتے دیکھا تو ہمیشہ مجھے یہ محسوس ہوا کہ شاید مرنے والا میرے لئے کوئی وصیت کر کے گیا ہے اور اسی کے سلسلے میں بات کر رہے ہیں۔“ (تاریخ بغداد للخطیب ص ۳۳۱، ۳۳۲ ج ۷)

## باپ بیٹے کو کس طرح حکم دے؟

علامہ طاہر بن عبد الرشید بخاریؒ نے لکھا ہے کہ ہر باپ کو یہ چاہیے کہ جب وہ اپنے بیٹے کو کوئی حکم دے تو صریح حکم کے الفاظ استعمال کرنے کے بجائے یوں کہے : ”بیٹے! اگر تم فلاں کام کر لو تو اچھا ہے۔“ کیونکہ اگر صراحت حکم دیا اور مثلاً یہ کہا کہ ”ایسا کو“ اور پھر بیٹا کسی وجہ سے نہ کر سکا تو وہ نافرمانی کے گناہ کبیرہ میں جلا ہو گا۔ پہلی صورت میں یہ اندیشہ نہیں۔ (خلاصۃ الفتاویٰ ص ۳۳۰ ج ۳ : نوکلشور ۱۳۲۹ھ)

## اونٹوں کی حدی اور اسکی تاثیر

حدی اس نغمہ کو کہا جاتا ہے جو اونٹوں کے ساربان اونٹوں کو بھگانے کے لئے گاتے جاتے ہیں۔ لما علی قاریؒ لکھتے ہیں کہ اس کی ابتدا یوں ہوئی کہ ایک اعرابی نے ایک مرتبہ اپنے غلام کو کسی بات پر مارا اور دانت سے اس کی انگلیاں چبا ڈالیں۔ اس کے بعد یہ دونوں

کسی سفر روانہ ہوئے غلام ہاتھوں کے درو کی شدت سے دی دی دی پکارتا جا رہا تھا۔  
 تھوڑی دیر گزری تھی کہ اونٹوں نے اس آواز پر دوڑنا شروع کر دیا۔ اس طرح پتہ چلا کہ  
 اونٹ تڑپ سے مست ہو کر دوڑنے لگتے ہیں اور پھر رفتہ رفتہ یہ ایک صنفِ سخن بن گئی۔  
 حُدی میں کتنی زبردست تاثیر ہوتی ہے؟ اس کے بھی کئی واقعات مشہور ہیں۔ کہا جاتا  
 ہے کہ ایک مرتبہ ایک شخص ایک نہاتی کے پاس مسلمان ہوا وہاں اس نے ایک سیاہ فام غلام  
 کو دیکھا کہ وہ ایک اونٹ کے سامنے زنجیروں میں جکڑا بیٹھا ہے۔ اس نے مسلمان کو دیکھا تو کہا  
 : ”میرے آقا سے میری سفارش کر دیجئے کہ وہ مجھے آزاد کرے“ وہ سوائے مسلمانوں کے  
 کسی کی سفارش نہیں سنتا۔“

مسلمان نے میزان سے جا کر غلام کی سفارش کر دی، میزان نے کہا کہ آپ کی سفارش  
 سے میں اسے چھوڑ دیتا ہوں ورنہ اس کا گناہ بڑا سنگین ہے۔ ہوا یہ تھا کہ میرے دس اونٹ  
 تھے یہ غلام انہیں کہیں سے لے کر آ رہا تھا، راستہ میں اس نے حُدی پر ذہنی شروع کر دی،  
 اونٹ مست ہو کر بھاگتے رہے اور کئی دن کی مسافت ایک لٹ ہی طے کی، جب یہ گھر پہنچے ہیں  
 تو اس ایک اونٹ کے سوا کوئی زندہ نہیں بچا تھا۔“

مسلمان کہتا ہے کہ میں یہ سُن کر بڑا حیران ہوا اور اپنے میزان سے درخواست کی کہ  
 ”مجھے بھی اس غلام کی حُدی سنو ایسے وہ کیسی حُدی پڑھتا ہے؟“

میزان نے غلام کو بلایا اس نے ابھی حُدی پڑھنی شروع کی ہی تھی کہ وہ اکلوتا اونٹ  
 ایک دم کھڑا ہو گیا اور تھوڑی دیر میں اس نے صحرائی طرف دوڑنا شروع کر دیا، پیچارہ میزان  
 بھی دیوانگی کی حالت میں ادھر ادھر دوڑنے لگا۔ (مرقاۃ المفاتیح ص ۳۲ و ۳۳ ج ۹ لکھنؤ  
 ۱۳۸۹ھ)

## حضرت جنید بغدادیؒ کی وفات

ابو محمد حریری کہتے ہیں کہ حضرت جنید بغدادیؒ (متوفی ۲۹۸ھ) کی وفات کے وقت میں  
 ان کے پاس موجود تھا، یہ جمعہ کا دن تھا اور وہ قرآنِ کریم کی تلاوت کر رہے تھے۔ میں نے کہا  
 ”ابو القاسم! کچھ اپنی جان کے ساتھ نرمی کا معاملہ کیجئے۔“ حضرت جنیدؒ نے جواب دیا :  
 ”ابو محمد! کیا اس وقت آپ کو کوئی ایسا شخص نظر آتا ہے جو اس عبادت کا مجھ سے زیادہ

ضرورت مند ہو، وہ دیکھو میرا نامہ اعمال پٹ رہا ہے۔“

وفات سے قبل حضرت جنیدؒ نے وصیت فرمائی کہ میری طرف جتنی علم کی باتیں منسوب ہیں اور لوگوں نے انہیں لکھ لیا ہے وہ سب دفن کر دی جائیں۔ لوگوں نے اس کی وجہ پوچھی تو جواب دیا کہ ”جب لوگوں کے پاس آنحضرت صلی اللہ علیہ وسلم کا علم (حدیث) موجود ہے تو میری خواہش یہ ہے کہ اللہ سے میری ملاقات اس حالت میں ہو کہ میں نے اپنی طرف منسوب کوئی چیز نہ چھوڑی ہو۔“

وفات کے بعد جعفر غلڈیؒ نے انہیں خواب میں دیکھا اور پوچھا :

”اللہ نے آپ کے ساتھ کیسا معاملہ کیا؟“

حضرت جنیدؒ نے جواب دیا :

”ظاحت تلك الاشارات وغایت تلك العبارات وفیت تلك العلوم ونفذت

تلك الرسوم، وما نفعنا الا ركعات كننا نركعها في الاسحار“

(وہ اشارے ختم ہوئے، وہ عبارتیں غائب ہو گئیں، وہ علوم فنا ہو گئے، وہ نقوش مٹ گئے اور ہمیں نفع پہنچایا تو چند رکعتوں نے جو ہم حرمی کے وقت پڑھ لیا کرتے تھے۔)  
(تاریخ بغداد للطیب ص ۲۳۸ ج : ۷)

## فراستِ مومن

جب حضرت عمرو بن عامر رضی اللہ عنہ نے قیساریہ کو فتح کر کے غزہ کا محاصرہ کیا تو وہاں کے گورنر نے ان کے پاس پیغام بھیجا کہ آپ گفتگو کے لئے کوئی آدمی میرے پاس بھیجئے۔ حضرت عمروؓ ایک عام آدمی کی حیثیت سے خود تشریف لے گئے، اور گفتگو شروع کی۔ غزہ کا گورنر ان کے حکیمانہ انداز گفتگو اور جرأت و بے باکی سے بڑا متاثر ہوا۔ اس نے پوچھا:

”کیا تمہارے ساتھیوں میں تم جیسے کچھ اور لوگ بھی ہیں؟“ حضرت عمروؓ نے فرمایا:

”یہ بات نہ پوچھئے، میں تو ان میں سب سے کمتر آدمی ہوں، جیسی تو انہوں نے مجھے یہاں بھیجئے کا خطرہ مول لیا ہے۔“

غزہ کے گورنر نے یہ سن کر انہیں کچھ تحفے دینے کا حکم دیا، اور ساتھ ہی دربان کے

پاس حکم لکھ کر بھیج دیا کہ: ”جب یہ شخص تمہارے پاس سے گزرے تو اسے قتل کر کے اس کا مال چھین لو۔“

حضرت عمروؓ جب واپس جانے کے لئے مڑے تو راستے میں عثمان کا ایک عیسائی ملا اس نے حضرت عمروؓ کو پہچان لیا اور چپکے سے بولا:

”عمو تم اس محل میں اچھی طرح داخل ہوئے تھے، اچھی طرح ہی نکلتا۔“

یہ سن کر حضرت عمروؓ ٹھٹھک گئے، وہ فوراً مڑے اور واپس گورنر کے پاس پہنچ گئے، سردار نے پوچھا:

”کیا بات ہے، واپس کیوں آگئے۔؟“

حضرت عمروؓ نے جواب دیا: ”آپ نے مجھے جو تحفے دیئے ہیں، میں نے انہیں دیکھا تو اندازہ ہوا کہ یہ میرے چچا زاد بھائیوں کے لئے کافی نہیں ہیں، لہذا میرے دل میں یہ آ رہا ہے کہ میں اپنے دس بھائیوں کو آپ کے پاس لے آؤں، آپ یہ تحفے ان سب میں تقسیم کر دیں، اس طرح آپ کا تحفہ ایک کے بجائے دس آدمیوں کے پاس پہنچ جائے گا۔“

گورنر دل ہی دل میں خوش ہوا کہ اس طرح ایک کے بجائے دس آدمیوں کو قتل کرنے کا موقع ملے گا، چنانچہ اس نے کہا کہ ”تم ٹھیک کہتے ہو، انہیں جلدی سے لے آؤ۔“

اور یہ کھردریان سے کھلا دیا کہ ”اب اس شخص کو جانے دو۔“ حضرت عمروؓ محل سے نکل کر دور تک مڑ مڑ کر دیکھتے رہے اور جب خطرے کی حدود سے باہر نکل گئے تو فرمایا۔

”آئندہ ان پیسے خدایوں کے پاس نہیں آؤں گا“ چند روز کے بعد قرعہ کے گورنر کو صلح کی درخواست کرنی پڑی۔ اس مقصد کے لئے وہ خود مسلمانوں کے پاس آیا اور جب حضرت عمروؓ کے خیمے میں داخل ہو کر انہیں امیر لشکر کی حیثیت سے بیٹھا دیکھا تو اس کی حیرت کی انتہا نہ رہی۔ اس نے بوکھلا کر پوچھا۔

”کیا آپ وہی ہیں؟“

”جی ہاں“ حضرت عمروؓ نے جواب دیا۔ ”میں تمہاری غدار کی پابو جو زندہ ہوں۔“

(الوصایا القالدة لمطالع السويته بشرح ۱۳۵۷ھ)



## ”و نصیحت“

ابو جعفر منصور سلطنت عباسیہ کا مشہور خلیفہ ہے، ایک دن اس نے اپنے زمانے کے مشہور عالم اور فقیہ حضرت عبدالرحمن بن قاسم سے درخواست کی کہ: ”مجھے کچھ نصیحت فرمائیے۔“

حضرت عبدالرحمنؒ نے فرمایا ”ایک واقعہ کی طرف توجہ دلانا چاہتا ہوں، حضرت عمر بن عبدالعزیزؒ نے گیارہ بیٹے چھوڑ کر وفات پائی، لیکن ان کے ترکہ میں کل سترہ دنار تھے جن میں سے پانچ دنار کفن پر خرچ ہو گئے اور دو دنار میں قبر کے لئے جگہ خریدی گئی، اور اس طرح ہر بیٹے کے حصے میں کل انیس درہم آئے۔“

(البیوات الصغیرہ ص ۱۰۹ و ۱۱۰)

## حضرت عمرؓ کا خطبہ اپنی سختی کے بارے میں

حضرت عمرؓ کو خلافت سنبھالنے کے بعد یہ اطلاع ملی کہ لوگ ان کی سختی سے خوف زدہ ہیں، تو انہوں نے لوگوں کو جمع کر کے ایک تقریر کی جس میں حمد و ثناء کے بعد فرمایا ”مجھے یہ اطلاع ملی ہے کہ لوگ میری سختی سے خوفزدہ ہیں، اور میری درشتی طبع سے ڈرتے ہیں، ان کا کہنا یہ ہے کہ عمر اس وقت بھی ہم پر سختی کرتا تھا جب آنحضرت صلی اللہ علیہ وسلم ہمارے درمیان موجود تھے، اور اس وقت بھی سختی کرتا تھا، جب ابو بکر رضی اللہ عنہ ہمارے خلیفہ تھے، اب تو تمام اختیارات اس کے پاس چلے گئے ہیں، اب نہ جانے اس کی سختی کا کیا حال ہوگا۔ تو سن لیجئے کہ جس شخص نے بھی بات کہی ہے اس نے سچ کہا ہے میں آنحضرت صلی اللہ علیہ وسلم کے ساتھ تھا تو آپ کا غلام اور خادم رہا یہاں تک کہ آپ مجھ اللہ مجھ سے راضی ہو کر دنیا سے تشریف لے گئے۔ اور اس معاملے میں میں تمام لوگوں سے زیادہ خوش قسمت ہوں، پھر ابو بکر رضی اللہ عنہ نے خلافت سنبھالی تو میں ان کا خادم اور مددگار رہا، میں اپنی سختی کو ان کی نرمی کے ساتھ ملائے رکھتا تھا۔ اور اس وقت تک نقلی گوارہ بنا رہتا تھا جب تک کہ مجھے نیام میں نہ کریں، یہاں تک کہ اللہ نے انہیں بھی اس حال میں اٹھایا کہ مجھ اللہ وہ مجھ

سے راضی تھے، اور میں اس معاملے میں تمام لوگوں سے زیادہ خوش قسمت ہوں۔  
اب مجھے تمہارے معاملات سوچنے گئے ہیں، یاد رکھو کہ، اب اس سختی میں کئی گنا اضافہ ہو گیا ہے، لیکن یہ صرف ان لوگوں کے لئے ہے جو مسلمان پر ظلم اور زیادتی روا رکھیں، رہے وہ لوگ جو دیندار، راست رو اور سلیم الفکر ہیں، میں ان پر خود ان سے زیادہ نرم ہوں، ہاں البتہ جو شخص کسی پر ظلم کرنا چاہے میں اسے اس وقت تک نہیں چھوڑوں گا جب تک اس کا ایک رُخسار زمین سے ملا کر اس کے دوسرے رُخسار پر پاؤں نہ رکھوں اور وہ حق کا اعلان نہ کر دے۔

لوگو! تمہارا مجھ پر یہ حق ہے کہ میں تمہاری اجتماعی آمدنی میں سے ایک حصہ تم سے نہ چھپاؤں، اور تمہارا مجھ پر یہ حق ہے کہ میں تمہیں ہلاکت میں نہ ڈالوں، اور جب تم مسلمانوں کے کام کی وجہ سے گھر سے باہر ہو تو جب تک تم لوٹ نہ آؤ، میں تمہارے بچوں کا باپ بنا رہوں۔

یہ کلمات کہہ کر میں اپنے اور تمہارے لئے اللہ سے مغفرت طلب کرتا ہوں۔“  
(حیۃ المؤمنین ص ۳۶ ج اول)

## یہ جہاں چیز ہے کیا...؟

علامہ ابن اثیر جزیریؒ نقل کرتے ہیں کہ جب حضرت سعد بن ابی وقاص رضی اللہ عنہ ایرانی آتش پرستوں سے جہاد کرنے کیلئے قادسیہ پہنچے تو انہوں نے اپنے لشکر کے ایک افسر عاصم بن عمروؒ کو کسی کام سے میان کے مقام پر بھیجا، یہ دشمن کے ملک میں ایک چھوٹی سی جگہ تھی۔ حضرت عاصمؒ یہاں پہنچے تو رمد کا سارا ذخیرہ ختم ہو گیا۔ اور ساتھیوں کے پاس کھانے کو کچھ نہ رہا۔ انہوں نے اس پاس تلاش شروع کی کہ شاید کوئی گائے بکری مل جائے مگر کافی جستجو کے باوجود کوئی جانور ہاتھ نہ آیا۔ اچانک انہیں بانس کے ایک جھیر کے پاس ایک شخص کھڑا نظر آیا۔ انہوں نے اس سے جا کر پوچھا کہ ”کیا یہاں اس پاس کوئی گائے بکری مل جائے گی؟“

اس شخص نے کہا: ”مجھے معلوم نہیں۔“ حضرت عاصمؒ ابھی واپس نہیں لوٹے تھے

کہ چھپر کے اندر سے ایک آواز سنائی دی۔

”یہ خدا کا دشمن جھوٹ بولتا ہے، ہم یہاں موجود ہیں“

حضرت عاصمؓ چھپر میں داخل ہوئے تو دیکھا کہ وہاں کئی گائے تیل کھڑے ہیں۔ مگر وہاں کوئی آدمی نہیں تھا اور یہ آواز ایک تیل کی تھی۔ حضرت عاصمؓ وہاں سے گائے تیل لے کر آئے اور انہیں لشکر میں تقسیم کیا۔

یہ واقعہ کسی نے حجاج بن یوسف کو سنایا تو اسے یقین نہ آیا۔ اس نے جنگ قادسیہ کے شرکاء کے پاس پیغام بھیج کر اسکی تصدیق کرنی چاہی تو بہت سے حضرات نے گواہی دی کہ اس واقعے کے وقت ہم موجود تھے، حجاج نے ان سے پوچھا:

”اس زمانے میں اس واقعے کے بارے میں لوگوں کا تاثر کیا تھا؟“

انہوں نے کہا ”اس واقعے کو اس بات کی دلیل سمجھا جاتا تھا کہ اللہ ہم سے راضی ہے اور وہ ہمیں دشمن پر فتح عطا فرمائے گا۔“

”یہ بات اسی وقت ہو سکتی ہے جب لوگوں کی اکثریت متقی و پرہیزگار ہو“ حجاج نے کہا۔

”لوگوں کا حال تو اللہ ہی جانتا ہے“ انہوں نے کہا۔ ”لیکن اتنا ہم بھی جانتے ہیں کہ دنیا سے اس قدر بے نیاز قوم ہم نے ان کے بعد نہیں دیکھی۔“

(کامل ابن اثیر۔ ص ۵۵۷ ج ۲ طبع قدیم)

## تصفیۂ قلب

علامہ ابن خلدونؒ طبری وغیرہ کے حوالے سے نقل کرتے ہیں کہ حضرت علی رضی اللہ عنہ سے ایک مرتبہ پوچھا گیا کہ جنگ جمل اور جنگ صفین میں قتل ہونے والوں کا انجام کیا ہو گا؟ حضرت علیؑ نے دونوں فریقوں کی طرف اشارہ کرتے ہوئے فرمایا:

لَا يَمُوتَنَّ أَحَدٌ مِنْ هَؤُلَاءِ قَلْبُهُ نَقِيَ إِلَّا دَخَلَ الْجَنَّةَ

”ان لوگوں میں سے جو شخص بھی صفائی قلب کے ساتھ مرا ہو گا وہ جنت میں جائے گا۔“

(مقدمہ ابن خلدون ص ۳۸۵۔ فصل ۳۰۔ ج ۱ ص ۴۹۵۶)

## رضاعت اور سرطان

ماسکو (روس) سے نکلنے والے ماہوار ڈائجسٹ اسپیشل (انگریزی ایڈیشن) نے اپنی اگست ۶۸ء کی اشاعت میں ڈاکٹر الیگزینڈر چاکلن (سکریٹری جنرل سویت کینسر سوسائٹی) کا ایک مضمون شائع کیا ہے جس میں انہوں نے اس بات پر تشویش کا اظہار کیا ہے کہ یورپ اور امریکہ کی عورتوں میں سینے کے سرطان کا مرض بہت تیزی سے پھیل رہا ہے۔ اور اس سے بے شمار اموات واقع ہو رہی ہیں۔ اس بڑھتی ہوئی بیماری کا اہم سبب انہوں نے یہ بتایا ہے کہ آجکل کی عورتوں میں بچے کو اپنے سینے سے دودھ پلانے کا رواج ختم ہوتا جا رہا ہے۔ اس مضمون میں وہ لکھتے ہیں:

”مسلمانوں کے قرآن نے ماؤں کو یہ ہدایت کی ہے کہ وہ دو سال کی عمر تک بچوں کو دودھ پلائیں دودھ پلانے کا یہ رواج ابھی تک ان مسلمانوں میں بھی پایا جاتا ہے جو اپنی عام زندگی میں عملاً مذہب کی تعلیمات کو چھوڑ چکے ہیں اسکے علاوہ بہت سے غیر مسلموں میں بھی یہ رواج پایا جاتا ہے۔

ماں کا دودھ خواہ کتنی تھوڑی مقدار میں ہو، کبھی بچے کے لئے بہت مفید سمجھا جاتا تھا۔ لیکن آجکل کی عورتوں نے، خاص طور سے امریکہ میں، اس طریقے کو بالکل چھوڑ دیا ہے۔ اور اب یہ فیشن غالب ہو رہا ہے۔ اور غالباً یہی سبب ہے کہ امریکی عورتوں میں سینے کے سرطان کا مرض تیز رفتاری سے بڑھ رہا ہے۔ ۵۶ء میں امریکہ میں سرطان کی تحقیق کے لئے جو تیسری قومی کانفرنس منعقد ہوئی تھی اس میں سینے کے سرطان کا یہی سبب بیان کیا گیا تھا۔ اس کے بعد بے شمار تحقیقات سے اس بیان کی تصدیق ہو گئی۔“

(ص ۸۳- شمارہ اگست ۱۹۶۸ء)

## نہ مالِ غنیمت، نہ کشورِ کشائی

حضرت معاویہؓ کی زندگی کا پورا حصہ رومی عیسائیوں کے ساتھ جہاد میں گزرا ہے، ایک مرتبہ رومیوں کے ساتھ ایک مخصوص مدت تک جنگ بندی کا معاہدہ ہو گیا، جب جنگ

بدی کی مدت ختم ہونے کے قریب آئی تو حضرت معاویہؓ لشکر لے کر نکلے خیال یہ تھا کہ دشمن کی سرحد تک پہنچتے پہنچتے مدت ختم ہو جائے گی اور جو نئی معاہدہ کا زمانہ ختم ہو گا فوراً دشمن پر حملہ کر دیا جائے گا اور اس طرح کامیابی کی توقع زیادہ ہو گی پتا نہ چلتا کہ مدت ختم ہونے سے پہلے ہی حضرت معاویہؓ سرحد پر پہنچ گئے اور جب وہ تاریخ آئی جس میں معاہدہ ختم ہونا تھا تو انہوں نے فوراً رومیوں پر حملہ کر دیا رومی لوگ اس جنگی چال سے بے خبر ہوں گے اس لئے ظاہر ہے کہ یہ حملہ کتنا کامیاب رہا ہو گا لیکن جس وقت حضرت معاویہؓ یلغار کرتے ہوئے آگے بڑھ رہے تھے اور فتح و نصرت ان کے قدم چوم رہی تھی اچانک پیچھے سے بحیرہ کی آواز آئی کوئی ”اللہ اکبر“ کہہ کہہ کر پکار رہا تھا:

وَقَاتِلُوا الْغَدْرَ

(مومن کا شیوہ وقاداری ہے غدرو خیانت نہیں)

دیکھا تو ایک شہسوار چلا آ رہا ہے قریب آیا تو پتہ چلا کہ وہ آنحضرت صلی اللہ علیہ وسلم کے معروف صحابی عمرو بن عبسہؓ ہیں حضرت معاویہؓ نے پوچھا: ”کیا بات ہے؟“ فرمانے لگے ”میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ جس شخص کا کسی دوسری قوم سے کوئی معاہدہ ہو تو اسے چاہیے کہ جب تک معاہدہ کی مدت گزر نہ جائے تو فتح معاہدہ کا اعلان کئے بغیر نہ عہد کو توڑے اور نہ اس کے خلاف کوئی کرے۔“ حضرت معاویہؓ نے رسول کریم صلی اللہ علیہ وسلم کا یہ ارشاد سنا تو لشکر کو فوراً واپسی کا حکم دے دیا اور فوجیں مفتوحہ علاقے کو چھوڑ کر واپس چلی گئیں۔

(دیکھئے مشکوٰۃ المصابیح، ص ۳۷ کتاب الجہاد، باب الاذن، اصح المطابع کراچی۔ بحوالہ ابو داؤد و ترمذی)

کیا دنیا کی کوئی قوم وقاء عہد کی ایسی مثال پیش کر سکتی ہے کہ دشمن کے مقابلہ پر نہیں خود اپنے ضمیر کی آواز پر مفتوحہ علاقہ چھوڑ کر چلی آئی ہو؟ — اس واقعہ کے آئینے میں وہ لوگ بھی اپنی شکل دیکھیں :

جو کہتے ہیں کہ اسلام تلوار کے زور سے پھیلا اور وہ بھی جو امانت و دیانت کے اعتبار سے حضرت معاویہؓ کے مقام بلند سے ناواقف ہیں اور ان کے بارے میں جھوٹے

پروٹیکٹڈ سے مرعوب و متاثر۔ یہ وہی حضرت معاویہؓ ہیں جن کے بارے میں بعض لوگ کہتے ہیں کہ انہوں نے سیاسی اغراض کے لئے شریعت کے مسلم قاعدوں کی خلاف ورزی سے دریغ نہیں کیا۔ اور روایت بھی کسی تاریخی کتاب کی نہیں 'ابوداؤد و ترمذی' کی ہے۔

## حضرت معاویہؓ اور عام خوشحالی

حضرت عمرو بن مرہ رضی اللہ عنہ فرماتے ہیں کہ ایک مرتبہ میں نے حضرت معاویہؓ سے کہا کہ میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ "جس شخص کو اللہ تعالیٰ مسلمانوں کے معاملات سونپے اور وہ انکی ضروریات اور فقرو احتیاج کی خبر گیری کے بجائے ان سے چھپ کر بیٹھ جائے تو اللہ تعالیٰ اسکی ضرورتوں اور فقرو احتیاج کی خبر گیری کے بجائے اس سے چھپ جاتا ہے۔" یہ سن کر حضرت معاویہؓ نے لوگوں کی ضروریات کی خبر گیری کے لئے ایک آدمی مقرر کر دیا۔ (مشکوٰۃ المصابیح۔ ص ۳۲۳ باب ما علی الولاۃ من التیسیر بحوالہ ابوداؤد و ترمذی)

غالباً اسی واقعے کی تفصیل امام بغویؒ نے ابو قیسؒ کے حوالے سے نقل کی ہے کہ حضرت معاویہؓ نے ہر قبیلے میں ایک آدمی مقرر کر دیا تھا۔ چنانچہ ہمارے قبیلے میں ابو یحییٰ نامی ایک شخص ہر روز صبح کے وقت تمام مقامات پر گھومتا اور منادی کرتا کہ "کیا آج رات تمہارے یہاں کوئی پیدا ہوا ہے؟ کیا آج رات کوئی حادثہ پیش آیا ہے؟ کیا کوئی نیا شخص قبیلے میں داخل ہوا ہے؟" اس کے جواب میں لوگ آ کر بتاتے کہ فلاں شخص یمن سے بیوی بچوں سمیت آگیا ہے، جب یہ شخص پورے قبیلے سے فارغ ہو جاتا تو دیوان بیت المال میں جاتا، اور ان تمام نئے لوگوں کے نام دیوان میں درج کرا دیتا۔ (ابن تیمیہؒ منہاج السنہ ص ۱۸۵ ج ۳ بولاق مصر ۱۳۳۲ھ)

## اسلامی حکومتوں کی آمدنی

محمد بن عبدوسؒ کہتے ہیں کہ جب مسلمانوں کا دار الحکومت بغداد تھا تو صرف دمشق کے ایک شہر میں بیت المال کی آمدنی چار لاکھ بیس ہزار تھانہ تھی، اور مدائنی کہتے ہیں کہ حضرت معاویہؓ کے عہد حکومت میں صرف دمشق کی آمدنی سے فوجوں اور گورنروں کی تنخواہ، فضاء،

مؤذنین اور قاریوں کے وظائف اور دیگر ضروری اخراجات کے بعد چار لاکھ دینار بیت المال میں بچ جایا کرتے تھے۔

(تہذیب ابن عساکر ص ۵۴ ج ۱۔ روث الشام ۱۳۲۹ھ)

## بڑوں کی لغزشیں

امام کسائی "علم نحو اور قراءت قرآن کے مشہور عالم ہیں، دونوں علوم میں ان کا مرتبہ محتاج تعارف نہیں، وہ فرماتے ہیں کہ ایک مرتبہ میں نے نماز میں ہارون رشید کی "امامت کی" حلاوت کرتے ہوئے مجھے اپنی قراءت خود پسند آنے لگی، ابھی زیادہ دیر نہ گزری تھی کہ پڑھتے پڑھتے مجھ سے ایسی غلطی ہوئی جو کبھی کسی بچے سے بھی نہ ہوئی ہوگی، میں لَعَلَّہُمْ یَرْجِعُونِ پڑھنا چاہ رہا تھا، مگر منہ سے نکل گیا: لَعَلَّہُمْ یَرْجِعُونِ۔"

لیکن بخدا! ہارون رشید کو بھی یہ کہنے کی جرأت نہیں ہوئی کہ تم نے غلط پڑھا، بلکہ سلام پھیرنے کے بعد اس نے مجھ سے پوچھا: "یہ کوئی لغت ہے؟" میں نے کہا "یا امیر! کبھی سبک رو گھوڑا بھی ٹھوکر کھا جاتا ہے" ہارون رشید نے کہا: "یہ بات ہے تو ٹھیک ہے!"

(الذہبی: معرفۃ القراء الکبار علی الطبقات والاعصار ص ۱۰۳ ج ۱ دارالکتب الحدیثہ مصر ۱۹۶۹ء)

## عیب چینی کا انجام

اسی طرح امام ذہبی "نقل کرتے ہیں کہ امام کسائی "اور امام یزیدی" ایک مرتبہ ہارون رشید کے یہاں جمع ہو گئے، دونوں علم قراءت کے امام ہیں، نماز کا وقت آیا تو امام کسائی "نے نماز پڑھائی۔ سورہ قُلْ یَا أَیُّهَا الْکَافِرُونَ پڑھنی شروع کی، اسی کو بھول گئے، نماز کے بعد امام یزیدی "نے کہا: "مقام عبرت ہے کہ کوفہ کے قاری کو قُلْ یَا أَیُّهَا الْکَافِرُونَ ہی میں بند لگ گیا۔"

بات آئی گئی ہو گئی، پھر اتفاق سے ایک دن امام یزیدی "نماز پڑھانے کھڑے ہوئے تو

سورۃ فاتحہ ہی بھول گئے 'اسلام' پھرنے کے بعد انہیں اپنی غلطی پر متنبہ ہوا تو یہ شعر پڑھا:

احفظ لسانک لا تقول فتبستلی

ان البلا مؤکل یا لمنطق

(الذہبی: معرفۃ القراء الکبار ص ۳۴۳ ج ۱)

## دریائے نیل کے نام

حضرت عمرؓ کے زمانے کا ایک عجیب واقعہ اپنے بہت سے بزرگوں سے سنا تھا، لیکن کسی کتاب میں نظر سے نہیں گذرا تھا، آج ابن تفری بردی کی انجوم الاہرۃ میں اس کی تفصیلات نظر پڑ گئیں، حاضر خدمت ہیں۔ ابن تفری بردیؒ لکھتے ہیں:

جب حضرت عمرو بن عاص رضی اللہ عنہ نے مصر فتح کیا، اور اس کے گورنر بنے تو کچھ عرصہ بعد یوٹونہ کا مہینہ آیا۔ (یہ ماہ جون کا قبلی نام ہے۔ قحی)۔ مہینہ کے شروع ہوتے ہی مصر کے قدیم قبلی باشندوں کا ایک وفد حضرت عمروؓ کے پاس آیا، اور کہنے لگا کہ: جناب امیر! ہمارے دریائے نیل کو ایک عادت ایسی پڑی ہوئی ہے کہ اگر اسے پورا نہ کیا جائے تو وہ چلنا بند ہو جاتا ہے۔ حضرت عمروؓ نے پوچھا: ”وہ کیا؟“ کہنے لگے: ”عادت یہ ہے کہ یوٹونہ کے مہینہ کی بارہ راتیں پوری ہو جاتی ہیں تو ہم ایک نوجوان دوشیزہ کو تلاش کر کے اس کے والدین کو راضی کرتے ہیں، اور اسے بہترین زیور اور کپڑوں سے آراستہ کر کے دریا میں ڈال دیجے ہیں، اس کے بعد وہ خوب بننے لگتا ہے۔“

حضرت عمروؓ نے فرمایا: ”اسلام میں ایسا نہیں ہو سکتا، اسلام تمام پچھلی (جاہلانہ) رسموں کو منہدم کرتا ہے۔“ وفد یہ سن کر چلا گیا، لیکن ہوا واد اتھ ہی کہ یوٹونہ (جون) ایسیب (جولائی) اور مسری (اگست) تینوں مہینے گذر گئے اور دریائے نیل خشک پڑا، یہاں تک کہ لوگ وہاں سے دوسرے مقامات کی طرف جانے کا ارادہ کرنے لگے، حضرت عمروؓ نے یہ دیکھا تو حضرت عمرؓ کو خط لکھ کر مشورہ طلب کیا۔ حضرت عمرؓ نے جواب دیا کہ: ”تم نے ٹھیک کیا، اسلام واقعی پرانی (جاہلانہ) رسموں کو منہدم کرتا ہے، میں تمہارے پاس ایک پرچہ بھیج رہا ہوں، اسے دریائے نیل میں ڈال دینا۔“

حضرت عمرؓ نے وہ پرچہ کھول کر دیکھا تو اس میں لکھا تھا:

”من عید الله عمر امیر المؤمنین الی نیل مصر ما بعد فان کنت تجری من قبلک فلا تجز وان کان الله الواحد القهار الذی یجریک فتنال الله الواحد القهار ان یجریک“  
 ”اللہ کے بندے امیر المؤمنین عمرؓ کی طرف سے مصر کے دریائے نیل کے نام‘ حمد و صلوة کے بعد۔ اگر تو اپنی مرضی سے بہا کرتا ہے تو بہنا بند کر دے‘ اور اگر خدائے واحد و قہار ہے جو تجھے چلاتا ہے‘ تو ہم اسی خدائے واحد و قہار سے دعا کرتے ہیں کہ وہ تجھے بہنے پر مجبور کر دے۔“

حضرت عمرو بن عاصؓ نے یہ پرچہ نصاریٰ کی عید صلیب سے ایک دن پہلے دریا میں ڈال دیا‘ مصر کے باشندے وہاں سے بھاگنے کی پوری تیاریاں کر چکے تھے‘ اس لئے کہ ان کی زندگی کا دار و مدار نیل کے پانی پر تھا‘ لیکن عید صلیب کے دن جب صبح کو جا کر دیکھا تو نیل پوری آب و تاب کے ساتھ بہتا شروع ہو چکا تھا‘ اور ایک رات میں پانی کی سطح سولہ ذراع بلند ہو گئی تھی۔

(ابن تغری بردیؒ: النجوم الزاهرة فی اخبار ملوک مصر و القاهرة ص ۳۵ و ۳۶ ج ۱‘ وزارة الثقافة و الارشاد القوی‘ مصر)

## موحد چہ برپائے ریزی زرش

صحابہ کرام حضرت عمرو بن عاصؓ کی سرکردگی میں مصر کے مشہور شرانگندہ کا محاصرہ کئے ہوئے تھے‘ اسی دوران حضرت عبادہ بن صامتؓ کسی ضرورت سے پڑاؤ سے کچھ فاصلہ پر چلے گئے اور ایک جگہ گھوڑے سے اتر کر نماز کی نیت باندھ لی‘ اتنے میں کچھ رومی کافر گھومتے ہوئے ادھر آئے‘ انہوں نے حضرت عبادہؓ کو حتما نماز پڑھتے دیکھا تو سوچا یہ انہیں قتل کرنے کا اچھا موقع ہے‘ چنانچہ وہ یہ بُری نیت لیکر حضرت عبادہؓ کی طرف بڑھے‘ حضرت عبادہؓ نماز میں مشغول رہے لیکن جب رومی ان کے بالکل ہی قریب پہنچ گئے تو انہوں نے جلدی سے سلام پھیرا۔ انتہائی چھرتی کے ساتھ چھلانگ لگا کر گھوڑے پر سوار ہو گئے اور رومیوں پر حملہ کر دیا‘ رومیوں کو ایک عابد درویش سے ایسی شجاعت کی توقع نہ تھی‘ جب اللہ کا یہ شیران کی طرف

پڑھا تو وہ باگیں موڑ کر بھاگ کھڑے ہوئے، لیکن حضرت عبادہؓ نے ان کا تعاقب نہ چھوڑا وہ سب آگے آگے اور یہ تماچھے پیچھے۔ جب جان بچتی نظر نہ آئی تو انہوں نے اپنا کچھ قیمتی سامان کمر کی پیشیاں کھول کھول کر زمین پر پھینکنا شروع کر دیا۔ خیال تھا کہ عرب کا یہ صحرائشین یہ قیمتی سامان دیکھے گا تو اس کے لالچ میں ہمارا پیچھا چھوڑ کر سامان بنورنے میں لگ جائے گا، لیکن عبادہؓ سردارِ دو عالم صلی اللہ علیہ وسلم کے شیدائی تھے، انہوں نے سامان کی طرف نظر بھر کر بھی نہ دیکھا اور تعاقب جاری رکھا، یہاں تک کہ رومی بمشکل تمام قلعہ کے قریب پہنچے اور اندر گھس کر دروازہ بند کر لیا، حضرت عبادہؓ تھوڑی دیر قلعہ کے اوپر سے چتر برساتے رہے اور اسکے بعد لوٹ آئے۔

واپسی میں ان رومیوں کا سامان زمین پر بکھرا تھا، مگر یہ درویش خدا مست اسے اٹھانے میں اپنا وقت کہاں برباد کرتے؟ واپس اسی جگہ پہنچا اور پھر نماز شروع کر دی۔ رومیوں نے سامان جوں کا توں پڑا دیکھا تو باہر آ کر اسے اٹھالے گئے۔

(النجوم الزاہرہ ص ۹ ج ۱)

## ایک عورت جو ہمیشہ قرآنی آیات سے گفتگو کرتی تھی

حضرت عبداللہ بن مبارکؓ فرماتے ہیں کہ میں ایک مرتبہ حج کو گیا، ایک سفر کے دوران راستے میں مجھے ایک بوھیا بیٹھی ہوئی ملی جس نے اون کا قیص پڑھا ہوا تھا، اور اون ہی کی اوڑھنی اوڑھے ہوئے تھی، میں نے اسے سلام کیا، تو اس نے جواب میں کہا:

”سَلَامٌ قَوْلًا مِّن رَّبِّ رَجُلٍ“

میں نے پوچھا: ”اللہ تم پر رحم کرے، یہاں کیا کر رہی ہو؟“ کہنے لگی:

”مَنْ يُصَلِّ اللّٰهُ فَلَا تَآذِيْكَ“ (جسے اللہ گمراہ کر دے اس کا کوئی رہنما نہیں ہوتا)

میں سمجھ گیا کہ وہ راستہ بھول گئی ہے، اس لئے میں نے پوچھا: ”کہاں جانا چاہتی ہو؟“ کہنے لگی: ”يَبْعَثُ الَّذِي اسُوْطِيْ بِعَبْدِهِ لِيَسَلِّعَنِي الْمَسْجِدَ الْحَرَامَ اِلَى الْمَسْجِدِ الْاَشْجَمِ“ (پاک ہے وہ ذات جو اپنے بندے کو رات کے وقت مسجدِ حرام سے مسجدِ اقصیٰ تک لے گئی)

میں سمجھ گیا کہ وہ حج ادا کر چکی ہے، اور بیت المقدس جانا چاہتی ہے، میں نے پوچھا:

”کب سے یہاں پہنچی ہو؟“

کہنے لگی: ”كَلِّتْ لِيَالِي هَوِيَّتَا“ (پوری عین راتیں)

میں نے کہا: ”تمہارے پاس کچھ کھانا وغیرہ نظر نہیں آ رہا، کھاتی کیا ہو؟“

جواب دیا: ”هُوَ يَطْعُنِي دَيْسِيَّتِي“ (وہ اللہ مجھے کھلاتا پلاتا ہے)

میں نے پوچھا: ”وضو کس چیز سے کرتی ہو؟“

کہنے لگی: ”تَقِيْمُوْا لِعِيْدٍ اَحْيَا“ (پاک مٹی سے تیمم کرو)

میں نے کہا: ”میرے پاس کچھ کھانا ہے، کھاؤ گی؟“

جواب میں اس نے کہا: ”لَا عَمَّا اَلْقِيَامِ اِلَى الْمَيْلِ“ (رات تک روزوں کو پورا کرو)

میں نے کہا: ”یہ رمضان کا تو زمانہ نہیں ہے“

بولی: ”وَمَنْ تَطْلُعُ خَيْرًا اِنَّ اللّٰهَ سَاكِرٌ عَلَيْهِ“ (اور جو بھلائی کے ساتھ ظلی عبادت کرے تو

اللہ شکر کرنے والا اور جاننے والا ہے)

میں نے کہا: ”سفر کی حالت میں تو فرض روزہ نہ رکھنا بھی جائز ہے“

کہنے لگی: ”وَإِنْ قَصَّوْهُمُ اَخِيْرُكُمْ اِنْ كُنْتُمْ تَعْدُوْنَ“ (اگر تمہیں ثواب کا علم ہو تو

روزہ رکھنا زیادہ بہتر ہے)

میں نے کہا: ”تم میری طرح کیوں بات نہیں کرتیں؟“

جواب ملا: ”مَا يَلْفُظُ مِنْ قَوْلٍ اِلَّا لَدَيْهِ رَقِيبٌ عَتِيدٌ“ (انسان جو بات بھی بولتا ہے اس

کے لئے ایک نگہبان فرشتہ مقرر ہے)

میں نے پوچھا: تم ہو کون سے قبیلہ سے؟“

کہنے لگی: ”لَا تَقْفُ مَا لَيْسَ لَكَ بِهِ عِلْمٌ“ (جس بات کا تمہیں علم نہیں اس کے پیچھے

مت پڑو)

میں نے کہا: ”معاف کرنا مجھ سے غلطی ہوئی“

بولی: ”لَا تُذَرِّبْ عَلَيْكُمْ اَيُّوْمَ يَغْفِرُ اللّٰهُ لَكُمْ“ ”آج تم پر کوئی ملامت نہیں، اللہ

تمہیں معاف کرے)

میں نے کہا: ”اگر چاہو تو میری اونٹنی پر سوار ہو جاؤ اور اپنے قافلہ سے جا ملو“

کہنے لگی: ”وَمَا تَفْعَلُوْا مِنْ خَيْرٍ يَعْلَمُهُ اللّٰهُ“ (تم جو بھلائی بھی کرو، اللہ اسے جانتا ہے)

میں نے یہ سن کر اپنی اونٹنی کو بٹھالیا، مگر سوار ہونے سے پہلے وہ بولی:  
 قُلْ لِّتُؤْمِنُوا بِیْ یُخْضَعُوا مِنْ أَبْصَارِهِمْ (مومنوں سے کہہ کہ وہ اپنی نگاہیں نیچی رکھیں)  
 میں نے اپنی نگاہیں نیچی کر لیں اور اس سے کہا: ”سوار ہو جاؤ۔“ لیکن جب وہ سوار  
 ہونے لگی تو اچانک اونٹنی بگڑ کر ہٹاگ کھڑی ہوئی اور اس جدوجہد میں اس کے کپڑے پھٹ  
 گئے، اس پر وہ بولی:

”مَا أَصَابَكُمْ مِنْ مُّصِیْبَةٍ فَمَا کُنْتُمْ بِیْدِیْكُمْ“ (تمہیں جو کوئی مصیبت پہنچتی ہے وہ  
 تمہارے اعمال کے سبب ہوتی ہے)

میں نے کہا: ”ذرا ٹھہرو میں اونٹنی کو باندھ دوں پھر سوار ہوتا۔“  
 وہ بولی: ”فَخَصَمْتُمُوهَا سِیْکُمْ“ (ہم نے اس مسئلہ کا حل سلیمان (علیہ السلام) کو سمجھا دیا)  
 میں نے اونٹنی کو باندھا، اور اس سے کہا: ”اب سوار ہو جاؤ۔“ وہ سوار ہو گئی اور یہ  
 آیت پڑھی: ”سُبْحٰنَ الَّذِیْ مَعْرُکَہَا هَٰذَا وَمَا کُنَّا لَہٗ مُعْرِضِیْنَ وَاِنَّا اِلٰی رَبِّنَا لَلْمُقَلِّدُوْنَ“ (ہاک  
 ہے وہ ذات جس نے اس (سواری) کو ہمارے لئے رام کر دیا، اور ہم اس کو کرنے والے  
 نہیں تھے، اور بلاشبہ ہم سب اپنے پروردگار کی طرف لوٹنے والے ہیں)

میں نے اونٹنی کی ہمار کھڑی اور چل پڑا، میں بہت تیز دوڑا جا رہا تھا، اور ساتھ ہی  
 زور زور سے چیخ کر اونٹنی کو ہٹا بھی رہا تھا، یہ دیکھ کر وہ بولی:  
 ”وَاقْصِدْ فِیْ مَشِیْکَ وَاصْغَبْ مِنْ صَوْتِکَ“ (اپنے چلنے میں اعتدال سے کام لو اور  
 اپنی آواز پست رکھو)

اب میں آہستہ آہستہ چلنے لگا، اور کچھ اشعار ترمیم سے پڑھنے شروع کئے، اس پر اس  
 نے کہا: ”فَاَقْرِءُوا مَا یَسِّرُ مِنَ الْقُرْآنِ“ (قرآن میں سے جتنا حصہ پڑھ سکو، وہ پڑھو)  
 میں نے کہا: تمہیں اللہ کی طرف سے بڑی نیکیوں سے نوازا گیا ہے۔  
 بولی: ”وَمَا یَذِکُّکُمْ اِلَّا اُولَ الْاَلْبَابِ“ (صرف عقل والے ہی نصیحت حاصل کرتے  
 ہیں) کچھ دیر خاموش رہنے کے بعد میں نے اس سے پوچھا:

”تمہارا کوئی شوہر ہے؟“ بولی: ”لَا نَسَاوُا عَنْ اَمْتِیَّ اِنَّ بَیْنَکُمْ تَسْلُکُمْ“  
 (ایسی چیزوں کے بارے میں مت پوچھو جو اگر تم پر ظاہر کر دی جائیں تو تمہیں بُری لگیں)  
 اب میں خاموش ہو گیا، اور جب تک قافلہ نہیں مل گیا، میں نے اس سے کوئی بات

نہیں کی، قافلہ سامنے آگیا تو میں نے اس سے کہا: یہ قافلہ سامنے آگیا ہے، اس میں تمہارا کون ہے؟

کس نے لگی: اَتَمَّالُ مَا لَبَسُوْنَ زِيْنَةَ الْحَيٰوةِ الدُّنْيَا (مال اور بیٹے دنیوی زندگی کی زینت ہیں)

میں سمجھ گیا کہ قافلے میں اس کے بیٹے موجود ہیں۔ میں نے پوچھا: ”قافلے میں ان کا کام کیا ہے؟“

بولی: ”وَعَلَّمَتْ وَيَا لَسَجِمٍ هُمْ يَهْتَدُونَ“ (علامتیں ہیں اور ستارے ہی سے وہ راستہ معلوم کرتے ہیں)

میں سمجھ گیا کہ اس کے بیٹے قافلے کے رہبر ہیں، چنانچہ میں اسے لیکر خیمے کے پاس پہنچ گیا اور پوچھا: ”یہ خیمے آگے ہیں اب بتاؤ تمہارا (بیٹا) کون ہے؟“

کس نے لگی: ”وَإِذَا خَذَ اللَّهُ إِبْرَاهِيْمَ خَلِيْلًا، وَكَانَ اللَّهُ مُوْسَى نُكْمًا، يَا بَحِيْثُ خُذِ الْكِتٰبَ بِعَقْوَةٍ“

یہ سن کر میں نے آواز دی: یا ابراہیم، یا موسیٰ، یا بھئی! ”تھوڑی سی دیر میں چند نوجوان جو چاند کی طرف خوبصورت تھے، میرے سامنے آکر کھڑے ہوئے۔“

جب ہم سب اطمینان سے بیٹھ گئے تو اس عورت نے اپنے بیٹوں سے کہا: فَاِيعْتُوا اَحَدَكُمْ يَوْمَ فِكْكُمْ هٰذَا اِلَى الْمَدِيْنَةِ فَلْيَنْظُرْ اَيُّهَا اَنَّى حَلَفَا مَا نَقِيًّا بِكُمْ مِرْدَقِيْ مَنْهُ“

(اب اپنے میں سے کسی کو یہ روپیہ دیکر شہر کی طرف بھیجو پھر وہ تحقیق کرے کہ کون سا کھانا زیادہ پاکیزہ ہے، سو اس میں سے تمہارے واسطے کچھ کھانا لے آئے)

یہ سن کر ان میں سے ایک لڑکا گیا اور کچھ کھانا خرید لایا، وہ کھانا میرے سامنے رکھا گیا تو عورت نے کہا: مَكْلُوْا اَسْرَجُوْا حَتّٰى اَبْمَا اسْتَفْنَمَ فِی الْاَيَّامِ الْخَالِصَةِ (خوشگوار کی ساتھ کھاؤ، پھر نہ سب ان اعمال کے جو تم نے پچھلے دنوں میں کئے ہیں۔)

اب مجھ سے نہ رہا گیا، میں نے لڑکوں سے کہا: ”تمہارا کھانا مجھ پر حرام ہے، جب تک تم مجھے اس عورت کی حقیقت نہ بتاؤ۔“

لڑکوں نے بتایا کہ ”ہماری ماں کی چالیس سال سے یہی کیفیت ہے“ چالیس سال سے اس نے قرآنی آیات کے سوا کوئی جملہ نہیں بولا۔ اور یہ پابندی اس نے اپنے اوپر اس لئے لگائی ہے کہ کہیں زبان سے کوئی ناجائز یا نامناسب بات نہ نکل جائے جو اللہ کی ناراضی کا سبب بنے۔“ میں نے کہا: ”ذَٰلِكَ فَضْلُ اللَّهِ يُؤْتِيهِ مَن يَشَاءُ وَاللَّهُ ذُو الْفَضْلِ الْعَظِيمِ“ (الابشہی: المستطرف فی کل فن مستطرف ص ۵۶ و ۵۷ ج ۱۔ عبد الحمید احمد حقّی مصر ۱۳۶۸ھ)

## ایک بروہیا کا حسن طلب

حضرت قیس بن سعد بن عبادہ معروف صحابی ہیں، اور ایک زمانہ تک مصر کے گورنر رہے ہیں، موسیٰ بن عقبہ کہتے ہیں کہ ایک مرتبہ ایک بروہیا ان کے پاس آئی اور کہنے لگی: ”مجھے یہ شکایت ہے کہ میرے گھر میں کیڑے مکوڑے بہت کم ہیں۔“ حضرت قیس نے فرمایا: ”کیا اچھا کہانیہ ہے“ اس کا گھرونی گوشت، تھی اور کھجور سے بھر دو۔“

(النجوم الزاہرہ ص ۹۱ ج ۱)

## واثق کے دربار میں ایک پایہ زنجیر عالم جنھوں نے تاریخ کا رخ موڑ دیا

عباسی عہد میں ایک طویل زمانہ ”قنۃ طلق قرآن“ کے ہنگاموں میں گزرا ہے اس زمانے کا عقلیت پسند گروہ جو معتزلہ کے نام سے مشہور تھا، سرکاری سرپرستی میں فروغ پا رہا تھا۔ اسی فرقے نے عالم اسلام میں یہ نظریہ پیش کیا تھا کہ ”قرآن مخلوق ہے“ اور چونکہ اس نظریہ کو سرکاری سرپرستی حاصل ہو گئی تھی۔ اس لئے اہل حق میں جو علماء اس کے مخالف تھے، انہیں شدید انتہوں کا نشانہ بنایا جا رہا تھا۔ معتمد باللہ اور واثق باللہ خاص طور سے اس معاملہ میں دلچسپی لیتے تھے معتزلہ کی حمایت میں اہل حق کو ظلم و ستم کا نشانہ بناتے تھے۔ ان

کے دربار میں احمد بن ابی داؤد معتزلہ کا سرگردہ تھا اور ہر ممکن طریقہ سے اپنے مخالفین کو خلیفہ کے ذریعہ سزا کیس دلاتا تھا۔ امام احمد بن حنبلؒ جیسے بزرگوں کو اسی بناء پر کوڑے لگائے گئے کہ وہ اس سرکاری نظریہ کے حامی نہیں تھے۔

اس ملک گیر فتنے کی آگ اللہ نے ایک بوڑھے عالم کے ذریعے بجھائی جنہوں نے اپنی فراست ایمانی، عزیمت و استقامت، قوت ایمان و یقین اور دل کے سوز و ساز سے واقع کے دربار کی کایا پلٹ ڈالی۔ یہ واقعہ تو واقعہ بائبل کے دور میں پیش آیا تھا، لیکن اس کی تفصیل واقع کے بیٹے خلیفہ متدی بائبل نے اپنے زمانہ کے ایک عالم شیخ صالح بن ہاشمی کو سنائی۔

شیخ صالح بن علی ہاشمی کہتے ہیں کہ میں ایک دن متدی بائبل کے دربار میں پہنچا تو وہ ستم رسیدہ انسانوں کی دادرسی کے لئے بیٹھے ہوئے تھے، میں نے دیکھا کہ ہر کس و ناکس آسانی کے ساتھ بغیر کسی روک ٹوک کے متدی کے پاس خود پہنچ جاتا ہے جو مصیبت زدہ خود وہاں نہیں آسکتے۔ ان کے خطوط خلیفہ کے پاس پہنچ رہے ہیں۔ اور خلیفہ ان تمام لوگوں کی شکایتیں بڑی حسن و خوبی کے ساتھ دور کر رہے ہیں۔ مجھے یہ منظر بے حد پسند آیا، جب خلیفہ کسی آدمی سے بات کرتے یا کوئی خط پڑھنے لگتے تو میں انہیں ٹٹکی باندھ کر دیکھنے لگتا۔ اور جب وہ میری طرف دیکھتے تو نظریں جھکا لیتا۔

میری یہ کیفیت خلیفہ متدی نے دیکھ لی۔ اور کہنے لگے ”صالح! میرا خیال ہے کہ آپ کے دل میں کوئی بات ہے جو آپ مجھ سے کہنا چاہتے ہیں۔“ میں نے اثبات میں جواب دیا اور جب وہ دربار سے فارغ ہو کر نماز کی چٹائی پر پہنچے تو مجھ سے کہا ”اپنے دل کی بات آپ خود بتائیں گے یا میں ہی بتا دوں؟“

میں نے کہا: ”آپ ہی بتا دیں“ متدی نے کہا ”میرا خیال ہے کہ آپ کو میری یہ مجلس پسند آئی ہے۔“

میں نے کہا: ”ہمارا خلیفہ بھی کیسا اچھا خلیفہ ہے! بشرطیکہ وہ اپنے باپ (دائن بائبل) کی طرح نظریہ خلقِ قرآن کا قائل نہ ہو۔“

یہ سن کر متدی بائبل نے کہا میں ایک مدت تک اس نظریہ کا قائل رہا ہوں، لیکن پھر ایک دن میرا نظریہ بدل گیا! یہ کہہ کر انہوں نے دائن بائبل کے زمانے کا مندرجہ ذیل واقعہ سنایا۔

احمد بن ابی داؤد معتزلہ کا بہت بڑا عالم تھا اور خلیفہ واثق کا منہ چڑھا اس نے شامی سرحد کے قریب ایک شہر ”اذنہ“ سے ایک اہلسنت بزرگ عالم کو اس جرم میں گرفتار کر لیا کہ وہ نظریہ غلطی قرآن کے قائل نہیں ہیں۔

یہ شامی بزرگ زنجیروں میں جکڑے ہوئے واثق کے دربار میں پہنچے لکھا ہوا قد بال خوبصورت اور سفید چہرے پر وقار و حکمت اور رعب و جلال انہوں نے بے پروائی کے ساتھ سلام کیا کوئی مختصر سی دعا دی میں نے دیکھا کہ واثق کی آنکھوں کی پتلیاں انہیں دیکھ کر شرم و حیا سے جھکی جا رہی ہیں۔ واثق نے کہا:

”شیخ ابو عبد اللہ احمد بن ابی داؤد کے سوالات کا جواب دو۔“

”امیر المومنین!“ شامی بزرگ نے کہا: ”مناظرہ کے وقت احمد بن ابی داؤد بہت کمزور“ ضعیف اور حقیر ثابت ہوتے ہیں۔“ میں نے دیکھا کہ واثق کا چہرہ ایک دم غصہ ناک ہو گیا اور وہ بولا:

”کیا کہا؟ ابو عبد اللہ تم سے مناظرہ کرتے وقت کمزور اور ضعیف اور حقیر ثابت ہوں گے؟“

”امیر المومنین!“ شامی بزرگ بولے: ”ذرا ٹھنڈے دل سے کام لیجئے“ اجازت ہو تو میں آپ کے سامنے احمد بن ابی داؤد سے گفتگو کروں؟“

”میری طرف سے اجازت ہے۔“ واثق نے کہا۔

”احمد! یہ بتاؤ کہ تم لوگوں کو کس عقیدے کی طرف دعوت دیتے ہو؟“ شیخ نے احمد کی طرف متوجہ ہو کر کہا۔

”اس عقیدے کی طرف کہ قرآن مخلوق ہے“ احمد نے کہا۔

”کیا یہ عقیدہ دین کا ایسا جز ہے کہ اس کے بغیر دین کھل نہیں ہوتا؟“ شیخ نے پوچھا۔

”ہاں!“ احمد نے جواب دیا۔

”آنحضرت صلی اللہ علیہ وسلم نے اس عقیدے کے دعوت دی تھی یا نہیں؟“

”نہیں!“ احمد نے کہا:

”چھاتو آپ اس مسئلہ کو جانتے تھے یا نہیں؟“ شیخ نے پوچھا۔

”جانتے تھے“ احمد نے جواب دیا۔

”پھر تم آج ایسے عقیدے کی دعوت کیوں دیتے ہو جو خود حضورؐ نے نہیں دی۔“ شیخ نے کہا۔ یہ سن کر احمد لاجواب ہو گیا، شیخ نے واثق سے مخاطب ہو کر کہا: امیر المومنین یہ ایک بات ہوئی۔ اس کے بعد وہ پھر احمد کی طرف متوجہ ہو کر بولے:

”احمد! مجھے ایک بات اور بتاؤ، اللہ تعالیٰ نے قرآن مجید میں فرمایا ہے کہ **الْيَوْمَ اكْمَلْتُ لَكُمْ دِينَكُمْ** (آج کے دن میں نے تمہارا دین تمہارے لئے مکمل کر دیا) لیکن تم کہتے ہو کہ دین اس وقت تک مکمل نہیں ہو سکا جب تک انسان خلق قرآن کا قائل نہ ہو۔ اب تمہیں سچا مانیں یا اللہ کو؟“

احمد کے پاس اس کا بھی کوئی جواب نہیں تھا۔ شیخ نے پھر واثق سے کہا: ”امیر المومنین یہ دو سری بات ہے۔“ تھوڑی دیر کے بعد شیخ پھر احمد سے مخاطب ہوئے اور بولے:

”احمد! مجھے ایک بات بتاؤ، اللہ تعالیٰ نے فرمایا ہے **يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَنْ يَبْلُغْهُ** (اے رسول! جو احکام آپ کے پروردگار کی طرف سے آپ پر نازل کئے گئے ہیں، ان کی تبلیغ کیجئے، اور اگر آپ نے ایسا نہ کیا تو اس کا مطلب یہ ہے کہ) آپ نے اللہ کا پیغام نہیں پہنچایا۔ اب سوال یہ ہے کہ تمہارا یہ عقیدہ جس کی طرف تم لوگوں کو دعوت دے رہے ہو، آنحضرت صلی اللہ علیہ وسلم نے امت تک پہنچایا یا نہیں؟“

احمد پھر لاجواب ہو گیا۔ شیخ پھر واثق کی طرف متوجہ ہو کر بولے ”امیر المومنین! یہ تیسرا موقع ہے۔“ تھوڑی دیر کے بعد شیخ نے احمد سے کہا:

”احمد! ایک بات اور بتاؤ، جب آنحضرت صلی اللہ علیہ وسلم کو قرآن کے مخلوق ہونے کا علم تھا، مگر آپ نے یہ بات لوگوں کو نہیں بتائی تو کیا آپ کے لئے اس مسئلے کو نظر انداز کر دینا جائز تھا یا نہیں؟“

”ہاں جائز تھا“ احمد نے کہا۔

”اسی طرح ابوبکرؓ کے لئے بھی جائز تھا؟ اور عمرؓ اور علی رضی اللہ عنہم کے لئے بھی؟“ شیخ نے پوچھا۔

”ہاں“ احمد نے کہا۔

اب شیخ واثق کی طرف رخ کر کے بولے:

”میرا المؤمنین! جو وسعت آنحضرت صلی اللہ علیہ وسلم کو بھی حاصل تھی، اور آپ کے صحابہ کو بھی اگر وہ ہم لوگوں کو حاصل نہ ہو تو اس کا مطلب یہ ہے کہ اللہ نے ہمیں کوئی وسعت عطا نہیں فرمائی۔“

اس پر واثق نے کہا: ”واقعی ٹھیک کہتے ہو، اگر کوئی وسعت آپ اور آپ کے صحابہ کو حاصل ہو اور ہمیں حاصل نہ ہو تو اللہ ہم پر کوئی وسعت نہ کرے۔“  
یہ کہہ کر واثق نے حکم دیا: ”ان کی زنجیریں کاٹ دو۔“

جب خادموں نے شیخ کی زنجیریں کھول دیں اور انہیں اٹھا کر لیجانا چاہا تو شیخ نے زنجیریں پکڑ کر انہیں اپنی طرف کھینچنا شروع کیا اور انہیں خادموں کے ہاتھ سے چھڑانے لگے، واثق نے پوچھا:

”شیخ! یہ کیا بات ہے؟ زنجیریں کیوں نہیں چھوڑتے؟“

شیخ نے جواب دیا: ”میں نے یہ نیت کی ہے کہ ان زنجیروں کو حفاظت سے رکھوں گا اور یہ وصیت کر کے مروں گا کہ یہ زنجیریں میری قبر میں میرے کفن کے ساتھ رکھ دی جائیں، اس کے بعد اللہ سے کہوں گا کہ پروردگار! اپنے بندے سے پوچھئے اس نے مجھے ناحق ان زنجیروں میں جکڑ کر میرے گمراہیوں کو کیوں پریشان کیا تھا؟“  
واثق یہ سن کر رو پڑا، شیخ بھی آبدیدہ ہو گئے، اور مجلس کے سارے حاضرین کی آنکھیں آنسوؤں سے لبریز ہو گئیں۔

”شیخ! مجھے معاف کر دو“ واثق نے بھرائی ہوئی آواز میں کہا۔

شیخ نے کہا ”میں نے آپ کو اسی وقت معاف کر دیا تھا جب میں اپنے گھر سے نکلا تھا اس لئے کہ میرے دل میں سرکارِ دو عالم صلی اللہ علیہ وسلم کی عظمت ہے اور آپ حضور کے ساتھ قربت کا رشتہ رکھتے ہیں۔“

یہ سن کر واثق کا چہرہ خوشی سے چمک اٹھا اس نے کہا:

”آپ میرے پاس رہیں تاکہ میں آپ سے اُنس حاصل کر سکوں“

شیخ نے جواب دیا: ”میرا وہیں سرحد کے قریب رہنا زیادہ مفید ہے، میں بہت بوڑھا ہو چکا ہوں اور میرے بہت سے مسائل ہیں۔“

واقعہ نے کہا: ”جس چیز کی آپ کو ضرورت ہو طلب کر لیجئے۔“  
 شیخ نے کہا: ”بس امیر المؤمنین مجھے اس بات کی اجازت دے دیں کہ میں وہیں چلا  
 جاؤں جہاں سے یہ غلام (احمد بن ابی داؤد) مجھے نکال لایا تھا۔“  
 واقعہ نے شیخ کو جانے کی اجازت دے دی۔ انہیں کچھ انعام بھی پیش کیا، لیکن شیخ نے  
 اسے قبول کرنے سے انکار کر دیا۔

مندی باللہ نے یہ واقعہ سنا کر کہا: ”اس وقت سے میں نظریۂ خلقِ قرآن سے رجوع کر  
 چکا ہوں“ اور میرا خیال ہے کہ واقعہ باللہ نے بھی رجوع کر لیا تھا۔  
 (الشاطبی: الاعتصام ص ۳۲۳ تا ص ۳۲۷ ج ۱، مطبعة المنار مصر ۱۳۳۲ھ بحوالہ مروج  
 الذهب للمسعودی)

## این خانہ ہمہ آفتاب است

مالک الدار کہتے ہیں کہ ایک مرتبہ حضرت عمرؓ نے چار سو دینار لے کر انہیں ایک تھیلی  
 میں بھرا اور غلام سے کہا کہ یہ تھیلی ابو عبیدہ بن جراحؓ کے پاس لے جاؤ اور انہیں سپرد کر کے  
 کچھ دیر انتظار کرو اور دیکھو کہ وہ ان دیناروں کا کیا کرتے ہیں؟ پھر مجھے آکر بتاؤ۔ غلام وہ تھیلی  
 لے کر حضرت ابو عبیدہؓ کے پاس پہنچا اور کہا: ”امیر المؤمنین نے کہا ہے کہ یہ دینار آپ اپنی  
 ضروریات میں صرف کر لیں۔“

حضرت ابو عبیدہؓ نے تھیلی لیتے ہوئے جواب دیا ”اللہ انہیں بہتر صلہ دے اور ان پر  
 رحمتیں نازل کرے“ اس کے بعد اپنی ایک باندی کو بلایا اور اس سے کہا ”لو یہ سات دینار  
 فلاں کو دے دو“ پانچ فلاں کو اور یہ پانچ فلاں کو“ یہاں تک کہ سارے کے سارے دینار  
 انہوں نے مختلف آدمیوں کے پاس بھیج کر ختم کر دیئے۔

غلام نے آکر حضرت عمرؓ کو سارا واقعہ بتایا تو دیکھا کہ انہوں نے اسی جیسی ایک اور  
 تھیلی تیار کی ہوئی ہے، حضرت عمرؓ نے یہ تھیلی بھی غلام کے حوالہ کی اور کہا کہ ”جاؤ یہ معاذ  
 بن جبلؓ کو دے دو اور جو کچھ وہ کریں وہ بھی مجھے بتاؤ۔“

غلام حضرت معاذؓ کے پاس پہنچا اور کہا: ”امیر المؤمنین نے فرمایا ہے کہ یہ دینار آپ

اپنے کام میں لے آئیں“ حضرت معاویہؓ نے قبلی وصول کر لی اور دعا دی کہ ”اللہ تعالیٰ انہیں نیک صلہ دے اور ان پر رحمت بھیجے۔“ یہ کہہ کر انہوں نے بھی ہاندی کو آواز دی اور اس سے کہا: ”لو اتنی رقم فلاں کے گھر میں پہنچا دو“ اتنی فلاں کے گھر میں اور اتنی فلاں کے پاس“ اتنے میں حضرت معاویہؓ کی بیوی نے پردے کے پیچھے سے جھانک کر کہا: ”خدا کی قسم! ہم بھی ضرورت مند ہیں کچھ ہمیں بھی دے دیجئے۔“

حضرت معاویہؓ نے قبلی کو ٹولا تو اس میں صرف دو تار بچے تھے، یہ دو تار انہوں نے بیوی کی طرف پھینک دیئے۔

غلام حضرت عمرؓ کے پاس لوٹ آیا، اور انہیں سارا قصہ سنایا، حضرت عمرؓ بہت مسرور ہوئے، اور کہا: ”یہ سب لوگ بھائی بھائی ہیں ایک کے ایک کے برابر“

(المندری: الترغیب والترہیب ص ۳۱، ۳۲ ج ۲، ادارۃ البیاعۃ المنیرۃ مصر، بحوالہ طبرانی فی الکبیر)

## حضرت عمرؓ بن عبد العزیز کو ایک نصیحت

حضرت عمر بن عبد العزیزؓ نے حضرت عمرؓ کے پوتے سالم بن عبد اللہؓ کو لکھا کہ میرے پاس حضرت عمر بن خطابؓ کے کچھ خطوط بھیج دو، حضرت سالم بن عبد اللہؓ نے جواب میں لکھا:

”اے عمر! ان بادشاہوں کو یاد کرو جن کی لذت اندوزیاں کبھی ختم نہیں ہوتی تھیں، آج ان کی آنکھیں پھوٹ چکیں، جن کے پیٹ کبھی سیر نہیں ہوئے تھے آج وہ پیٹ پچک گئے، آج وہ زمین کے آغوش میں ایسے مردار بن چکے ہیں کہ کوئی اونٹ فقیر بھی ان کے پاس بیٹھ جائے تو بدبو سے بے چین ہو جائے۔“

(ابو نعیم الاصبہانی: حلیۃ الاولیاء ص ۱۹۳ ج ۲، بیروت۔ ۱۳۸۷)

## نعمت کے اثرات نظر آنے چاہئیں

ایک روز امام ابو حنیفہؒ نے اپنی مجلس میں ایک شخص کو دیکھا کہ اس نے بہت بوسیدہ

اور پھٹے پرانے کپڑے پہنے ہوئے ہیں، امام صاحبؒ نے اس شخص سے کہا، ”یہ جائے نماز اٹھاؤ“ اور اس کے نیچے جو کچھ رکھا ہو لے لو۔“ اس شخص نے جائے نماز کو اٹھایا تو دیکھا کہ ایک ہزار درہم رکھے ہوئے ہیں، امام ابو حنیفہؒ نے فرمایا: ”یہ درہم لے جاؤ“ اور اس سے اپنی حالت درست کر لو۔“ اب وہ شخص بولا کہ: ”میں تو مالدار آدمی ہوں، اللہ نے مجھے بہت سی نعمتیں دی ہیں۔ مجھے ان درہم کی ضرورت نہیں“ امام صاحبؒ نے فرمایا: ”کیا تم نے وہ حدیث نہیں سنی کہ اللہ تعالیٰ اس بات کو پسند فرماتا ہے کہ اس کے بندے پر اللہ کی نعمتوں کے آثار و سروس کو نظر آئیں؟ تمہیں چاہئے تھا کہ اپنی حالت ٹھیک کرتے تاکہ دیکھ کر تمہارا کوئی دوست مغموم نہ ہو۔“ (خطیب: تاریخ بغداد ص ۳۸۶ ج ۳ بیروت)

## پھوڑے پھنسیوں کا ایک عجیب علاج

حضرت عبداللہ بن مبارکؒ بڑے درجے کے علماء میں سے ہیں، ایک مرتبہ ایک شخص نے ان سے کہا کہ میرے گھٹنے میں سات سال سے ایک پھوڑا نکلا ہوا ہے، ہر طرح کا علاج کرا چکا ہوں، بہت سے اطباء سے بھی رجوع کیا، لیکن کوئی فائدہ نہیں ہوا۔ حضرت عبداللہ بن مبارکؒ نے فرمایا، جاؤ! کوئی ایسی جگہ تلاش کرو جہاں پانی کی قلت ہو اور لوگ پانی کے ضرورت مند ہوں، وہاں جا کر ایک کنواں کھودو، مجھے امید ہے کہ وہاں کوئی پانی کا چشمہ جاری ہو گا تو تمہارا خون رک جائے گا۔ اس شخص نے ان کے کہنے پر عمل کیا تو تندرست ہو گیا۔ یہ واقعہ علامہ منذریؒ نے امام بیہقیؒ کے حوالہ سے نقل کیا ہے، اسے نقل کرنے کے بعد علامہ منذریؒ فرماتے ہیں کہ اسی جیسا ایک واقعہ ہمارے شیخ ابو عبداللہؒ حاکمؒ کا بھی ہے، ان کے چہرے پر پھنسیاں نکل آئی تھیں، بہت سے علاج کئے، مگر پھنسیاں ختم نہیں ہوئیں۔ تقریباً سال بھر اس تکلیف میں جلا رہنے کے بعد وہ جمعہ کے دن امام ابو عثمان صابونیؒ کی مجلس میں پہنچے اور ان سے دعا کی درخواست کی، امام صابونیؒ نے ان کے لئے دعا کی، حاضرین نے آمین کہی۔

اگلے جمعہ کو ایک عورت نے امام صابونیؒ کی مجلس میں ایک پرچہ بھجوایا، اس میں لکھا تھا کہ پچھلے جمعہ کو شیخ ابو عبداللہ حاکمؒ کی دعائے صحت کے بعد میں گھر گئی وہاں جا کر بھی

میں نے ان کی صحت کے لئے بہت دعا کی، اسی رات مجھے خواب میں رسول کریم صلی اللہ علیہ وسلم کی زیارت ہوئی، آپ نے مجھ سے فرمایا کہ ابو عبد اللہ سے کہو کہ وہ مسلمانوں کے لئے وسعت کے ساتھ پانی پہنچانے کا انتظام کریں۔

شیخ حاکم کو جب یہ معلوم ہوا تو انہوں نے اپنے گھر کے دروازے پر ایک سیبل بتادی جس سے لوگ خوب پانی پیتے تھے، اس واقعہ کو ایک ہفتہ بھی نہیں گزرا ہو گا کہ شیخ پر شفا کے آثار ظاہر ہونے لگے۔ پھنسیاں ختم ہو گئیں۔ اور چہرہ پہلے کی طرح صاف اور خوبصورت ہو گیا، اس کے بعد وہ کئی سال زندہ رہے۔ (الترغیب والترہیب للمنذری ص ۵۴، ۵۵ ج ۲۔ فصل فی الصدقۃ الوا لث ملیا)

## امام ابو حنیفہؒ کی ذہانت

علامہ ابن جوزیؒ نے نقل کیا ہے کہ ایک شخص کے گھر میں رات کو چور گھس آئے، مالک مکان کو گرفتار کر لیا، اور اس کا سارا سامان سمیٹ کر لیجانے لگے، جانے سے پہلے انہوں نے مالک مکان کو قتل کرنے کا ارادہ کیا، لیکن ان کے سردار نے کہا کہ ”اس کا سامان تو سارا لیجاؤ، مگر اسے زندہ چھوڑ دو“ اور قرآن اس کے ہاتھ پر رکھ کر اسے قسم دو کہ میں کسی شخص کو یہ نہیں بتاؤں گا کہ چور کون تھے؟ اور اگر میں نے کسی کو بتایا تو میری بیوی کو تین طلاق۔“

مالک مکان نے جان بچانے کی خاطر یہ قسم کھائی، لیکن بعد میں بڑا پریشان ہوا، صبح کو بازار میں گیا تو دیکھا کہ وہی چور چوری کا مال بڑے دھڑلے سے فروخت کر رہے ہیں، اور یہ بیوی پر طلاق کے خوف سے زبان بھی نہیں کھول سکتا، عاجز آکر یہ امام ابو حنیفہؒ کے پاس پہنچا، اور ان سے بتایا کہ رات اس اس طرح کچھ چور میرے گھر میں گھس آئے تھے، اور

انہوں نے مجھے ایسی قسم دی، اب میں ان کا نام ظاہر نہیں کر سکتا، کیا کروں؟

امام صاحبؒ نے کہا کہ تم اپنے محلہ کے معزز افراد کو جمع کرو، میں ان سے ایک بات کہوں گا۔ اس شخص نے لوگوں کو جمع کر لیا، امام صاحبؒ نے وہاں پہنچ کر ان سے کہا کہ:

”کیا آپ چاہتے ہیں کہ اس شخص کو اس کا مال واپس مل جائے؟“

”ہاں چاہتے ہیں۔“ ان سب نے کہا۔

امام صاحبؒ نے فرمایا: ”پھر ایسا کیجئے کہ اپنے ہاں کے سارے غنڈوں کو جامع مسجد میں جمع کیجئے“ اور پھر ایک ایک کر کے انہیں باہر نکالئے۔ جب کوئی باہر نکلے تو آپ اس شخص سے پوچھئے کہ: ”کیا یہی وہ چور ہے؟ اگر وہ چور نہ ہو تو یہ انکار کر دے“ اور اگر وہی چور ہو تو خاموش رہے نہ ہاں کہے نہ نہیں“ اس موقع پر آپ سمجھ جائیے کہ یہی وہ چور ہے“ اس طرح چور کا پتہ بھی لگ جائے گا اور اس کی پیروی پر طلاق بھی نہ ہوگی۔“

سب نے اس تجربہ پر عمل کیا، چور پکڑا گیا اور اس بچارے کو اپنا مال بھی واپس مل گیا۔ (تقی الدین حوی، ”ثمرات الاوراق علی المستطرف ص ۳۶۶، ۳۶۷ ج ۱)

## ایضاً

ایک شخص امام ابو حنیفہؒ کے پاس آیا اور کہنے لگا کہ بت عرصہ ہوا میں نے اپنا کچھ مال کسی جگہ دفن کیا تھا، اب وہ جگہ یاد نہیں آ رہی، کوئی تدبیر بتائیے؟

امام صاحبؒ نے فرمایا کہ یہ کوئی فقہ کی بات تو ہے نہیں، البتہ ایک تدبیر بتاتا ہو، گھر جاؤ، اور آج ساری رات نماز پڑھو، امید ہے کہ انشاء اللہ تمہیں وہ جگہ یاد آجائے گی۔

وہ شخص چلا گیا۔ ابھی چوتھائی رات ہی گزری تھی کہ اسے وہ جگہ یاد آگئی، اس نے جا کر امام ابو حنیفہؒ کو بتایا تو انہوں نے کہا، مجھے خیال یہی تھا کہ شیطان تمہیں ساری رات نماز نہیں پڑھنے دے گا، لیکن تمہیں چاہئے تھا کہ جگہ یاد آنے کے بعد بھی پوری رات نماز پڑھتے رہتے، اور اس طرح اللہ تعالیٰ کا شکر ادا کرتے۔“

(ایضاً، ص ۳۶۶ ج ۱)

## امام ابو حنیفہؒ کا ایک خواب

چار رکعت کی نماز میں جب دوسری رکعت پڑھتے ہیں تو صرف انتہیات پڑھی جاتی ہے درود نہیں پڑھا جاتا، امام ابو حنیفہؒ کا مسلک یہ ہے کہ اگر کوئی شخص غلطی سے دوسری رکعت کے قعدہ میں انتہیات کے بعد اللھم صل علی محمد تک پڑھ لے تو اس پر سجدہ سو واجب ہو جاتا ہے، اس کے متعلق امام صاحبؒ کا ایک لطیفہ منقول ہے، اور وہ یہ کہ ایک

مرتبہ امام صاحب نے خواب میں آنحضرت صلی اللہ علیہ وسلم کی زیارت کی، حضورؐ نے پوچھا کہ:

”جو شخص مجھ پر درود پڑھے تم اس پر سجدہ سو کو کیسے واجب کہتے ہو؟“

امام صاحبؒ نے جواب دیا: ”اس لئے کہ اس نے آپؐ پر درود بھول میں پڑھا ہے۔“  
آنحضرت صلی اللہ علیہ وسلم نے امام صاحبؒ کے اس جواب کو پسند فرمایا۔

(البحر الرائق، ص ۴۵، ج ۲)

## ایک حدیث کے لئے ایک سال!

علامہ ابن عبد البرؒ نے اپنی سند کے ساتھ حضرت غالب قحطانؒ کا ایک واقعہ نقل کیا ہے جس سے توہر اس اعزازہ کیا جا سکتا ہے کہ علم حدیث حاصل کرنے کے لئے حقدین نے کیسی کیسی صعوبتیں اٹھائی ہیں، اور ایک ایک حدیث کتنی قد و منزلت کے ساتھ حاصل کی ہے؟

حضرت غالب قحطانؒ روئی کے تاجر تھے، تجارت ہی کے سلسلے میں ایک مرتبہ کوفہ گئے، سفر خالص تجارتی تھا لیکن جب کوفہ پہنچے تو سوچا کہ یہاں کے علماء حدیث سے استفادہ بھی کرنا چاہیے، اس زمانہ میں وہاں مشہور محدث حضرت سلیمان اعلمؒ درس حدیث دیا کرتے تھے، یہ ان کے حلقہ میں جانے لگے، اور بہت سی حدیثیں ان سے حاصل کیں۔

بالآخر جب تجارت کا کام ختم ہو گیا اور انہوں نے واپس بصرہ جانے کا ارادہ کیا تو آخری رات حضرت اعلمؒ ہی کی خدمت میں گزاری، آخر شب میں حضرت اعلمؒ تہجد کی نماز کے لئے کھڑے ہوئے تو اس میں یہ آیت تلاوت کی:

شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ قَائِمًا بَالْقِسْطِ.

اس تلاوت کے ساتھ حضرت اعلمؒ نے کچھ اور کلمات بھی کہے جس سے حضرت غالب

قحطانؒ یہ سمجھے کہ ان کو اس آیت سے متعلق کوئی حدیث معلوم ہے چنانچہ صبح کے وقت جب وہ امام اعلمؒ سے رخصت ہونے لگے تو ان سے کہا: ”رات میں نے دیکھا کہ آپ قحطان آیت بار بار پڑھ رہے تھے، تو کیا اس آیت کے بارے میں آپ کو کوئی حدیث پہنچی ہے؟ میں سال بھر سے آپ کے پاس ہوں، آپ نے مجھے یہ حدیث نہیں سنائی۔“

اس کے جواب میں امام اعمشؒ کے منہ سے نکل گیا:

واللہ لا أحد نكبه سنة

خدا کی قسم میں سال بھر اور تمہیں یہ حدیث نہیں سناؤں گا

غالب قحانؒ تاجر آدمی تھے، کاروباری سلسلے میں آئے تھے، جتنا کچھ انہوں نے حاصل کر لیا تھا وہ کچھ کم نہ تھا، اور صرف ایک حدیث کی بات تھی اور حدیث بھی کوئی احکام سے متعلق نہیں تفسیر فضائل آیات سے متعلق ہے لیکن شوق و ذوق دیکھئے کہ یہ من کرانہوں نے فوراً اپنا سفر منسوخ کر کے مزید سال بھر امام اعمشؒ کے پاس رہنے کا فیصلہ کر لیا۔ خود فرماتے ہیں:

”میں وہیں ٹھہر گیا، اور امام اعمشؒ کے دروازے پر اس دن کی تاریخ درج کر دی۔

جب پورا ایک سال گزر گیا تو میں نے ان سے کہا۔ ”۳۰ بولے! سال گزر چکا ہے“

”اب وہی حدیث سنا دیجئے۔“

اس پر امام اعمشؒ نے حدیث سنائی، حدیث یہ تھی:

حدثني ابو داود عن عبد الله بن مسعود قال قال رسول الله صلى الله عليه وسلم يبعث

بصاحبها يوم القيامة فيقول الله تعالى عهدي الي وانا احق من وفى بالعهد

ادخلوا عهدي الجنة

مجھے ابو داؤد اکل نے حضرت عبد اللہ بن مسعودؓ سے روایت کر کے بیان کیا کہ رسول اللہ

صلی اللہ علیہ وسلم نے فرمایا کہ جو شخص سورۃ بقرہ کی مذکورہ آیات شہد اللہ الخ پڑھا کر تا ہو

اسے قیامت کے دن بارگاہ الہی میں لایا جائے گا تو اللہ تعالیٰ فرمائے گا، ”میرے بندے نے

مجھ سے عہد کیا تھا، اور میں ایفاء عہد کا سب سے زیادہ حق دار ہوں، میرے بندے کو جنت

میں داخل کرو۔“

(ابن عبد البرؒ جامع بیان العلم وفضلہ ص ۹۹، ج ۱: ”ادارۃ البعۃ الخیرۃ مصر۔)

## عیادت مریض کے آداب و لطائف

آنحضرت صلی اللہ علیہ وسلم نے بیمار کی عیادت کو اسلامی حقوق میں سے قرار دیا ہے،

لیکن بہت سے حضرات کو عیادت کے آداب کا علم نہیں ہوتا، نتیجہ یہ ہے کہ وہ بیمار کو تسلی دینے اور آرام پہنچانے کے بجائے اسکی تکلیف کا سبب بن جاتے ہیں، آنحضرت صلی اللہ علیہ وسلم نے اپنے قول اور عمل سے عیادت کے آداب سکھائے ہیں، ہر مسلمان کو ان کی رعایت کرنی چاہیے:

(الف) حضرت عائشہؓ فرماتی ہیں کہ آنحضرت صلی اللہ علیہ وسلم کا معمول تھا کہ جب کوئی شخص بیمار ہوتا تو آپؐ اپنے راجے ہاتھ سے اسے چھوتے اور یہ دعا پڑھتے: اَذْهَبِ الْبَاسَ رَبِّ النَّاسِ وَاَشْفِ اَنْتَ الشَّافِیُّ لَا شِفَاءَ اِلَّا بِشِفَاؤِكَ لَشَفَاءُ لَیْحَادٍ وَسُفْعَاً (مشکوٰۃ المصابیح بحوالہ بخاری و مسلم)

(ب) حضرت عبداللہ بن عباسؓ فرماتے ہیں کہ عیادت کی سنت یہ ہے کہ مریض کے پاس تھوڑی دیر بیٹھا جائے اور شور کم کیا جائے۔ (مشکوٰۃ المصابیح)

(ج) آنحضرت صلی اللہ علیہ وسلم نے فرمایا کہ العیادۃ فوائد تاقۃ یعنی بیمار کی عیادت بس اتنی دیر ہونی چاہیے جتنی دیر اونہی کو دو مرتبہ دوہنے کے درمیان وقفے میں لگتی ہے۔ (یعنی تھوڑی سی دیر)

(د) حضرت سعید بن مسیبؓ نے فرمایا کہ ”فضل ترین عبادت وہ ہے جس میں بیمار پُرسی کرنے والا جلدی اُٹھ کر چلا جائے۔“ (مشکوٰۃ بحوالہ بیہقی)

ان روایات کی روشنی میں علماء نے اس کی بڑی تاکید فرمائی ہے کہ عیادت کرنے والا بیمار کے پاس زیادہ دیر نہ بیٹھے جس سے بیمار کو زحمت ہو۔ ظاہلی قاریؒ نے بعض حضرات سے نقل کیا ہے کہ ہم ایک مرتبہ مشہور صوفی بزرگ حضرت سری سقلیؒ کی عیادت کو گئے، اور دیر تک بیٹھے رہے۔ وہ پیٹ کے درد سے بے چین ہو رہے تھے اور ہم اٹھتے نہ تھے، بالآخر ہم نے ان سے کہا کہ: ”ہمارے لئے دعا فرمائیے تو ہم چلیں۔“

اس پر حضرت سری سقلیؒ نے دعا فرمائی کہ اَللّٰهُمَّ عَلَیْہِمْ کَیْفَ یَعُوْدُ وَنَکْرُحُ۔ یا اللہ انہیں بیماروں کی عیادت کا طریقہ سکھا دیجئے۔

ایسا ہی ایک لطیفہ منقول ہے کہ ایک شخص کسی بیمار کی عیادت کو گیا اور وہاں جم کر بیٹھ گیا، بیمار بچہ پریشان تھا، جب اس نے دیکھا کہ یہ شخص کسی طرح اٹھنے کا نام ہی نہیں لیتا تو اس نے کہا: ”آنے جانے والوں کی کثرت نے ہمیں پریشان کر دیا ہے۔“ لیکن وہ بندۂ خدا

اب بھی نہ سمجھا، بولا: ”آپ فرمائیں تو آٹھ کروڑ اڑھینہ کروں؟“  
 پیار نے عاجز آکر کہا: ”ہاں، لیکن باہر سے!“  
 ملا علی قاریؒ یہ واقعات نقل کرنے کے بعد لکھتے ہیں کہ البتہ اگر آدمی کو یقین ہو کہ  
 میرے زیادہ بیٹھے سے بیمار خوش ہو گا تو مضائقہ نہیں“  
 (مرقاۃ المفاتیح، ص ۳۱۸ و ۳۱۹ ج ۲ کتاب الجنائز)

## فوج کی تنظیم

### برّی فوج

پاکستان کی برّی افواج دو حصوں پر مشتمل ہیں ایک حصہ کا نام ”آرمز“ ہے اور  
 دوسرے کا ”سروسز“ افواج کا وہ حصہ جو عملی طور پر جنگ میں حصہ لیتا ہے ”آرمز“ کہلاتا  
 ہے اور وہ شیعہ جو جنگ میں حصہ لینے والے سپاہیوں کی بے شمار ضروریات کی نگرانی اور  
 انتظام کرتے ہیں ”سروسز“ کہلاتے ہیں۔ سروسز والوں کو بھی فوجی تربیت دیکر مسلح کیا جاتا  
 ہے اور وہ بھی اکثر جنگ میں حصہ لیتے ہیں۔ ”آرمز“ میں عام طور پر بکتر بند کوریں، توپ خانہ،  
 انجینئرز، سنگرز اور پیادہ فوج شامل ہوتی ہے اور سروسز میں آرمی سروس کور، آرمی آرڈی فیس  
 کور، آرمی میڈیکل کور، الیکٹریکل و کمینیکل کور، آرمی ڈینٹل کور، آرمی ایجوکیشنل کور، ملٹری  
 پولیس کور اور آرمی کلرک کور شامل ہوتی ہے۔

### بکتر بند کور

اس کور کی تشکیل فوجی رسالہ کی قدیم ریمینٹوں میں سے کی گئی ہے ان ریمینٹوں کو قیام  
 پاکستان سے پہلے مشینی آلات سے لیس کیا گیا تھا اب انہیں مختلف قسم کے ٹینکوں سے مضبوط  
 بنا دیا گیا ہے یہ ٹینک مختلف قسم کے کام کرتے ہیں۔

### توپ خانہ

توپ خانہ میں کئی قسم کی توپیں ہوتی ہیں، جن کا کام مختلف نوعیت کا ہوتا ہے اور یہ

پیادہ فوج اور بکتر بند دستوں کی جارحانہ یا دفاعی حملے کے وقت مدد کرتی ہیں۔ توپوں کی کئی قسمیں ہیں مثلاً بھاری 'درمیانی' 'پہاڑی' 'طیارہ شکن' توپ خانے کی مختلف رجمنٹوں کا نام بھی توپ کی قسم پر ہی رکھا جاتا ہے۔ مثلاً میڈیم رجمنٹ، فیلڈ رجمنٹ وغیرہ۔ توپ خانہ کی وہ رجمنٹیں جو بکتر بند ہوتی ہیں عام طور پر اپنی توپیں ٹینک قسم کی گاڑیوں پر لادتی ہیں جنہیں ایس پی (خود کار) آرٹلری یونٹوں کے نام سے موسوم کیا جاتا ہے۔

### انجینئرز کور

فوجی انجینئروں کے یہ فرائض ہیں کہ وہ پہلے تعمیر کریں، پہلے اڑائیں، سڑکیں اور ہوائی اڈے تعمیر کریں، سڑکیں بچھائیں، سرنگیں صاف کریں اور امن اور جنگ کے زمانہ میں انجینئری سے متعلقہ کام کریں۔

### آرمی سٹنٹز کور

یہ کور فوج کے سلسلہ رسل و رسائل کی نگرانی کرتی ہے اور اس کے لئے پیغامبروں، ٹیلی فون اور وائرلیس سے کام کرتی ہے۔

### پیادہ فوج

پیادہ فوج کو میدان جنگ کی لکھ کے لقب سے پکارا جاتا ہے۔ اس میں زیادہ تر جنگ کرنے والے جوان ہوتے ہیں۔ ہماری پاکستانی افواج کی کئی رجمنٹیں ہیں قیام پاکستان کے بعد پرانی پہلی پنجاب رجمنٹ، آٹھویں پنجاب رجمنٹ، بلوچ رجمنٹ، فریئر فورس رجمنٹ، فریئر فورس، رائفلز چھوہویں، پندرہویں اور سولہویں پنجاب رجمنٹوں کو پاکستان منتقل کر دیا گیا تھا۔ اب کفایت شعاری اور کارکردگی کے پیش نظر ان رجمنٹوں کو تین گروپوں میں از سر نو منظم کیا گیا ہے اور ان کا نام پنجاب رجمنٹ، بلوچ رجمنٹ اور فریئر فورس رجمنٹ رکھا گیا ہے۔ آزادی کے بعد مشرقی پاکستان، بنگال رجمنٹ کے نام سے ایک نئی رجمنٹ بھی بنائی گئی۔ پیادہ فوج کی رجمنٹ ایک طرح کا خاندان ہوتی ہے جس میں کئی شاخیں ہوتی ہیں۔ جو اس خاندان کا حصہ ہوتی ہیں۔ سولہویں پنجاب رجمنٹ کا مطلب یہ ہے کہ وہ پنجاب رجمنٹ کی

سولہویں ٹائلین ہے، اسی طرح نویں، دسویں، بلوچ رجمنٹ اور دسویں فرٹیز فورس کا مطلب بلوچ رجمنٹ کی نویں اور دسویں اور فرٹیز فورس کی دسویں ٹائلین ہے۔

### آرمی سروس کور (A.S.C)

اسے ایس سی: یہ کور فوج کیلئے خوراک، ایندھن، پٹرول تیل وغیرہ کی بہم رسانی کی ذمہ دار ہے عام نقل و حمل اور ایمبولینس سروس بھی اسی کور کے فرائض میں داخل ہے۔

### آرمی آرڈی ٹنس کور (A.O.C)

یہ فوج کیلئے اسلحہ بارود، گاڑیاں، کپڑے اور دیگر اشیاء فراہم کرتی ہے۔ اور ان کی بہم رسانی کا انتظام کرتی ہے جو آرمی سروس کور نہیں کر سکتی۔

### آرمی میڈیکل کور (A.M.C) : آرمی ڈینٹل کور (A.D.C)

یہ فوج کے جوانوں کو طبی امداد دیتی ہیں ان کی صحت کا خیال رکھتی ہیں اور ان کے دانتوں کی صحت اور حفاظت کی ذمہ دار ہیں۔

### الیکٹریکل و کیمینکل کور (E.M.E)

اس کور کے ذمہ یہ فرض ہے کہ فوج کے مشین اور برقی آلات کی حفاظت اور مرمت کرے۔

### آرمی انجیو کیشنل کور (A.E.C)

یہ سپاہیوں کو زیور تعلیم سے آراستہ کرتی ہے اور ان کا تعلیمی امتحان لیتی ہے۔

### ملٹری پولیس کور (C.M.P)

C.M.P یہ پولیس کے فرائض انجام دیتی ہے ٹریفک کا انتظام کرتی ہے اہم شخصیتوں (V.I.P) کیلئے حفاظتی دستے کے طور پر کام کرتی ہے۔

## آرمی کلرکس کور (A.C.C)

مختلف فوجی رجمنٹوں میں کلرکوں کے فرائض ادا کرتی ہے۔

ریماؤنٹس، ویٹرنری اینڈ فارمز کور (R.V.E.P.C)

یہ فوج کام کرنے والے جانوروں کی صحت کی ذمہ دار ہے، اور فوجی فارموں اور ڈیری فارموں کا انتظام کرتی ہے۔

## تنظیم

فوج جنرل ہیڈ کوارٹرز (GHQ) کے ماتحت ہوتی ہے اور اسی کی ہدایات کے مطابق عمل کرتی ہے۔ فوج کی کمان اور نظم و ضبط کمانڈر ان چیف کے ماتحت ہوتا ہے جس کی مدد اس کا پرنسپل اسٹاف (PS) کرتا ہے۔ اس اسٹاف میں چیف آف وی جنرل اسٹاف (CGS) ایجوٹنٹ جنرل (A.G)، کوارٹر ماسٹر جنرل (Q.M.G) اور ماسٹر جنرل آف آرڈیننس (M.G.O) شامل ہوتے ہیں۔ پرنسپل اسٹاف کے افسران انتظامی معاملات میں کمانڈر ان چیف کی مدد کرتے ہیں اور اس کا ہاتھ بٹاتے ہیں۔ جنرل ہیڈ کوارٹرز میں چند اور برانچیں بھی ہیں جن کے سربراہ افسروں کو پرنسپل اسٹاف افسران نہیں کہا جاتا۔ ان برانچوں کے نام یہ ہیں۔

(1) ملٹری سیکریٹری برانچ، (2) جج ایڈووکیٹ جنرل برانچ، (3) انجینئر ان چیف برانچ، (4) ڈائریکٹر میڈیکل سروسز برانچ۔

مختلف پرنسپل اسٹاف افسروں اور مدد سہی برانچوں کے سربراہوں کے فرائض کا مختصر خاکہ یہ ہے۔

## چیف آف جنرل اسٹاف (C.G.S)

فوجی پالیسی کے تمام مسائل کیلئے چیف آف جنرل اسٹاف ہی ذمہ دار ہوتا ہے وہ دفاعی بجٹ کے اخراجات کی نگرانی کرتا ہے، ملک کے دفاع کیلئے پاکستانی افواج کی یونٹوں کی تنظیم

اور تقسیم کا ذمہ دار ہوتا ہے اور جنگ اور خبر رسانی کے انتظام کے متعلق مشورے دیتا ہے اور جنگ کیلئے افواج کی تربیت کا انتظام کرتا ہے۔ مندرجہ ذیل افسران چیف آف جنرل اسٹاف کے کام میں اس کا ہاتھ بٹاتے ہیں اور مدد کرتے ہیں۔

- (۱) ڈائریکٹر آف اسٹاف ڈیوٹیز (۲) ڈائریکٹر آف ملٹری آپریشنز (۳) ڈائریکٹر آف ملٹری انٹیلی جینس (۴) ڈائریکٹر آف وینیر اینڈ ایکو پمنٹ (۵) ڈائریکٹر آف آرٹیکلر (۶) ڈائریکٹر آف آرٹیکلر (۷) ڈائریکٹر آف سگنلز (۸) ڈائریکٹر آف انفنٹری (۹) ڈائریکٹر آف آرمی ایجوکیشن (۱۰) ڈائریکٹر آف آرگنائزیشن اینڈ میٹھ (۱۱) انچارج مشاریکل سیکشن (۱۲) ڈائریکٹر شاریات (۱۳) ڈائریکٹر آف سرج اینڈ ڈسپنسٹ۔

اجونٹ جنرل (AG) : فوجیں تیار کرنا۔ بھرتی کرنا، ان کو منظم کرنا اور محفوظ افواج (ریزرو) تیار رکھنا اجونٹ جنرل کے فرائض میں شامل ہے۔ وہ فوجیوں کی رخصت، ترقیوں، نظم و ضبط، تنخواہ الاؤنس اور عام فلاح و بہبود کا ذمہ دار بھی ہوتا ہے اسی کے ذمے جنگی قیدیوں کی نگرانی اور پاکستانی افواج کے سپاہیوں کی صحت عامہ کی نگرانی بھی ہے۔ اس معاملہ میں ڈائریکٹر میڈیکل سروسز اس کے مشیر کے طور پر کام کرتا ہے۔

اجونٹ جنرل کی مدد مندرجہ ذیل ڈائریکٹران کرتے ہیں۔

- (۱) ڈائریکٹر آف پرسنل اینڈ مشنریشن (۲) ڈائریکٹر آف پرسنل سروسز۔
- (۳) ڈائریکٹر آف میڈیکل سروسز (آرمی) (۴) ڈائریکٹر آف ویلفیئر اینڈ ریسرچ میڈیسن (۵) ڈائریکٹر آف سولین پرسنل۔

کوآرڈینیشنر جنرل (QMG) : کوآرڈینیشنر جنرل اشیائے خورد و پی، ہمارے اور ایندھن کے ذخیرے اور اس کی بھج رسانی کا ذمہ دار ہوتا ہے۔ اسے یہ بھی دیکھنا پڑتا ہے کہ ان اجناس کا محفوظ ذخیرہ بھی موجود ہے، وہ فوجیوں کی نقل و حرکت، ان کے قیام اور حیوانات کے شفا خانوں اور فارموں کا بھی انتظام کرتا ہے اس کے فرائض کی بجا آواری میں مندرجہ ذیل تین ڈائریکٹران اس کے معاون کے طور پر کام کرتے ہیں۔

- (۱) ڈائریکٹر آف موومنٹ اینڈ کوآرڈینیشن (۲) ڈائریکٹر آف سپلائی اینڈ ٹرانسپورٹ (۳) ڈائریکٹر آف ریماؤنٹ و ڈیزیزی اینڈ فارمز۔

ماسٹر آف جنرل آف آرڈیننس (MGO) : اس کے فرائض میں یہ بات شامل ہے کہ وہ اسلحہ خانوں اور ڈپوزوں کا انتظام اور نگرانی کرے اور ان تمام گاڑیوں اور میکانیکی ذخیروں کی حفاظت اور حرمت کا بھی انتظام کرے۔ وہ ہر قسم کے ملبوسات اور آرڈیننس ذخیروں کے متعلق دسترس، تجرباتی ڈیزائنوں، نمونوں، تیار شدہ اشیاء کی نگرانی اور بہم رسانی کا بھی ذمہ دار ہوتا ہے۔ اور نئی ایجادات کا بندوبست بھی کرتا ہے۔ مندرجہ ذیل تین ڈائرکٹران اس کے معاون ہوتے ہیں۔

(۱) ڈائرکٹر آف آرڈیننس سروسز (۲) ڈائرکٹر آف الیکٹریکل اینڈ کمینیکل انجینئرنگ (۳) ڈائرکٹر آف انکیشن اینڈ میکانیکل ڈیولپمنٹ۔

ملٹری سیکریٹری (MS) اس کے ذمے تمام افسروں کی ملازمت کی منصوبہ بندی، تعیناتی، ترقی، تبادلے اور انہیں سکدوش کرنے کا کام ہوتا ہے۔ وہ افسروں کی ایک آرمی ریڈر بھی قائم رکھتا ہے۔

انجینئران چیف : (E-IN-C) : انجینئران چیف انجینئری سے متعلقہ امور کیلئے کمانڈر این چیف کا فنی مشیر ہوتا ہے۔ ان امور میں بری افواج، فضائیہ، اور بحریہ کے لئے حفاظتی اور دفاعی مورچوں، فوجی سڑکوں اور عمارات کے ڈیزائنوں کی تیاری، تعمیر اور حفاظت اور انجینئرنگ اسٹوروں کی بہم رسانی شامل ہے انجینئروں کی کور، انجینئر ٹرپ اور ملٹری انجینئرنگ سروس بھی اسی کے ماتحت ہوتی ہے۔

جج ایڈووکیٹ جنرل (JAG) : جج ایڈووکیٹ جنرل فوجی قانون، مارشل لاء، بین الاقوامی قانون کے مسائل پر کمانڈر انچیف کا مشیر ہوتا ہے۔ وہ سرسری کورٹ مارشل، انضباطی تعزیرات، ایپلوں اور عذر داریوں وغیرہ کی نظر ثانی کے سوا کورٹ مارشل کی کارروائیوں کی نظر ثانی کا ذمہ دار ہوتا ہے۔ وہ براہ راست کمانڈر انچیف کے ماتحت ہوتا ہے۔

مقامی انتظام : فوج کا مقامی انتظام سب اریا ہیڈ کوارٹرز اور اسٹیشن ہیڈ کوارٹرز کے ذمے ہوتا ہے یہ ہیڈ کوارٹرز اپنے علاقے میں فوجوں کی نقل و حرکت، قیام، تربیت، نظم و ضبط، اور خوراک کی بہم رسانی کے انتظامی پہلو کی نگرانی کرتے ہیں۔

میدان جنگ : میدان جنگ میں فوج کو کوروں، ڈویژنوں، اور بریگیڈوں میں منظم کیا جاتا

ہے اور عموماً اس کی کمان ایک جرنیل کرتا ہے اس میں عام طور پر دو یا تین کوریں ہوتی ہیں۔ ایک کور میں دو پیادہ ڈویژن اور ایک بکتر بند ڈویژن یا تین پیادہ ڈویژن ہوتے ہیں اور ایک کور کا ہیڈ کوارٹر ہوتا ہے اور اس کی کمان ایک لیفٹننٹ جنرل کرتا ہے ایک کور ایک منٹ کے نوٹس پر میدان جنگ میں پہنچائی جاسکتی ہے۔

ڈویژن عام طور پر پیادہ فوج کے منظم یونٹوں کی بنیادی طاقت کے طور پر کام کرتے ہیں۔ یہ پیادہ فوج کی بکتر بند گاڑیوں، توپ خانوں، انجینئروں، سنٹلز اور رسد رسانی اور دیگر عناصر پر مشتمل ہوتے ہیں اور دشمن پر ضرب کاری لگانے کے ہر طرح اہل ہوتے ہیں۔

پیادہ فوج کے ایک ڈویژن میں تین بریگیڈ ہوتے ہیں اور ایک بریگیڈ میں تین ٹائلیں فوج ہوتی ہے ٹائلیں کو کمپنوں، پلاٹونوں اور سیکشنوں میں تقسیم کیا جاتا ہے۔ ایک ٹائلیں میں مختلف عناصر ہوتے ہیں جنہیں مقابلہ کرنے، خبر رسانی کرنے، مارٹر اور توپوں داغنے کے خاص فرائض سرانجام دینے کی تربیت دے کر منظم کیا جاتا ہے۔

بکتر بند ڈویژن کی ترتیب مختلف ہوتی ہے اور یہ مختلف اقسام کے ٹینکوں کی کئی رجمنٹوں پر مشتمل ہوتے ہیں۔ ان میں ہر ایک کے کام کی نوعیت خاص قسم کی ہوتی ہے۔ ٹینکوں کے علاوہ بکتر بند ڈویژنوں کی امداد کیلئے بہترین توپ خانہ، پیادہ فوج اور دیگر امدادی یونٹ بھی موجود ہوتے ہیں۔

سپاہی اور اسلحہ : ڈویژن ایک میجر جنرل کی کمان میں ہوتا ہے، پیادہ فوج کے ڈویژن میں سپاہیوں کی تعداد ۱۵۰۰۰ سے ۲۰۰۰۰ تک ہوتی ہے۔ بکتر بند ڈویژن ۱۰۰۰۰ سے ۳۰۰۰ سپاہیوں پر مشتمل ہوتا ہے۔ بریگیڈ ایک بریگیڈیئر کے ماتحت ہوتا ہے اس میں ۵۰۰۰ سے ۶۰۰۰ سپاہی ہوتے ہیں۔ ٹائلیں میں سپاہیوں کی تعداد تخمیناً آٹھ سو ہوتی ہے اور اس کی کمان ایک لیفٹننٹ کرنل کرتا ہے۔ کمپنی میں ۵۰ سپاہی ہوتے ہیں اور یہ کسی میجر یا کپتان کے ماتحت ہوتی ہے، ایک پلاٹون کی کمان کوئی جوئیر کپٹن افسر کرتا ہے۔ اس میں تقریباً ۳۶ سپاہی اور ایک سیکشن شامل ہوتا ہے، پیادہ فوج کی قلیل ترین یونٹ کی کمان کسی ٹان کپٹن افسر کے پاس ہوتی ہے اور اس میں دس سپاہی ہوتے ہیں۔

بکتر بند اور توپ خانے کے یونٹوں میں پیادہ فوج کی ٹائلیں کے مساوی ٹینکوں یا توپ خانے کی ایک رجمنٹ ہوتی ہے جس میں ۵۰۰ سپاہی ہوتے ہیں۔ ٹینکوں کی ایک رجمنٹ میں

کئی اسکوئڈرن اور ٹروپ ہوتے ہیں۔ ایک اسکوئڈرن میں اندازاً چودہ ٹینک ہوتے ہیں اور ایک ٹروپ میں اندازاً چار ٹینک۔ توپ خانے کی ایک رجمنٹ میں یہ ڈویژن ہیزوں میں منقسم ہو جاتا ہے جس میں چھ توپیں ہوتی ہیں۔

پیادہ فوج کی پٹالین رائفلوں اسٹین گنوں ہلکی مشین گنوں درمیانی مشین گنوں دیگر اسلحہ، شٹل مارٹروں اور ۱۰۶۔۱۲۰ پے ویکس کی رائفلوں سے مسلح ہوتی ہے۔

بکتر بند اور توپ خانے میں مختلف نوعیتوں کے آلات ہوتے ہیں جو کاری ضربیں لگانے کی بے پناہ صلاحیت رکھتے ہیں۔ توپ خانہ، بکتر بند اور پیادہ یونٹوں کے لئے مددگار کام کرتا ہے ٹینکوں کو یا تو پیادہ فوج کی مدد کے لئے استعمال کیا جاتا ہے یا حملہ کرنے کیلئے۔

### فضائیہ

پاکستان ایئر فورس (P.A.F) فضائی ہیڈ کوارٹرز کی نگرانی اور ہدایات کے مطابق اپنے فرائض سرانجام دیتی ہے۔ فضائیہ کی مکمل کمان کمانڈر ان چیف کے ہاتھ میں ہوتی ہے جسے چیف آف ایئر اسٹاف کے نام سے بھی موسوم کیا جاتا ہے۔ اس کے معاونین پر سپر ایئر اسٹاف افسران کھاتے ہیں مثلاً ڈپٹی چیف آف ایئر اسٹاف (DCAS) (آپریشن) اسسٹنٹ چیف آف ایئر اسٹاف (میٹینینس) پر سپر ایئر اسٹاف افسران انتظامی معاملات میں کمانڈر ان چیف کی مدد کرتے ہیں، فضائی ہیڈ کوارٹرز میں اور برانچیں بھی ہیں جنہیں پر سپر ایئر اسٹاف افسران شمار نہیں کیا جاتا وہ یہ ہیں۔

(۱) ایئر سیکرٹری برانچ (۲) چیف انسپکٹر (۳) جج اینڈ وکیٹ جنرل۔

مختلف پر سپر ایئر اسٹاف افسروں اور دوسری برانچوں کے سربراہوں کے فرائض کا خاکہ یہ ہے۔

ڈپٹی چیف آف ایئر اسٹاف (PCAS) : یہ فضائیہ کی تشکیل میں کمانڈر ان چیف کی مدد کرتا ہے اور فضائیہ کے منصوبوں کی ترقی اور نظر ثانی، فضائیہ کے محکمہ خبر رسائی، فضائیہ کے ساز و سامان کا تحفظ اور کام کے معیار کی نگرانی کرتا ہے اور جہاں ضرورت ہو فضائیہ کے ہیڈ کوارٹرز اور اس کی برانچوں کے درمیان رابطہ قائم رکھتا ہے۔ مندرجہ ذیل ڈائرکٹرز اس کے معاون ہوتے ہیں۔

(۱) ڈائریکٹر آف پلانز (۲) ڈائریکٹر آف اٹیلی جنس (۳) ڈائریکٹر آف ورک سٹڈیز (۴) پرووسٹ مارشل۔

اسسٹنٹ چیف آف ایئر اسٹاف (آپریشن ACAS) : یہ افسر فضائیہ کے نقل و حرکت اور لڑاکے یونٹوں کی تیاری کے متعلق پالیسی وضع کرتا ہے۔ فضائی حملوں اور فوجی ٹھکانوں پر نشانہ لگانے کے منصوبے تیار کرتا ہے اور اس سلسلے میں انتظامی رابطہ قائم رکھنے کی کوشش کرتا ہے۔ قومی تحفظ کے لئے پاکستانی فضائیہ کے مواصلات کے سلسلہ میں حفاظتی پالیسی وضع کرتا ہے اور مؤثر حفاظتی پروازوں کا پروگرام بناتا ہے۔ اس کام میں مندرجہ ذیل افسران اس کے معاونین ہوتے ہیں۔

(۱) ڈائریکٹر آف آپریشنز (۲) ڈائریکٹر آف فلائٹ سیفٹی (۳) ڈائریکٹر آف ایئر ٹرانسپورٹ (۴) ڈائریکٹر آف سٹنڈرڈ۔

اسسٹنٹ چیف آف ایئر اسٹاف ٹریننگ (ACAS) : اس کے ذمے فضائیہ کی تعلیم و تربیت کی پالیسی اور اس کی نگرانی اور ہدایت کا کام ہوتا ہے اس کے معاونین ہوتے ہیں۔

(۱) ڈائریکٹر آف ٹلاینگ ٹریننگ (۲) ڈائریکٹر آف ٹیکنیکل ٹریننگ (۳) ڈائریکٹر آف ایجوکیشن۔

اسسٹنٹ چیف آف ایئر اسٹاف (انتظامیہ ACAS) : یہ متعلق امور کے متعلق پالیسی وضع کرنے اور نظم و نسق قائم رکھنے کا ذمہ دار ہوتا ہے وہ امور یہ ہیں (۱) ہوا بازوں اور غیر فوجیوں کا نظم و نسق (۲) عام عظیم (۳) بحری (۴) قواعد سازی اور بجٹ سازی اور (۵) عملے کی ضروریات جو صحت، تحفظ، پیشہ و غیرہ سے متعلق ہوں۔

مندرجہ ذیل ڈائریکٹران اس کے ماتحت کام کرتے ہیں۔

(۱) ڈائریکٹر آف پرسنل (۲) ڈائریکٹر آف بجٹ (۳) ڈائریکٹر آف اسٹیشنمنٹ (۴) ڈائریکٹر آف ورکس (۵) ڈائریکٹر آف میڈیکل سروسز (۶) چیف انجینئر۔

اسسٹنٹ چیف آف ایئر اسٹاف (میشنی ننس ACAS) : یہ افسر منصوبہ بندیوں، اسلحہ، فنی ملازمین، فضائی انجینئری، بری انجینئری اور وائر سلائی کے متعلق پالیسی وضع کرتا ہے اور اس کے متعلق نظم و نسق بحال رکھتا ہے۔  
مندرجہ ذیل افسران اس کے معاون ہوتے ہیں۔

(۱) ڈائریکٹر آف پروٹیکشن (۲) ڈائریکٹر آف وینچر (۳) ڈائریکٹر آف ٹیکنیکل مردوز  
(۴) ڈائریکٹر آف ایئر کرافٹ انجینئرنگ (۵) ڈائریکٹر آف گراؤنڈ انجینئرنگ (۶) ڈائریکٹر  
آف سلائی۔

ایئر سیکرٹری : یہ افسروں کو کمیشن دینے ان کی ترقی تھناتی اور پنشن کے متعلق پالیسی وضع کرنے کا ذمہ دار ہے اس کے پاس فضائیہ کے تمام افسروں کا ریکارڈ موجود ہوتا ہے اور یہ ان کی ملازمت کی شرائط طے کرتا ہے۔ یہ فضائیہ کے افسروں کو انعامات و اعزازات دینے کیلئے حکومت سے سفارش کرتا ہے۔

چیف الیکٹر : یہ پاکستانی فضائیہ کے یونٹوں کے معائنوں کی منصوبہ بندی کرتا ہے اور اسکے ذمے فضائیہ کے حادثات کی تحقیقات کرنے والے بورڈ کی نگرانی بھی ہوتی ہے۔  
جج ایڈووکیٹ جنرل (J.A.G) : اس کے ذمے فضائیہ کے قانون کی وضاحت، نئے قوانین بنانے ان عذر داریوں کے متعلق مشورے دینے کا کام ہوتا ہے جو کورٹ مارشل کی کارروائی کے خلاف کی جائیں۔

ڈھانچہ : فضائیہ کا ہیڈ کوارٹر تمام اسٹیشنوں اور خود مختار یونٹوں کی مکمل نگرانی کرتا ہے اسٹیشن یا اوڈ فلائنگ ونگ، ٹیکنیکل ونگ وغیرہ یونٹوں پر مشتمل ہوتا ہے ایک ونگ میں کئی اسکویڈرن ہوتے ہیں ہر اسکویڈرن میں فلائٹ ہوتے ہیں، عام طور پر اسکویڈرن کو بنیادی فضائی پونٹ سمجھا جاتا ہے۔ اسکویڈرن پرواز کرنے والا یا پرواز نہ کرنے والا دونوں طرح کا ہو سکتا ہے۔ پرواز کرنے والے اسکویڈرن میں دو یا دو سے زیادہ فلائٹ ہوتے ہیں اور انتظامیہ اور ٹیکنیکی حصے ہیں اور اس میں چھ یا چھ سے زیادہ طیارے ہوتے ہیں۔

پاکستانی فضائیہ کے طیاروں میں لڑاکا طیارے، بمبار طیارے، بار بردار طیارے اور امدادی طیارے ہوتے ہیں۔ فضائیہ میں لڑاکا کے طیاروں کی دو بڑی قسمیں موجود ہیں جن کے

نام ایف ۸۶ اور ایف ۱۰۳ ہیں، ایف ۸۶ ایسے لڑاکا بمبار طیارے ہیں۔ جنہیں دنیا کی بہت سی فضائی افواج میں استعمال کیا جاتا ہے۔ ایف ۱۰۳ طیاروں کا شمار دنیا کے بہترین طیاروں میں ہوتا ہے۔ یہ آواز کی رفتار سے دوگنی سے بھی زیادہ رفتار پر ۸۰۰۰۰ فٹ کی بلندی سے بھی اوپر پرواز کر سکتے ہیں۔

بمبار طیارے کا مطلب ایسا طیارہ ہے جو زمین اور سمندر میں اہم ٹھکانوں میں پر جارحانہ بمباری کرے۔ پاکستانی فضائیہ کے بمبار طیاروں کا نمبر پی ۷۵ ہے اور یہ ایسے جیٹ بمبار طیارے ہیں جو ذہنی بموں کو دور دراز ٹھکانوں پر بھی پھینک سکتے ہیں۔ باربردار طیاروں کے اسکوئڈرن میں پاکستانی فضائیہ کے پاس دیکھ بھال کرنے والے طیارے ہیں۔ جن کا نام آر ٹی ۳۲ ہے۔ تربیتی طیاروں کا نام ٹی ۳۳ اور ٹی ۳۷ ہے ایس اے ۲۲ نام کے طیارے خشکی پر اور پانی میں اتر سکتے ہیں، ان کے علاوہ ہیلی کاپٹر ہیں جن سے امدادی کام لیا جاتا ہے۔  
(انٹرنیٹ سیکریٹ سیارہ ڈائجسٹ نومبر ۱۹۷۵ء)

## آسٹریلیا میں خرگوش

جان ولیم کلاس نے اپنے ایک مضمون میں لکھا ہے کہ جب آسٹریلیا کا براعظم نیا نیا دریافت ہوا اور یورپ کے بہت سے لوگ وہاں جا کر آباد ہونے لگے تو انہوں نے دیکھا کہ اس براعظم میں خرگوش بالکل نہیں ہیں، یہ لوگ یورپ میں خرگوش کے شکار کے عادی تھے، اور انہیں اس شکار میں جو لطف آتا تھا آسٹریلیا میں اس کی یاد ستانے لگی، انہیں لوگوں میں سے ایک شخص تھامس اسٹن تھا، اس نے ۱۸۵۹ء میں آسٹریلیا کی فضا خوکھوار بنانے کی کوشش کی اور یورپ سے خرگوش کے تقریباً بارہ جوڑے منگوا کر وہاں پھوڑ دیے۔

لیکن قدرت کی حکمتوں کا احاطہ کون کرے؟ ہوا یہ کہ یورپ میں تو خرگوشوں کے ساتھ ساتھ کچھ ایسی مخلوقات بھی پائی جاتی ہیں جو ان کی طبعی دشمن ہیں۔ اس کی وجہ سے وہاں خرگوش کی نسل میں اعتدال و توازن برقرار رہتا ہے مگر آسٹریلیا اس کے ان طبعی دشمنوں سے خالی تھا۔ نتیجہ یہ ہوا کہ ان بارہ جوڑوں سے خرگوش کی نسل بڑھتی شروع ہوئی تو اسکی کوئی انتہا نہ رہی۔ دیکھتے ہی دیکھتے سارا آسٹریلیا خرگوشوں سے بھر گیا، اور یہ بے ہمار

حلقہ کھینچوں میں گھسی تو کھیت ویران کر دیتی، چراگا ہوں میں پہنچی تو چراگا ہیں اجاڑ دیتی، غرض وہ جانور جسے آسٹریلیا کی طبی نفا کو خوشگوار بنانے کیلئے باقاعدہ در آمد کیا گیا تھا، سارے براعظم کے لئے عذاب جان بن گیا۔ اب اس مشکل پر قابو پانے کی کوششیں شروع ہوئیں، گوشتزلا کے علاقے میں باقاعدہ سات سو میل لمبی فیلیں اس غرض کیلئے تعمیر کی گئیں کہ خرگوش آبادیوں میں نہ پہنچ سکیں لیکن یہ کوشش بھی ناکام ہوئی اور خرگوش ان فیصلوں کو بھانڈ بھانڈ کر اندر آنے لگے پھر ایک ذہری غذا کو کام میں لا کر یہ روز افزوں نسل گھٹانے کی کوشش کی گئی مگر اس کا بھی نتیجہ کچھ نہ نکلا۔

آخر کار کئی سال کی محنت اور کوشش کے بعد اس مشکل کا حل دریافت ہوا، ایک دوا ایجاد کی گئی جو خرگوش کو حرض جراثیمی کی ملک مرض میں مبتلا کر دیتی تھی، اس دوا کے پھیلنے سے خرگوش کی نسل میں کمی واقع ہوئی اور رفتہ رفتہ بڑے بڑے شگ صحرا اور بخر پھاڑ جو دسیوں سال قحط زدہ رہے، اب سرسبز و زرخیز خطوں میں تبدیل ہو گئے ہیں۔ اس کے علاوہ بکریوں کی صنعت سے آمدنی بہت بڑھ گئی ۱۹۵۲ء سے ۱۹۵۷ء کے دوران اس صنعت کی آمدنی میں جو اضافہ ہوا اسکا اندازہ ۸۳ ملین پونڈ ہے۔ (اللہ یتجلی فی عصر العلم ترجمہ عربی کلاور سوسائٹیز ترجمہ عبدالجید سرخان، موسسہ فراغی کلین قاہرہ نیو یارک (۱۹۶۱ء صفحہ ۵۱)

## اس آئینے میں سبھی عکس ہیں تیرے

مذکورہ مضمون نگار نے ہی لکھا ہے کہ پھول کی ایک خاصی قسم ہے جسکا نام ہے (jack in the pulpoint) اس پودے میں پھولوں کے گچھے دو طرح کے ہوتے ہیں۔ نر اور مادہ۔ اس پودے میں چھوٹے چھوٹے پھولوں کی طرح کچھ باقی حلقے ہوتے ہیں اور انہی حلقوں کے اندر پھول نشوونما پا کر باہر آتے ہیں، دوسرے پودوں کی طرح ان میں بھی پھولوں کی نشوونما نر اور مادہ کے ملاپ سے ہوتی ہے، لیکن ان پودوں میں ملاپ کا عجیب و غریب طریقہ مقرر ہے۔ نر اور مادہ یہاں براہ راست نہیں ملتے بلکہ یہ ملاپ بہت چھوٹی کھسی کے ذریعہ انجام پاتا ہے۔ ہوتا یہ ہے کہ پودے کے نباتاتی حلقے اوپر سے کشادہ ہوتے ہیں لیکن

اندر جا کر تنگ ہو جاتے ہیں، وہ چھوٹی سی کھسی نرپودے کے ان حلقوں کے اندر گھسنا چاہتی ہے، لیکن سچ میں پہنچ کر بری طرح پھنس جاتی ہے، ایک تو آگے راستہ تنگ ہوتا ہے۔ دوسرے جو نئی کھسی کسی نرپودے کے حلقے میں داخل ہوتی ہے، اس حلقے کے بالائی حصے سے موسم کی طرح کا ایک مادہ اندر کی طرف پھسلنا شروع ہو جاتا ہے، جس سے حلقے کی دیواریں ڈھک جاتی ہیں۔ اب اس کھسی کو نہ آگے جانے کا راستہ ملتا ہے، نہ پیچھے ہٹنے کا، اس لئے وہ

اپنی جگہ ایک جھنٹی کیفیت میں پکر کاٹتی ہے، اس جھنٹی گردش کے سبب پودے کے تاسلی ذرات اس کھسی کے جسم سے چٹ جاتے ہیں۔ اور جو نئی یہ کام مکمل ہوتا ہے تو حلقے کے بالائی حصے سے موی مادہ کا خروخ خود بخود بند ہو جاتا ہے، جس کی وجہ سے اوپر کا حصہ تھوڑا تھوڑا سخت ہونے لگتا ہے، اور کھسی ذرا سا زور لگا کر باہر نکل آتی ہے۔

اس کے بعد بھی کھسی کسی مادہ پودے کے حلقے میں اسی طرح داخل ہوتی ہے، لیکن مادہ پودے کے حلقوں میں یہ خاصیت ہے کہ وہ کھسی کو گھسنے کے بعد نکلنے نہیں دیتے، کھسی اندر پہنچ کر ہمیشہ کیلئے مقید ہو جاتی ہے، یہاں تک کہ اس کی موت واقع ہو جاتی ہے، مرنے سے ذرا دیر پہلے وہ باہر نکلنے کی جو آخری کوشش کرتی ہے، اس میں وہ نرپودے کے تاسلی ذرات مادہ پودے میں فخل کر دیتی ہے۔ اور تاسل کا عمل مکمل ہو جاتا ہے۔

یہ عجیب و غریب معاملہ ہے کہ نرپودے کا حلقہ پہلے کھسی کو داخل ہونے کا موقع دیتا ہے، پھر اسے پھانس دیتا ہے، اور اس کے بعد نکلنے کا موقع فراہم کرتا ہے۔ اس کے برعکس مادہ پودا ایک بار پھانسنے کے بعد نکلنے کا موقع نہیں دیتا، **فَتَبَاذَكَ اللَّهُ أَحْسَنُ الْمَخَالِقِينَ**۔  
مضمون نگار یہ واقعہ بیان کرنے کے بعد لکھتا ہے۔

”کیا یہ سارے شواہد اللہ کے وجود پر دلالت نہیں کرتے؟ ہماری عقلوں کے لئے یہ تصور کرنا انتہائی دشوار ہے کہ یہ عجیب و غریب انتظام محض اتفاقات کا کرشمہ ہے، یہ ماننا ناگزیر ہے کہ یہ سب کچھ ایک مستحکم تدبیر اور مکمل قدرت کا نتیجہ ہے۔“ (اللہ تعالیٰ بخیر و عسر العلم ص ۱۵)



## عبداللہ بن مبارک کا انقلاب زندگی

حضرت عبداللہ بن مبارک کا نام آج پوری دنیائے اسلام میں انتہائی عقیدت و احرام کے ساتھ لیا جاتا ہے۔ حدیث، فقہ اور تصوف تینوں میں آپ کو اہمیت کا منصب حاصل ہے، لیکن یہ بات کم لوگوں کو معلوم ہے کہ حضرت ابن مبارک ہمیشہ سے ایسے نہ تھے۔ جوانی کی ابتداء میں آپ نہایت آزاد منش نوجوان تھے۔ شراب نوشی کے عادی گانے بجانے کے شوقین، لہو لہب کے خوگر، اللہ نے دنیاوی مال و اسباب بھی بہت کچھ دیا تھا۔ ایک مرتبہ سیب پکے کا موسم آیا تو اپنے سیبوں کے باغ میں دوستوں کی، ایک محفل منعقد کی بہترین کھانا پکایا گیا، کھانے کے بعد شراب کا دور چلا اور سرد و طرب کی مجلس جمی، جام پر جام لٹا ہائے مئے، عبداللہ بن مبارک نے شراب اتنی زیادہ پی لی کہ نشہ کی شدت سے بے ہوش ہو گئے۔ رات بھر بے ہوش پڑے رہے صبح کے وقت ہوش آیا تو قریب چنگ پڑا ہوا تھا اسے ہاتھ میں لے کر بجانا چاہا تو اس سے آواز نہ نکلی مگر اس فن میں بھی کامل مہارت رکھتے تھے۔ اس کے تاروں کو ٹھیک کیا اور پھر بجانا چاہا لیکن اس مرتبہ بھی کوئی آواز نہ آئی۔ اسی حیرانی میں تھے کہ چنگ سے آواز آئی، اَلَمْ یَکُنْ لِلَّذِیْنَ اٰمَنُوْا اَنْ تَخْشَعَ کُلُّهُمْ لِرَبِّہِمْ لِذٰلِکَ اللّٰہُ ”کیا اب بھی وقت نہیں آیا کہ ان کے دل اللہ کی یاد کیلئے نرم ہوں؟“

یہ قرآنی آیت سننا تھا کہ دل پر چوٹ لگ گئی فوراً چنگ کو توڑ دیا، شراب بہادی، جسم پر جو ریشمی کپڑے تھے انہیں پھاڑ ڈالا اور اسی وقت توبہ کر کے طلب علم دین اور عبادت الہی میں مشغول ہو گئے۔ یہ واقعہ ابو عبداللہ بن حماد نے تاریخ مختصر المدارک میں اسی طرح بیان کیا ہے مگر طبقات کفوی میں دوسری طرح مذکور ہے۔ وہ باغ اور شراب نوشی کا قصہ ذکر کرنے کے بعد لکھتے ہیں کہ ابن مبارک نے یہ خواب دیکھا کہ ایک جانور کسی قرعہ درخت پر اس آیت کی تلاوت کر رہا ہے، اسے سن کر یہ انقلاب آیا۔

حضرت شاہ عبدالعزیز صاحب دہلوی ان دونوں روایتوں کو بیان کرنے کے بعد لکھتے ہیں ”ممکن ہے حق تعالیٰ نے اول خواب میں کسی پرندہ کی آواز سے ان کو باخبر کیا ہو اور پھر ہیداری میں چنگ کے ذریعہ سے اس کی تاکید کی گئی ہو“ (بستان المحدثین، ص ۷۹۔ اصح المطالع کراچی)۔

آگے کے دو تراشے برادرِ مکرم جناب مولانا عبدالقادر صاحب استاذِ دارالعلوم کراچی نے مرحمت فرمائے ہیں ان کے شکریہ کے ساتھ درج ذیل ہیں۔

## صحابہؓ اور اطاعت رسولؐ

حافظ ابو القاسم طبرانیؒ نے اپنی سند سے حضرت جریر بن عبداللہ صحابیؓ کا ایک بصیرت افروز قصہ نقل کیا ہے کہ ایک دفعہ حضرت جریرؓ نے اپنے غلام کو ایک گھوڑا خرید لانے کا حکم دیا۔ وہ تین سو درہم میں گھوڑا خرید لایا اور گھوڑے کے مالک کو رقم دلوانے کیلئے ساتھ لے آیا حضرت جریرؓ کو طے شدہ دام بھی بتلائے گئے اور گھوڑا بھی پیش کر دیا گیا۔ آپ نے اندازہ کیا کہ گھوڑے کی قیمت تین سو درہم سے کہیں زائد ہے۔ چنانچہ آپ نے گھوڑے کے مالک سے کہا کہ آپ کا یہ گھوڑا تین سو درہم سے زائد قیمت کا ہے۔ کیا آپ چار سو درہم میں فروخت کریں گے اس نے جواب دیا جیسے آپ کی مرضی پھر فرمایا آپکے گھوڑے کی قیمت چار سو درہم سے بھی زائد ہے کیا آپ پانچ سو میں بیچیں گے اس نے کہا کہ میں راضی ہوں۔ اسی طرح حضرت جریرؓ گھوڑے کی قیمت میں سو سو درہم کی زیادتی کرتے چلے گئے پالا آخر آٹھ سو درہم میں گھوڑا خرید لیا اور رقم مالک کے حوالے کر دی۔ آپ سے سوال کیا گیا کہ جب مالک تین سو درہم پر راضی تھا آپ نے اسے آٹھ سو درہم دے کر اپنا نقصان کیوں مول لیا؟ آپ نے جواب دیا کہ گھوڑے کے مالک کو قیمت کا صحیح اندازہ نہیں تھا۔ میں نے خیر خواہی کرتے ہوئے اسکو پوری قیمت ادا کی ہے کیونکہ میں نے نبی کریم صلی اللہ علیہ وسلم کے ساتھ وعدہ کیا تھا کہ بیش ہر مسلمان کی خیر خواہی کروں گا میں نے اس وعدہ کا ایفاء کیا ہے۔ (نووی شرح مسلم ص ۵۵ ج ۱)

## خوفِ خدا

حضرت ربیع ابن خراش رحمۃ اللہ علیہ ایک جلیل القدر تابعی ہیں۔ انہوں نے ساری زندگی کبھی جھوٹ نہیں بولا انہوں نے قسم کھائی تھی کہ جب تک مجھے آخرت میں اپنا مقام معلوم نہ ہو جائے میں ہرگز جنسِ انہوں گا۔ چنانچہ ساری زندگی نہیں ہنسے۔ وفات کے

وقت ان کو چنتے ہوئے دیکھا گیا۔ اسی طرح ان کے بھائی ربیع ابن خراشؓ نے بھی قسم کھائی کہ جب تک مجھے معلوم نہ ہو جائے میں جنتی ہوں یا دوزخی اس وقت تک نہیں ہنسوں گا۔ جب ان کی وفات ہوئی تو ان کو غسل دینے والے کا بیان ہے کہ جب تک ہم ان کو غسل دیتے رہے وہ برابر چنتے رہے۔ ان دونوں حضرات کے بھائی مسعود ہیں جنہوں نے اپنی وفات کے بعد کلام کیا تھا۔ گویا سارا کتبہ کوڑھ علیٰ نور تھا۔

## عورتیں بھی مفتی تھیں

شیخ علاؤ الدین سمرقندی رحمۃ اللہ علیہ نے ایک کتاب تحت الفتناء لکھی ہے۔ اس کتاب کی شرح اسکے شاگرد رشید امام ابو بکر ابن مسعود کاسانیؒ نے لکھی ہے۔ جس کا نام بدائع الصنائع ہے۔ بقول علامہ شامیؒ کے یہ کتاب فقہ میں بے نظیر ہے۔ جب شرح مکمل کر چکے تو اپنے استاذ محترم کی خدمت میں پیش کی وہ شرح کو دیکھ کر بے حد خوش ہوئے۔ اور اپنی لخت جگر سماء فاطمہ کا نکاح ان سے کر دیا۔ یہ وہی خاتون ہیں کہ بادشاہوں نے ان کے نکاح کیلئے پیغام دیا تھا۔ لیکن شیخ نے ان کی پیش کش کو ٹھکرا دیا تھا۔ ان خاتون کو فقہ و افتاء میں اس قدر مہارت تھی کہ فتویٰ نویسی بھی کیا کرتی تھیں چنانچہ لوگ جب دینی مسائل کے جوابات ان کے گھر سے لکھا کر لے جاتے تو بیا اوقات یہ ہو تاکہ جواب کا کچھ حصہ اس خاتون کا لکھا ہوا ہوتا تھا اور کچھ حصہ ان کے والد کا اور کچھ حصہ ان کے خاوند کا۔ (شامی ص ۱۰۰ ج ۱)

حضرت اُمّ سلیمؓ

ایک پاکباز صحابیہ

حضرت اُمّ سلیمؓ ان خوش نصیب صحابیات میں سے ہیں جن کے بارے میں آنحضرت صلی اللہ علیہ وسلم نے جنتی ہونے کی بشارت دی تھی۔ ان کا اسم گرامی رُمیضاء تھا۔ اور حضرت جابرؓ راوی ہیں کہ آنحضرت صلی اللہ علیہ وسلم نے فرمایا ”میں نے اپنے آپ کو جنت

میں داخل ہوتے ہوئے دیکھا تو اچانک میری نگاہ ابو طلحہ کی پیروی رُ میساع پر پڑی۔ عہد رسالت میں ان کے کئی واقعات ایسے ہیں جنہوں نے ان کو صحابیِ خواتین میں ایک منفرد مقام عطا کیا ہے۔ حافظ ابو نعیم اصفہانی نے یہ سب واقعات طبع الاولیاء میں یکجا لکھ دیئے ہیں۔ وہیں سے ترجمہ و تشریح کے ساتھ پیش خدمت ہیں۔

## مبلغہ

(۱) ان کے نکاح کا واقعہ عجیب ہے، یہ اپنے نکاح سے پہلے اسلام لا چکی تھیں، حضرت ابو طلحہ جو بعد میں ان کے شوہر بنے، اس وقت تک مسلمان نہیں ہوئے تھے۔ حضرت ابو طلحہ نے کفری کی حالت میں انہیں شادی کا پیغام دیا، اس کے جواب میں اُمّ سلیم نے ان سے فرمایا : ”ابو طلحہ کیا تمہیں معلوم نہیں کہ تم نے ایک ایسی لکڑی کو اپنا معبود بنا رکھا ہے جو زمین سے اُگی ہے، اور اسے فلاں قبیلے کے ایک حبشی شخص نے گھڑا ہے؟“

”ہاں جانتا ہوں“ ابو طلحہ نے کہا۔

”کیا تمہیں ایسی لکڑی کو معبود قرار دیتے ہوئے شرم نہیں آتی؟ تم جیسے آدمی کا پیغام رد نہیں کیا جاسکتا، لیکن میں مسلمان ہو چکی ہوں اور تم ابھی کافر ہو، اگر تم اسلام لے آؤ تو مجھے اس کے سوا کوئی مر نہیں چاہیے۔“ حضرت اُمّ سلیم نے جواب دیا۔

”لیکن تم تو اس مرتبے کی عورت ہو کہ یہ تمہارا مر نہیں بن سکتا“ ابو طلحہ نے کہا۔

”پھر میرا مر کیا ہو سکتا ہے؟“ حضرت اُمّ سلیم نے پوچھا۔

”سونا چاندی!“ ابو طلحہ نے جواب دیا۔

”لیکن مجھے نہ سونا چاہیے نہ چاندی، میں تو تم سے بس اسلام چاہتی ہوں“ حضرت اُمّ سلیم نے فرمایا۔

یہ سن کر حضرت ابو طلحہ کے دل میں اسلام گھر کر گیا، وہ آنحضرت صلی اللہ علیہ وسلم کی خدمت میں پہنچے تو آپ صحابہ کے درمیان تشریف فرما تھے، ابو طلحہ کو آتے دیکھا تو آپ نے صحابہ سے فرمایا :

”ابو طلحہ تمہارے پاس اس حال میں آئے ہیں کہ ان کی آنکھوں کے درمیان اسلام

کا نور چمک رہا ہے۔“ اس کے بعد ابو طلحہ اسلام لائے اور اُمّ سلیم ان کے ساتھ رشتہ ازدواج میں منسلک ہو گئیں۔

## مجاہدہ

(۲) یحییٰ اُمّ سلیم ہیں جن کے بارے میں حضرت انسؓ فرماتے ہیں کہ غزوہٴ اُحد کے موقع پر میں نے حضرت عائشہؓ اور حضرت اُمّ سلیمؓ کو دیکھا، انہوں نے اپنے پانچے چڑھائے ہوئے تھے، وہ اپنی پشت پر پانی کے مشکیزے بھر بھر کر لاتیں، اور مجاہدوں کو پانی پلاتیں، جب مشکیزے خالی ہو جاتے تو پھر لوٹتیں اور تازہ پانی بھر لاتیں۔“ (اس وقت تک پردے کے احکام نازل نہیں ہوئے تھے)۔

اور غزوہٴ حنین کے موقع پر حضرت ابو طلحہؓ نے اپنی اسی پاکباز بیوی کو دیکھا کہ ایک خنجر لئے کھڑی ہیں۔ ابو طلحہؓ نے پوچھا : ”اُمّ سلیمؓ یہ کیا ہے؟“ انہوں نے جواب دیا : ”یہ خنجر ہے اور میں نے اس لئے تھام رکھا ہے کہ کسی مشرک نے میرے قریب آنے کی کوشش کی تو یہ اس کے پیٹ میں اتار دوں گی۔“ حضرت ابو طلحہؓ نے خوش ہو کر آنحضرت صلی اللہ علیہ وسلم سے ان کے مجاہدانہ عزم کا ذکر کیا تو آپؐ نے فرمایا :

”اُمّ سلیمؓ : (اب تمہیں اس کی ضرورت نہیں ہوگی) اللہ کافی ہو گیا ہے۔“

## صبر و حکمت کی پیکر

(۳) یحییٰ اُمّ سلیمؓ ہیں کہ ایک مرتبہ ان کے صاحبزادے بیمار ہو گئے، حضرت ابو طلحہؓ انہیں بیمار چھوڑ کر کام پر چلے گئے، اسی دوران میں صاحبزادے کا انتقال ہو گیا۔ حضرت اُمّ سلیمؓ نے ان پر کپڑا ڈالا، جس کو غھری میں انتقال ہوا تھا، فحش اسی میں رہنے دی، اور آکر حضرت ابو طلحہؓ کے لئے کھانا تیار کرنے لگیں۔ حضرت ابو طلحہؓ روزے سے تھے اور اُمّ سلیمؓ نے یہ پسند نہ کیا کہ اظہار وغیرہ سے پہلے انہیں اس جائگاہ غم میں مبتلا کریں۔ حضرت ابو طلحہؓ شام کے وقت گھر آئے بچے کا حال پوچھا اور اسے دیکھنے کے لئے کو غھری میں جانے لگے۔ لیکن اُمّ سلیمؓ نے کہا :

”وہ بہت اچھی حالت میں ہے اسے دیکھنے کی ضرورت نہیں۔“ حضرت ابو طلحہؓ لوٹ آئے

اور مطمئن ہو کر افطار کرنے لگے۔ اُمّ سلیمؓ نے اپنے شوہر کے استقبال کے لئے حسبِ معمول سنگھار بھی کیا اور گھر کی فضا پر حادثے کا معمولی اثر بھی نہ ہونے دیا۔ رات حسبِ معمول ہنسنے کھیلنے گزری، تہجد کے وقت اُمّ سلیمؓ نے حضرت ابو طلحہؓ سے کہا :

”ابو طلحہ! فلاں قبیلے کے لوگ عجیب ہیں، انہوں نے اپنے پڑوسیوں سے کوئی چیز عاریتہ مانگی، پڑوسیوں نے دیدی مگر یہ اسے اپنی سمجھ کر بیٹھ گئے، اب وہ اپنی چیز مانگتے ہیں تو یہ ان پر خفا ہوتے ہیں۔“

”انہوں نے بڑا برا کیا، یہ تو انصاف کے صریح خلاف ہے۔“ ابو طلحہؓ نے کہا۔  
اس پر اُمّ سلیمؓ بولیں : ”آپ کا بیٹا بھی اللہ نے عاریتہ آپ کو دیا تھا، اور اب اس نے اس کو واپس بلا لیا ہے، وہی اس کا مالک تھا ہمیں صبر کے سوا کوئی چارہ نہیں۔“  
ابو طلحہؓ یہ سن کر حیران رہ گئے، اور جاکر آنحضرت صلی اللہ علیہ وسلم سے شکایت کی کہ اُمّ سلیمؓ نے میرے ساتھ ایسا معاملہ کیا۔ آنحضرت صلی اللہ علیہ وسلم نے جواب میں فرمایا : ”يَا أَبَا طَلْحَةَ بَارَكَ اللَّهُ لَكَ إِنَّكَ إِنِّي لَيَكْتَبُكَ“ (ابو طلحہ! اللہ نے تمہاری گزشتہ رات میں تم پر بڑی برکتیں نازل کی ہیں۔)

## آنحضرت صلی اللہ علیہ وسلم سے خاص تعلق

حضرت انسؓ فرماتے ہیں کہ آنحضرت صلی اللہ علیہ وسلم اپنی ازواجِ مطہرات کے سوا مدینہ طیبہ کے کسی گھر میں تشریف نہیں لیجاتے تھے، صرف ایک اُمّ سلیمؓ کے یہاں جایا کرتے تھے۔ آپ سے پوچھا گیا تو آپؐ نے فرمایا : ”مجھے ان پر رحم آتا ہے، ان کے بھائی میرے ساتھ قتل ہوئے تھے۔“

حضرت انسؓ ہی سے روایت ہیں کہ ایک مرتبہ آنحضرت صلی اللہ علیہ وسلم ہمارے گھر تشریف لائے اور دوپہر کے وقت وہیں محو خواب ہو گئے۔ سوتے ہوئے آپ کے جسم اطہر سے پینہ بہت نکلا، اُمّ سلیمؓ نے دیکھا تو ایک شیشی لا کر آپؐ کا پینہ اسمیں جمع کرنا شروع کر دیا، آنحضرت صلی اللہ علیہ وسلم بیدار ہو گئے اور پوچھا : ”اُمّ سلیم! یہ کیا کر رہی ہو؟“ حضرت اُمّ سلیمؓ نے جواب دیا : ”یہ آپ کا پینہ ہے، ہم اسے اپنی خوشبوؤں میں ملائیں

گے، یہ ہر عطر سے زیادہ خوشبودار ہے۔“  
(طیبت الاولیاء، الابن الفیم الاصفہانی، ص ۵۷ تا ۵۸، دار الکتاب العربی بیروت ۱۳۸۷ھ)

## تبلیغ میں حکمت اور شفقت کی رعایت

دین کی تبلیغ یوں تو ہر جگہ حکمت اور دانشمندی چاہتی ہے، لیکن جو شخص شہادت کا مریض ہو، اس کا علاج بڑا نازک کام ہے، اس میں داعی حق کے لئے انتہا درجے کا صبر و تحمل، مبالغہ پر شفقت، حکمت و دانائی اور بات کو دل میں اتار دینے کی لگن کی ضرورت ہے۔ آج ایک حدیث نظر سے گذری جس سے اندازہ ہوتا ہے کہ آنحضرت صلی اللہ علیہ وسلم شہادت کے مریض کا علاج کس طرح فرماتے تھے؟

حضرت ابوامامہؓ روایت کرتے ہیں کہ ایک قریشی نوجوان آنحضرت صلی اللہ علیہ وسلم کی خدمت میں حاضر ہوا، اور اس نے ایک عجیب و غریب فرمائش کی کہنے لگا :

”یا رسول اللہ! مجھے زندہ کرنے کی اجازت دے دیجئے۔“

تصور تو فرمائیے کہ یہ گمناؤنی فرمائش کس سے کی جا رہی ہے؟ اُس ذاتِ اقدس سے کہ جس کے تقدس کے آگے فرشتے بھی پیچ ہیں، اور فرمائش بھی کسی چھوٹے موٹے گناہ کی نہیں، زندہ کی! وہ گناہ جس کا نام ایک شریف انسان زبان پر لاتے ہوئے بھی شرعاً ناجائز ہے، کوئی اور ہوتا تو شاید اس گستاخی کی سزا میں نوجوان کو دھکے دے کر باہر نکلوا دیتا۔ چنانچہ حاضرینِ مجلس اس نوجوان پر برس پڑے اور اسے ڈانٹنا ڈبٹنا شروع کر دیا۔ لیکن قربانِ جائیے اس رحمتِ مجسم صلی اللہ علیہ وسلم کے، آپؐ نے بھانپ لیا کہ یہ شخص ضد اور عناد کا نہیں، شہادت کا مریض ہے اور یہ غصہ اور نفرت کے بجائے شفقت کا اور ترس کھانے کا مستحق ہے۔ آپؐ نے صحابہ کو ڈانٹنے سے روکا، اور اس سے فرمایا : ”میرے قریب آ جاؤ۔“ جب وہ قریب آ گیا تو آپؐ نے اس سے فرمایا :

”کیا تم اس عمل کو اپنی ماں کے لئے پسند کرتے ہو؟“

نوجوان بولا : ”نہیں! اللہ مجھے آپ پر قربان کرے، خدا کی قسم! نہیں!“

آپؐ نے فرمایا : ”تو اور لوگ بھی اپنی ماؤں کے لئے اس کو پسند نہیں کرتے۔“ پھر

فرمایا ”اچھا تو کیا تم اپنی بیٹی کے لئے اس عمل کو پسند کرتے ہو؟“  
 ”نہیں یا رسول اللہ! مجھے اللہ آپ پر فدا کرے، خدا کی قسم نہیں! اس نے کہا۔  
 آپ نے فرمایا : ”تو اور لوگ بھی اسے اپنی بیٹیوں کے لئے پسند نہیں کرتے۔“  
 ”اور کیا تم اپنی بہن کے لئے اس عمل کو پسند کرتے ہو؟“  
 ”نہیں یا رسول اللہ! اللہ مجھے آپ پر فدا کرے، خدا کی قسم نہیں! نوجوان نے کہا  
 آپ نے فرمایا ”تو اور لوگ بھی اپنی بہنوں کے لئے اس کو پسند نہیں کرتے۔“  
 ”اور کیا تم اپنی پھوپھی کے لئے اسے پسند کرتے ہو؟“  
 ”نہیں یا رسول اللہ! خدا مجھے آپ پر قربان کرے، خدا کی قسم نہیں! نوجوان بولا۔  
 ”تو اور لوگ بھی اسے اپنی پھوپھیوں کے لئے پسند نہیں کرتے“ اور کیا تم اسے اپنی  
 خالہ کے لئے پسند کرتے ہو؟“

”نہیں یا رسول اللہ! خدا مجھے آپ پر قربان کرے، واللہ نہیں“ نوجوان بولا  
 ”تو اور لوگ بھی اسے اپنی خالائوں کے لئے پسند نہیں کرتے۔“  
 یہ فرما کر آپ نے اپنا دستِ شفقت نوجوان پر رکھا اور فرمایا :  
 ”یا اللہ! اس کے گناہ کو معاف فرما، اس کے قلب کو پاکیزگی عطا فرما اور عفت عطا  
 فرما۔“

حضرت ابو امامہ رضی اللہ تعالیٰ عنہ فرماتے ہیں کہ اس واقعہ کے بعد نوجوان اتنا پاک  
 دامن ہو گیا کہ کسی طرف التفات ہی نہیں کرتا تھا۔ امام بیہقی فرماتے ہیں کہ اس کی سند صحیح  
 ہے۔

(رداء احمد والطرابی، مجمع الزوائد باب فی ادب العالم۔ ص ۴۹ ج ۱، دار الکتاب بیروت)

(۱۹۶۷ء)

## حضرت علیؑ کا ایک عجیب فیصلہ

حضرت علیؑ کو آنحضرت صلی اللہ علیہ وسلم نے یمن بھیجا تھا۔ وہاں کے لوگ شیر کا شکار  
 کرنے کے لئے گڑھا کھودا کرتے تھے اور مختلف تدبیروں سے شیر کو اس گڑھے میں گرا کر اس

کا شکار کرتے تھے، ایک دن انہوں نے ایسا ہی ایک گڑھا کھودا اور شیر کو اس میں گرا لیا۔ اس پاس کے لوگ تماشا دیکھنے کے لئے گڑھے کے ارد گرد جمع ہو گئے اور اتنی دھواں پھیل ہوئی کہ ایک آدمی اپنا توازن برقرار نہ رکھ سکا اور گڑھے میں گرے لگا۔ گرتے گرتے اس نے سنبھلنے کے لئے ایک پاس کھڑے ہوئے آدمی کا ہاتھ پکڑا، اس سے دوسرے آدمی کے بھی پاؤں اکٹرا گئے اور وہ بھی گرنے لگا، اس نے سنبھلنے کے لئے ایک تیسرے آدمی کا ہاتھ پکڑا اور تیسرے نے چوتھے کا، یہاں تک کہ چاروں گڑھے میں آ رہے، شیر ابھی زندہ تھا۔ اس نے چاروں کو اتنا زخمی کیا کہ وہیں ان کی موت واقع ہو گئی۔ اب مرنے والوں کے رشتہ داروں میں جھگڑا شروع ہوا کہ ان کا خون ہمارا کون دے؟ گفتگو میں تیزی آگئی یہاں تک کہ تلواریں تک نکل آئیں اور خونریزی ہوتے ہوتے پہنچی۔ حضرت علیؑ نے یہ فیصلہ فرمایا کہ ان چاروں کی دہشت (خون بہا) گڑھا کھودنے والے پر ہے۔ لیکن اس ترتیب سے کہ پہلے کو چوتھائی دہشت، دوسرے کو تہائی دہشت، تیسرے کو آدمی دہشت اور چوتھے کو پوری دہشت ملے گی۔ بعد میں یہ قصہ آنحضرت صلی اللہ علیہ وسلم کی خدمت میں پیش ہوا تو آپؐ نے اس کی تصویب فرمائی۔

علامہ قرطبیؒ تحریر فرماتے ہیں کہ اس فیصلے کی وجہ یہ ہے کہ چاروں خطاؤں قتل ہوئے تھے اور گڑھا کھودنے والا ان کی دہشت کا ذمہ دار تھا، لیکن پہلا شخص مقتول ہونے کے ساتھ ساتھ تین آدمیوں کو کھینچنے کی وجہ سے ان کا قاتل بھی تھا، لہذا جو دہشت اس کو ملتی اس کے تین حصے ہر مقتول پر تقسیم ہو کر اس کیلئے صرف چوتھائی حصہ بچا، اسی طرح دوسرا شخص دو آدمیوں کا قاتل ہے اس لئے اس کی دہشت کے دو تہائی حصے اس کے دو مقتولوں کو اور ایک حصہ خود اس کو ملے گا، تیسرا شخص ایک آدمی کا قاتل تھا، اس لئے آدمی دہشت اس کے مقتول کی اور آدمی دہشت خود اس کی ہوگی اور چوتھے نے کسی کو نہیں کھینچا اس لئے اسے پوری دہشت ملے گی۔

(تفسیر القرطبی ص ۱۴۳ ج ۵، تفسیر و اتیناء الحکمة وفصل الخطاب)

## ایک آنے کا سود

رچرڈ پرائس برطانیہ کا مشہور میسائی عالم (Theologian) اور ماہر معاشیات ہے،

اس نے اپنے ایک مضمون میں باقاعدہ حساب لگا کر بتایا تھا کہ اگر اس میں ایک چینی (جو تقریباً ایک آنہ کے مساوی ہوتی ہے) سود مرکب پر کسی کو قرض دی گئی ہو تو سرمایہ دارانہ نظام کے شروع ہونے تک اس کا سود اتنا زیادہ ہو جاتا ہے کہ اس سے سونے کا ایک کھیتار ہو سکتا ہے جس کا حجم کہ زمین سے کئی گنا زائد ہو گا۔

L. Leantyer : A Short Course of Political Economy  
Progress Publishers Moscow 1968

## عطائے توبہ لقاے تو

قاضی بکار بن قتیبہ مصر کے مشہور محدث اور فقیہ گذرے ہیں، امام ابو جعفر طحاوی کے استاذ ہیں اور انہوں نے شرح معانی الآثار میں متعدد حدیثیں آپ کی سند سے روایت کی ہیں۔ ان کے زمانے میں احمد بن طولون مصر کے حکمران تھے۔ اور وہ قاضی بکار سے درس حدیث لینے کے لئے خدان کی مجلس میں پہنچ جاتے تھے۔ ان کا دربان پہلے مجلس کے قریب پہنچ کر لوگوں سے کہہ دیتا کہ : ”کوئی شخص اپنی جگہ سے نہ اٹھے“ اس کے بعد ابن طولون چپکے سے آکر بیٹھ جاتے اور عام طلباء کی صف میں بیٹھ کر حدیث کا درس لیتے تھے۔ ایک زمانہ تک ابن طولون اور قاضی بکار کے تعلقات بہت خوشگوار رہے اور اس عرصہ میں احمد بن طولون قاضی صاحب کی تحفہ کے علاوہ ان کی خدمت میں سالانہ ایک ہزار دینار بطور ہدیہ پیش کیا کرتے تھے۔

اتفاق سے ایک سیاسی مسئلہ میں قاضی صاحب اور احمد بن طولون کا اختلاف ہو گیا، ابن طولون چاہتے تھے کہ وہ اپنے ولی عہد کو معزول کر کے کسی اور کو ولی عہد بنائیں اور قاضی صاحب سے اس کی تصدیق کرائیں، قاضی صاحب اسے درست نہ سمجھتے تھے، اس لئے انہوں نے انکار کر دیا، اس کی وجہ سے تعلقات کشیدہ ہو گئے، اور لوہت یہاں تک پہنچی کہ ابن طولون نے قاضی صاحب کو قید کر دیا، اور یہ پیغام ان کے پاس بھیجا کہ جتنے دینار آپ کو بطور ہدیہ دیئے گئے ہیں، وہ سب واپس کیجئے۔

سالانہ ایک ہزار دینار دینے کا سلسلہ اٹھارہ سال سے جاری تھا، اس لئے مطالبہ یہ تھا

کہ ۱۸ ہزار دینار فوراً واپس کئے جائیں۔ ابن طولون سمجھتے تھے کہ یہ مطالبہ قاضی صاحب کو زچ کر دیگا۔ لیکن جب پیغام ان کے پاس پہنچا تو قاضی صاحب کسی تردد کے بغیر اندر تشریف لے گئے اور گھر سے اٹھارہ تھیلیاں نکال لائے جن میں سے ہر ایک میں ایک ایک ہزار دینار تھے یہ تھیلیاں ابن طولون کے پاس پہنچیں تو اس نے دیکھا کہ یہ بیسہ دہائی تھیلیاں تھیں جو قاضی صاحب کے پاس بھیجی گئی تھیں اور ان کی مرص تک نہیں ٹوٹی تھیں۔ ابن طولون یہ دیکھ کر حیران رہ گئے کہ قاضی بکار نے ان میں سے ایک تھیلی بھی کھولی نہیں تھی بلکہ اسے جوں کا توں محفوظ رکھ لیا تھا بعد میں معلوم ہوا کہ قاضی بکار نے اسی خیال سے انہیں استعمال نہیں کیا تھا کہ امیر سے بلاشبہ اس وقت تعلقات اچھے ہیں لیکن کبھی اختلاف پیدا ہوا تو انہیں جوں کا توں لوٹایا جاسکے گا۔ ابن طولون قاضی بکار کی یہ بلند خی کر دار ذہانت و حکمت اور استقامت کی نرالی شان دیکھ کر شرم سے عرق عرق ہو گیا۔

(یوسف بن تخری بروی؛ النجوم الزاہرۃ فی اخبار ملوک مصر والقاہرۃ ص ۱۹ ج ۳)

## شکر عافیت

ابو حمزہ محمد بن میمون سکری (متوفی ۴۲۸ھ) مشہور محدث ہیں، ”سکری“ کے لفظی معنی ہیں ”نشہ والا“ اصل میں سکری نشہ آور اشیاء فروخت کرنے والے کو کہتے ہیں لیکن حضرت ابو حمزہ کے لئے یہ لقب اس لئے مشہور ہوا کہ ان کا انداز گفتگو بڑا شیریں اور موثر تھا۔ انہی حضرت ابو حمزہ کا معمول تھا کہ اگر ان کے پڑوس میں کوئی شخص بیمار ہوتا تو اس کی جتنی رقم علاج معالجہ پر صرف ہوتی، یہ اتنی ہی رقم اللہ تعالیٰ کی راہ میں صدقہ کر دیا کرتے تھے کہ اللہ تعالیٰ نے مجھے اس بیماری سے بچا کر مجھ پر احسان فرمایا، اس کا شکریہ ہے کہ کم از کم اتنی رقم صدقہ کر دی جائے۔

حضرت ابو حمزہ کے پڑوسی ان سے اس قدر خوش تھے کہ ان کے ایک پڑوسی نے اپنا مکان بیچنے کا ارادہ کیا تو خریدار نے قیمت پوچھی، اس نے جواب دیا ”دو ہزار تو گھر کی قیمت ہے اور دو ہزار ابو حمزہ کے پڑوس کی۔“ حضرت ابو حمزہ کو پڑوسی کے اس جملے کی اطلاع پہنچی تو

انہوں نے چار ہزار روپے اپنے پاس سے ہڈی کے پاس بھیج دیئے اور فرمایا : رکھ لو اور گھر مت پہنچو۔ (”خلیب“ : تاریخ بغداد، ص ۳۶۸ و ۳۶۹ ج ۳ طبع مکتبۃ دارالکتب العربیہ - بیروت)

## آتشِ نمرود میں عشق

حضرت ابراہیم علیہ السلام کا یہ معجزہ تو مشہور ہے کہ نمرود نے آپ کو آگ میں ڈال کر جلاتا چاہا، لیکن اللہ تعالیٰ کی رحمت سے وہ آگ حضرت ابراہیم علیہ السلام کا کچھ نہ بگاڑ سکی۔ اللہ تعالیٰ نے اپنی قدرت کا ایسا ہی نمونہ امت محمدیہ علی صاحبہا السلام کے ایک بزرگ حضرت ابو مسلم خولانی رحمۃ اللہ علیہ کے لئے ظاہر فرمایا، جس وقت یمن کے جموئے مدنی نبوتِ اسود حسی نے انہیں بلا کر اپنی نبوت کا اقرار لینا چاہا، لیکن انہوں نے آنحضرت صلی اللہ علیہ وسلم کے بعد کسی کو نبی تسلیم کرنے سے انکار کر دیا۔ اس پر اسود حسی نے آگ کی ایک زبردست چٹا دھماکا اور حضرت ابو مسلم خولانیؒ کو اس میں ڈال دیا۔ لیکن اللہ تعالیٰ نے آگ کو ان کے حق میں بے ضرر بنا دیا اور یہ اس سے صحیح سالم نکل آئے۔ لوگوں نے اسود حسی کو مشورہ دیا کہ اب آپ ان کو مزید نہ چھیڑیں، البتہ اگر یہ آپ کے ملک میں رہے تو لوگوں میں آپ کے خلاف فساد مچائیں گے اس لئے یہاں سے جلا وطن کر دیں چنانچہ اسود حسی حضرت ابو مسلم خولانیؒ کو جلا وطن کر دیا۔

یمن سے جلا وطن ہو کر انہوں نے مدینہ طیبہ کا رخ کیا، جب یہ مدینہ طیبہ پہنچے تو آنحضرت صلی اللہ علیہ وسلم کی وفات ہو چکی تھی اور حضرت ابو بکر خلیفہ بن گئے تھے۔ مسجد نبویؐ کے قریب پہنچ کر انہوں نے اپنی اونٹنی کو باندھا اور ایک مستون کی آڑ میں نماز پڑھنے لگے۔ حضرت عمرؓ نے انہیں دیکھا تو پوچھا : ”کہاں سے آئے ہو؟“ انہوں نے جواب دیا : ”یمن سے!“

اس واقعہ کی شہرت مدینہ تک پہنچ چکی تھی کہ اسود حسی نے ایک مسلمان کو آگ میں

ڈالا تھا، مگر وہ اللہ کی رحمت سے محفوظ رہا۔ اس لئے حضرت عمرؓ نے ان سے پوچھا :

”ہمارے اس دوست کا کیا قصہ تھا جسے اللہ کے دشمن (اسود حسی) نے آگ میں ڈالا تھا

مکرم اسے کوئی نقصان نہیں پہنچا؟“

”وہ واقعہ عبد اللہ بن ثوب کے ساتھ پیش آیا تھا“ ابو مسلم خولانیؓ نے جواب دیا۔  
عبد اللہ بن ثوبؓ ابو مسلم خولانیؓ ہی کا نام تھا۔

حضرت عمرؓ نے فرمایا : ”حکم کہا کرتا وہ شخص تم ہی تو نہیں ہو؟“

”ہاں وہ میں ہی ہوں“ ابو مسلم نے فرمایا۔

حضرت عمرؓ نے یہ سن کر ابو مسلم خولانیؓ کی پیشانی کو بوسہ دیا اور انہیں حضرت ابو بکرؓ کے پاس لے گئے اور فرمایا : ”اللہ کا شکر ہے کہ اس نے مجھے امت محمدیہ کے ایسے شخص کو دیکھنے سے پہلے موت نہیں دی جس کے ساتھ بالکل ابراہیم خلیل اللہ علیہ السلام جیسا معاملہ ہوا۔“

یہ ابو مسلم خولانیؓ حضرت معاویہؓ کے عہد خلافت تک زندہ رہے۔ حضرت معاویہؓ ان کا بڑا احترام فرماتے تھے، یہ حضرت معاویہؓ کو نرم و گرم نصیحتیں کرتے رہتے تھے اور وہ ان کی باتیں بڑی قدر کے ساتھ سنتے تھے۔ ایک مرتبہ حضرت معاویہؓ کے زمانے میں سرکاری ملازمین کو دو یا تین مہینے تک تنخواہیں نہیں ملیں، اسی دوران حضرت معاویہؓ ایک دن خطبہ دینے کے لئے کھڑے ہوئے تو حضرت ابو مسلمؓ نے سچ ہی میں کہا :

”اے معاویہؓ یہ مال نہ تمہارا ہے نہ تمہارے باپ کا، نہ تمہاری ماں کا۔“

حضرت معاویہؓ نے لوگوں کو ٹھہرنے کا اشارہ کیا، اندر تشریف لیجا کر غسل فرمایا اور تھوڑی دیر بعد آکر کہا : ”لوگو! ابو مسلمؓ نے کہا ہے کہ یہ مال نہ میرا ہے نہ میرے باپ کا اور نہ میری ماں کا“ ابو مسلمؓ نے سچ کہا اور میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ غصہ شیطانی اثر سے ہوتا ہے اور شیطان آگ سے پیدا ہوا اور پانی آگ کو بجھاتا ہے، لہذا جب تم میں سے کسی کو غصہ آئے تو اسے چاہیے کہ غسل کر لے۔  
اب تم سب لوگ اپنی اپنی تنخواہیں وصول کر لو، اللہ تعالیٰ برکت دے۔

(حلیۃ الاولیاءؓ، جیم نمبر ۳۸ تا ۳۹ ج ۲)



## چور کیلئے دعا

حضرت ربیع بن خثیم مشہور محدث اور ولی اللہ ہیں عبادت و زہد میں اپنی نظیر آپ تھے، ایک مرتبہ ان کا ایک گھوڑا چوری ہو گیا، لوگوں نے کہا کہ چور کیلئے بد دعا کرو تجھے حضرت ربیع نے فرمایا : ”نہیں! میں اس کے لئے یہ دعا کروں گا کہ اگر وہ مالدار ہے تو اللہ اس کے دل کی اصلاح کر دے اور اگر وہ تنگ دست ہے تو اسے خوشحالی عطا فرمائے۔“ (حلیۃ الاولیاء ص ۳۳ ج ۲)

## ایک حکیمانہ مقولہ

حضرت مطرف بن عبد اللہ بن قیسؓ فرماتے ہیں لان ابیت نائما واصبح نائما ما احب الی من ان ابیت نائما واصبح معیبا۔ ”میں رات بھر سوتا رہوں اور صبح کو شرمندہ ہوں (کہ رات کا کوئی حصہ کسی نقلی عبادت میں نہیں گزارا) یہ مجھے زیادہ پسند ہے، بہ نسبت اس کے کہ میں رات بھر عبادت میں گزار رہوں اور صبح کو دل میں اپنی عبادت کی وجہ سے خود پسندی کے جذبات ہوں۔“

نیز فرماتے ہیں : ”میرا پروردگار قیامت کے دن مجھ سے یہ سوال کرے کہ تم نے

قلاں کام کیوں نہیں کیا؟“ ”تجھے مجھے گوارا ہے بہ نسبت اس کے کہ یہ سوال کرے کہ تم نے قلاں کام کیوں کیا؟“

(ایضاً ص ۲۰۰ ج ۲)

## مذہبی رواداری

فقہاء کے درمیان بہت سے علمی مسائل میں شدید اختلاف رونما ہوا، بعض مرتبہ محض افضلیت اور عدم افضلیت کے مسائل پر زور دار مباحثے ہوئے۔ بلکہ ان مسائل میں لطیف

علمی چوتھیں بھی چلتی رہی ہیں۔ رکوع میں جاتے وقت ہاتھ اٹھائے جائیں یا نہ اٹھائے جائیں؟ آئین آہستہ کھینچے یا زور سے؟ اذان میں ترجیع کی جائے یا نہیں؟ یہ بڑے معرکہ آرا مسائل رہے ہیں، لیکن درحقیقت یہ سارے اختلافات اس بارے میں ہیں کہ افضل طریقہ کون سا ہے؟ ورنہ نماز ہر ایک کے نزدیک بلا کراہت ہو جاتی ہے۔ یہی وجہ ہے کہ ان مسائل پر بحث و مباحثہ کی گرم بازاری کے باوجود باہمی رواداری کی بھی بہت سی مثالیں ملتی ہیں۔ آج اسی قسم کا ایک واقعہ نظر سے گذرا، حاضر خدمت ہے۔

علامہ غلطاویؒ نے نقل کیا ہے کہ قاضی ابو عاصم عامریؒ ایک حنفی عالم تھے، ایک مرتبہ وہ مشہور شافعی عالم علامہ قفالؒ کی مسجد میں مغرب کی نماز پڑھنے گئے، شافعی مسلک میں تکبیر کے وقت شہادتین ہا شہدات لا الہ الا اللہ اور اشہد ان محمد رسول اللہ اور بیعتین حی علی الصلوٰۃ حی علی الفلاح صرف ایک ایک مرتبہ کہے جاتے ہیں اور حنفی مسلک میں دو دو مرتبہ، علامہ قفالؒ نے قاضی ابو عاصمؒ کو مسجد میں دیکھا تو ان کے احترام کی وجہ سے موزن کو حکم دیا کہ آج تم تکبیر کے یہ کلمات دو دو مرتبہ کہنا۔ اس کے بعد انہوں نے قاضی ابو عاصمؒ سے نماز پڑھانے کو کہا تو قاضی صاحب نے نماز پڑھاتے وقت سورہ فاتحہ سے پہلے بسم اللہ جہر پڑھی اور نماز کے کئی دوسرے افعال بھی شافعی مسلک کے مطابق ادا کئے۔

(غلطاویؒ : حاشیہ الدر مختار، ص : ۵۵ جلد اول، طبع مصر)

لیکن یہ یاد رکھنا چاہیے کہ اس قسم کی رواداری انہی مسائل میں مناسب ہے جن میں اختلاف افضل اور غیر افضل کا ہو، ورنہ جہاں حلال و حرام یا جائز و ناجائز کا اختلاف ہو وہاں جس مسلک کو انسان درست سمجھتا ہے اسے نہیں چھوڑنا چاہیے۔

## لطیف شکایت اور اس کا حکیمانہ ازالہ

امام شعبیؒ بیان کرتے ہیں کہ ایک مرتبہ حضرت عمرؓ کے پاس ایک عورت آئی اور اس نے کہا : ”امیر المؤمنین! میرے شوہر جیسا تک آدمی شاید دنیا میں کوئی نہیں، وہ دن بھر روزہ رکھتے اور رات بھر نماز پڑھتے رہتے ہیں۔“ یہ کہہ کر وہ خاموش ہو گئی۔

حضرت عمرؓ اس کی بات کا غصہ پوری طرح نہ سمجھ پائے اور فرمایا : ”اللہ تمہیں

برکت دے اور تمہاری مغفرت کرے۔ نیک عورتیں اپنے شوہر کی ایسی ہی تعریف کرتی ہیں۔“

عورت نے یہ جملہ سنا، کچھ دیر جھنجکی مڑی اور پھر واپس جانے کے لئے کھڑی ہو گئی۔ کعب بن سوار بھی موجود تھے، انہوں نے عورت کو واپس جاتے دیکھا تو حضرت عمرؓ سے کہا :

”امیر المومنین! آپ اس کی بات نہیں سمجھے، وہ اپنے شوہر کی تعریف نہیں، شکایت کرنے آئی تھی، اس کا شوہر جو عبادت میں زوجیت کے پورے حقوق ادا نہیں کرتا۔“

”اچھا یہ بات ہے۔“ حضرت عمرؓ نے فرمایا ”بلاؤ اسے!“ وہ عورت پھر واپس آئی، اس سے دریافت کرنے پر معلوم ہوا کہ واقعی حضرت کعب بن سوار کا خیال صحیح تھا۔ حضرت عمرؓ نے ان سے فرمایا کہ ”اب تم ہی اس کا فیصلہ کرو۔“

”امیر المومنین! آپ کی موجودگی میں کیسے فیصلہ کروں؟“ حضرت کعبؓ نے کہا۔ ”ہاں! تم نے ہی اس کی شکایت کو سمجھا تم ہی اس کا ازالہ کرو“ حضرت عمرؓ نے فرمایا۔ اس پر حضرت کعبؓ نے کہا: ”امیر المومنین! اللہ تعالیٰ نے ایک مرد کو زیادہ سے زیادہ چار عورتوں سے نکاح کی اجازت دی ہے، اگر کوئی شخص اس اجازت پر عمل کرتے ہوئے چار شادیاں کرے تو بھی ہر بیوی کے حصے میں چار میں سے ایک دن رات آتے ہیں۔ اس سے معلوم ہوا کہ ہر چوتھا دن رات ایک بیوی کا حق ہے۔ لہذا آپ فیصلہ دیجئے کہ اس عورت کا شوہر تین دن عبادت کر سکتا ہے، لیکن چوتھا دن لازماً اسے اپنی بیوی کے ساتھ گزارنا چاہیے۔“

یہ فیصلہ سن کر حضرت عمرؓ ہلکے اٹھے اور فرمایا: ”یہ فیصلہ تمہاری پہلی فہم و فراست سے بھی زیادہ عجیب ہے۔“

اس کے بعد حضرت عمرؓ نے حضرت کعبؓ کو بصرہ کا قاضی بنا دیا۔

(ابن عبد البر الاستیعاب تحت الاصابہ ص ۲۸۶ ج ۳ مطبعہ مصطفیٰ محمد مصر ۱۳۵۸ھ)



## قاضی ایاس کی ذہانت

قاضی ایاس اپنی ذہانت اور زیر کی میں ضرب المثل ہیں، ان کی ذہانت کے بہت سے واقعات مشہور ہیں، ایک مرتبہ ایک شخص نے آکر ان سے کہا کہ میں نے کچھ مال فلاں کے پاس امانت رکھوایا تھا اب مانگتا ہوں تو وہ مکر جاتا ہے، قاضی ایاس نے مدعا علیہ کو بلوا کر پوچھا تو اس نے صاف انکار کر دیا۔ اور کہا کہ مدعی نے میرے پاس کوئی امانت نہیں رکھوائی۔

اب قاضی صاحب نے مدعی سے کہا: ”تم نے یہ مال اسے کس جگہ سپرد کیا تھا؟“  
”جنگل میں ایک جگہ!“ مدعی نے کہا۔

”اس جگہ کی کوئی علامت ہے؟“ قاضی صاحب نے پوچھا۔  
”جی ہاں! ایک درخت ہے جس کے نیچے میں نے یہ امانت سپرد کی تھی۔“ مدعی نے کہا۔

”اچھا تو تم اس درخت کے نیچے جا کر دیکھو“ قاضی صاحب نے کہا ”ہو سکتا ہے کہ تم نے وہاں امانت رکھوانے کے بجائے مال دفن کیا ہو اور بھول گئے ہو۔“  
مدعی چلا گیا اور قاضی صاحب نے مدعا علیہ سے کہا: ”اس کے آنے تک تم بیٹھے رہو۔“

اس کے بعد قاضی صاحب دوسرے مقدمات کے فیصلوں میں مصروف ہو گئے۔ پھر تھوڑی دیر کے بعد اچانک اسی مدعی علیہ سے پوچھا ”کیا خیال ہے؟ وہ شخص اس درخت کے پاس پہنچ گیا ہو گا؟“

”نہیں ابھی نہیں“ مدعا علیہ نے بیساختہ کہا۔

بس! قاضی صاحب نے وہیں چور پکڑ لیا ظاہر ہے کہ اس شخص کا درخت کو پہنچنا اور اس کے قافلے کا اندازہ کرنا اس بات کی دلیل تھی کہ اس نے واقعہً اس درخت کے نیچے مدعی سے کوئی معاملہ کیا تھا۔

اس کی خیانت کا راز افاش ہو گیا۔ اور پھر اسے خود جرم کا اعتراف کرتے ہی بن پڑی۔  
اسی طرح ایک اور شخص نے آپ سے آکر یہی شکایت کی کہ فلاں شخص میری امانت

دبا کر بیٹھ گیا ہے قاضی صاحب نے اس سے کہا کہ ”اب تم چلے جاؤ“ اور مدعا علیہ پر یہ ظاہر نہ ہونے دو کہ تم نے میرے پاس اس کی شکایت کی ہے۔ پھر دو روز بعد میرے پاس آنا۔“ وہ شخص چلا گیا تو قاضی ایاسؒ نے اس شخص کو بلا کر اس سے کہا: میرے پاس بہت سامان آگیا ہے، اگر تمہارا گھر محفوظ ہو تو وہ تمہارے یہاں رکھوا دیا جائے۔؟“ اس نے کہا: ”جی ہاں! میرا گھر بالکل محفوظ ہے۔“

”اچھا تو تم اس کے لئے جگہ وغیرہ بنا کر رکھو“ قاضی صاحب نے کہا۔

وہ شخص خوشی خوشی چلا گیا اس کے بعد مدعی حاضر ہوا تو قاضی صاحب نے اس سے کہا ”اب جا کر اپنے دوست سے اپنا مال طلب کرو اگر دے دے تو ٹھیک ہے اور اگر انکار کرے تو اس سے کہہ دو کہ میرا مال واپس کرو ورنہ میں قاضی کو خبر کرتا ہوں۔“

مدعی یہ سن کر مدعا علیہ کے پاس پہنچا اور اس سے انہی الفاظ میں تقاضا کیا تو اس نے مال حوالے کر دیا۔

اس کے بعد مدعا علیہ قاضی صاحب کے پاس آیا تو قاضی صاحب نے اسے سخت ست کہہ کر رخصت کر دیا۔

(ابن القیمؒ: المرقیۃ فی تہذیب السیاسة الشرعیۃ، ص ۲۲ و ۲۳، مطبعۃ الاتحاد الشرقی دمشق ۱۳۷۵ھ)

## قیافہ شناسی

انہی قاضی ایاسؒ کے بارے میں ابراہیم بن مرزوق بصریؒ بیان کرتے ہیں کہ ایاس بن معاویہؒ کے قاضی بننے سے پہلے ہم ایک دن ان کے پاس بیٹھے تھے کہ ایک شخص آیا اور سامنے کی ایک اونچی سی دکان پر بیٹھ گیا اور راہ گیاروں کو نکلنے لگا تو زوی دیر بعد وہ اپنی جگہ سے اٹھ کر ایک راہ گیر کے پیچھے لپکا۔ اور سامنے سے اس کا چہرہ دیکھ کر واپس آگیا۔ اور پھر وہیں بیٹھ گیا جہاں پہلے بیٹھا تھا۔ ایاس بن معاویہؒ نے اسے دیکھ کر کہا۔

”یہ تو یہ شخص کیا چاہتا ہے؟“ لوگوں نے کہا ”آپ ہی بتائیے۔“

یہ شخص بچوں کو پڑھاتا ہے اور اس کا کوئی کانا غلام گم ہو گیا ہے اس کی تلاش میں

ہے۔ ”ایاس بن معاویہ“ نے کہا۔

اس پر ہم میں سے ایک شخص اٹھا اور اس نے جا کر اس شخص سے پوچھا۔

”آپ کس چیز کی تلاش میں ہیں؟“

”میرا ایک غلام گم ہو گیا ہے اسی کو ڈھونڈ رہا ہوں۔“ اس نے کہا۔

پوچھا ”وہ غلام کیسا تھا؟“ اس پر اس نے غلام کے بہت سارے اوصاف بیان کئے اور

آخر میں کہا ”اس کی ایک آنکھ بھی نثار رہی۔“

پوچھا ”آپ کا مشغلہ کیا ہے۔؟“

کہنے لگے ”بچوں کو پڑھانا ہوں۔“

ہم نے حیران ہو کر ایاسؓ سے پوچھا کہ ”یہ سب باتیں آپ کو کیسے معلوم ہوئیں؟“

ایاس بن معاویہؓ نے فرمایا: ”میں نے اس شخص کو یہاں آتے ہوئے دیکھا تھا، یہ اپنے

بیٹھنے کیلئے کوئی سوزن جگہ تلاش کر رہا تھا۔ اور آخر میں اس نے ایسی جگہ کا انتخاب کیا جو اس

علاقہ میں سب سے اونچی جگہ تھی۔ میں نے اس کا سراپا دیکھا تو مجھے وہ کوئی شاہی خاندان کا فرد

معلوم نہیں ہوا۔ اس پر میں نے سوچا کہ اور ایسا کون ہو سکتا ہے جو بادشاہوں کی طرح بیٹھنا

پسند کرتا ہو؟ سوچتے پر خیال آیا یہ مزاج صرف بچوں کے معطلوں کا ہو سکتا ہے۔ اس سے میں

سمجھ گیا کہ یہ شخص عظیم ہے۔

ہم نے پوچھا: ”اور غلام کے قصے کا آپ نے کیا پتہ لگایا؟“

ایاسؓ نے جواب دیا: ”اسی دوران اس شخص نے ایک معمولی حیثیت کے ایسے راہ

گیر کا چہرہ جا کر دیکھا تھا جس کی ایک آنکھ غائب تھی۔ اس سے میں سمجھا کہ وہ اپنے غلام کو

تلاش کر رہا ہے۔ اور غلام بھی کانا ہے۔“

(۱ لعلی الکلیتہ۔ ص: ۲۹۰)

## مامون کا ایک کلمہ حکمت

عبداللہ بن طاہر کہتے ہیں کہ ایک دن میں مامون رشید کے پاس بیٹھا تھا کہ انہوں نے

اپنے نوکر کو آواز دی۔

”اے لڑکے! مگر کسی نے جواب نہیں دیا۔ اس نے دوبارہ آواز دی تو ایک ترکی لڑکا بڑبڑاتا ہوا نکلا اور سہلے میں کہنے لگا۔

”جہاں ہم آپ کے پاس سے نکلتے ہیں آپ ”لڑکے لڑکے“ پکارنے لگتے ہیں۔ آخر ہم کب تک یہ ”لڑکے لڑکے“ کی آوازیں سنتے رہیں گے۔“  
 مامون نے یہ سن کر سر جھکا لیا۔ یہاں تک کہ مجھے یقین ہو گیا کہ اب مجھے اس لڑکے کو قتل کرنے کا حکم ملنے والا ہے لیکن تھوڑے سے وقفے کے بعد مامون نے مجھ سے مخاطب ہو کر کہا۔

”عبداللہ! اگر کوئی شخص اپنے اخلاق اچھے رکھنے کی کوشش کرے تو اس کے نوکروں کے اخلاق بگڑ جاتے ہیں اور اگر اس کے اپنے اخلاق خراب ہو جائیں تو اس کے نوکر خوش فطرت ہو جاتے ہیں لیکن ہم یہ نہیں کر سکتے کہ اپنے نوکروں کے اخلاق سنوارنے کیلئے اپنا مزاج بگاڑ لیں۔“

(محمد بن محمد۔ الیواقیت العصریہ ص ۳۲ مصطفیٰ البالی۔ معر ۳۹۳)

## ان لذتوں سے اکتاہٹ نہیں ہوتی

مامون رشید نے ایک دن حسن بن سہیل سے کہا:  
 ”میں نے دنیا کی تمام لذتوں پر غور کیا تو معلوم ہوا کہ ہر ایک لذت ایسی ہے جس سے انسان کسی نہ کسی وقت اکتا جاتا ہے۔ لیکن سات لذتیں ایسی ہیں جن سے کبھی اکتاہٹ نہیں ہوتی۔ گندم کی روٹی، بکری کا گوشت، ٹھنڈا پانی، ملائم کپڑا، خوشبو، گداؤ، بستر اور ہر قسم کے حسن کو دیکھنا۔“

حسن بن سہیل نے کہا: ”میرا المومنین ایک چیز رہ گئی، اور وہ ہے لوگوں سے بات چیت!“ مامون نے اس کی تصدیق کی۔

(ایضاً۔ ص ۳۳)



## سلیقہ گفتار

کوفہ کے باشندوں نے مامون کے پاس اپنے گورنر کی شکایت کی اور کہا کہ اس کا تبادلہ کر دیجئے۔ مامون نے حیران ہو کر کہا: ”میں سمجھتا ہوں کہ میرے گورنروں میں اس سے زیادہ عادل اور اس سے زیادہ راست باز کوئی نہیں۔“

اس پر ایک شخص بولا: ”امیر المومنین! اگر ہمارا گورنر واقعی ایسا ہے تو پھر آپ کو اہل ملک کے ساتھ انصاف کرنا چاہیے۔ اور تھوڑے تھوڑے عرصے کیلئے اس سے ہر شر کو مستفید کرنا چاہیے۔ اگر ایسا کریں تب بھی کوفہ کے حصہ میں اس کے تین سال سے زائد نہیں آئیں گے۔“

مامون اس پر ہنس پڑا اور حاکم کا تبادلہ کر دیا۔  
ایک اور شخص مامون کو راستے میں ملا اور کہنے لگا:

”میں ایک عرب ہوں“

”یہ کوئی عجیب بات نہیں“ مامون نے کہا۔

”میں حج کو جانا چاہتا ہوں“ وہ شخص بولا۔

”راستہ سامنے ہے چلے جاؤ“ مامون نے جواب دیا۔

”میرے پاس پیسے نہیں“ وہ کہنے لگا۔

”تو تم پر حج فرض ہی نہیں رہا“ مامون نے کہا۔

اس پر اس شخص نے بڑبڑا کر کہا: ”میں آپ سے فتویٰ نہیں ہدیہ لینے آیا تھا۔“

مامون ہنس پڑا اور اسے انعام دیا۔

(ایضاً ص ۲۱۱، ۲۱۲)

## آنحضرت صلی اللہ علیہ وسلم کی ہجرت کا راستہ

مکہ مکرمہ سے مدینہ طیبہ ہجرت کرتے ہوئے آپ نے جو راستہ اختیار فرمایا وہ ان مقامات سے گذر رہا ہے تھا: خُزَار، نَيْدِيَّةُ الرَّوْحَةِ، نَعْتٌ، مَذْبُكَةُ تَيْجَانٍ، مَرْجُ تَيْجَانٍ، بَلْعَن تَرْج، بَلْعَن ذَاتِ سَكْد، الْهَاشِمِ، الْأَذَاخِر، بَلْعَن تَرْج (یہاں آپ نے مغرب کی نماز پڑھی) قَدْ سَلَّمَ مَذْبُكَةُ

اَلْمُتَّيْنِ عَيْنَيْنِ الْقَاسِمَةِ، الْخُرْجِ، الْجَوَاتِ، الْقَاهِرِ، رُكُوتِ، بَطْنِ، اَلْعَقِينِ،  
 اَلْجَوَاتِ، اَلْعَقِينِ، اَلْعَقِينِ، (یہ قباء کے قریب سیاہ پتھروں والی زمین کا نام تھا)۔  
 (طبقات ابن سعد، ص ۲۱۹، ج اول، مکتبۃ نشر الثقافت الاسلامیۃ القاہرۃ ۱۳۵۸ھ)

## زشاہ باج ستامند و خرقہ می پوشند

سلطان محمد تغلق (متوفی ۷۵۲ھ) ہندوستان کا مشہور بادشاہ ہے جو ہندوستان کی تاریخ میں اپنی سطوت اور خوں ریزی میں بہت مشہور ہے، ایک مرتبہ دو صوفی بزرگ حضرت شیخ قطب الدین منور کی رہائش گاہ کے قریب سے گذرا، حضرت قطب صاحب رحمۃ اللہ اپنی جگہ بیٹھے رہے اور اس کے استقبال کے لئے باہر نہیں نکلے، سلطان کو یہ بات بہت ناگوار گذری اور اس نے باز پرس کے لئے حضرت قطب صاحب کو اپنے دربار میں طلب کر لیا۔ حضرت دربار میں داخل ہوئے تو ملک کے تمام بڑے بڑے امراء، وزراء اور فوجی افسر بادشاہ کے سامنے مسلح ہو کر دو روہ کھڑے تھے۔ دربار کے رعب و اب کا عالم یہ تھا کہ لوگوں کے کلیجے پگھلے جا رہے تھے۔ حضرت قطب صاحب کے ساتھ ان کے نو عمر صاحبزادے نور الدین بھی تھے، انہوں نے اس سے قبل کبھی بادشاہ کا دربار نہیں دیکھا تھا۔ ان پر یہ پرہیزگار مظهر دیکھ کر رعب طاری ہو گیا۔ حضرت قطب صاحب نے بیٹے کو مرعوب ہوتے دیکھا تو زور سے پکار کر کہا:

”اَلْعَظَمَةُ لِلّٰہِ!“ (عظمت تمام تر اللہ کے لئے ہے)

حضرت نور الدین فرماتے ہیں کہ جو نبی اپنے والد کی یہ آواز میرے کانوں میں پڑی، میں نے اپنے اندر ایک عجیب و غریب قوت محسوس کی میرے دل سے دربار کی ساری ہیبت زائل ہو کر رہ گئی اور تمام حاضرین مجھے ایسے معطوم ہونے لگے جیسے وہ بھیڑ بکریوں کا کوئی ریوڑ ہو۔ (الارکان الاربعۃ، ملا ستار ابی الحسن علی الندوی، ص ۷۳، بحوالہ میرالاولیاء، صفحہ ۳۵۳ تا ۳۵۵)

## امریکہ میں جرائم کی تازہ ترین رپورٹ

امریکہ میں جرائم کی روز افزوں تعداد اب کسی سے پوشیدہ نہیں رہی۔ اخبار ڈیلی نیوز

کراچی میں اس کی تازہ ترین رپورٹ یہ شائع ہوئی ہے۔

”واشنگٹن۔ ۲۹ اگست۔ (پپ ۱، ڈپ ۱) یہاں کے ایف۔ بی۔ آئی (غالباً فیڈرل بیورو آف انویسٹی گیشن مراد ہے) نے آج جو رپورٹ شائع کی ہے اس کے مطابق امریکہ میں اس سال ہر تیس منٹ میں ایک قتل ہوا۔ اس رپورٹ کے مطابق یہاں پر ۳۹ سیکنڈ میں کوئی ایک جرم ضرور سرزد ہو جاتا ہے۔ ہر ۳۳ منٹ کے بعد کسی ایک امریکی عورت کے ساتھ زنا بالجبر کیا جاتا ہے، ۸۱ سیکنڈ میں کوئی زبردست ڈاکہ پڑتا ہے اور ہر ۸۶ سیکنڈ میں کسی ایک امریکی شہری پر جسمانی حملہ کیا جاتا ہے۔

اس سال پورے ملک میں جرائم کی شرح میں سات فی صد اضافہ ہوا۔ تشدد آمیز جرائم مثلاً قتل، زنا بالجبر، اور ڈاکہ وغیرہ میں گیارہ فیصد اور الماک کے خلاف جرائم مثلاً چوری اور نقب زنی میں سات فی صد۔ واضح اعداد و شمار کے مطابق گزشتہ سال ۷۳۰ افراد قتل ہوئے۔ یہ تعداد گزشتہ سال کے مقابلہ میں ۷۰ کے بقدر زائد ہے، اور گزشتہ پانچ سال کے مقابلہ میں قتل کی وارداتوں میں ۶۱ فی صد اضافہ ہوا ہے۔ اس سال زنا بالجبر کی بیالیس ہزار وارداتیں ہوئیں۔ یہ تعداد گزشتہ سال کے مقابلہ میں گیارہ فیصد اور پچھلے پانچ سال کے مقابلہ میں ۳۳ فی صد زائد ہے۔

ماردعاؤ کے ساتھ ڈاکوؤں کی تعداد اس سال تین لاکھ پچاس ہزار نو سو دس تھی جو ۱۹۷۰ء کے مقابلہ میں گیارہ فیصد اور ۱۹۶۶ء کے مقابلہ میں ۳۵ فی صد زیادہ ہے۔“

(روزنامہ ڈیلی نیوز کراچی، شمارہ ۲۹ اگست ۱۹۷۳ء صفحہ اول، کالم ۶)

واضح رہے کہ یہ تعداد وہ ہے جو سرکاری محکموں کے علم میں آئی، خفیہ طور پر جو جرائم کئے گئے وہ اسکے علاوہ ہیں۔ اقبال مرحوم یاد آگئے۔

دُھونڈنے والا ستاروں کی گذر گاہوں کا  
اپنے افکار کی دنیا میں سفر کر نہ سکا!  
جس نے سورج کی شعاعوں کو گرفتار کیا  
زندگی کی شب تاریک سحر کر نہ سکا!



## خاندانی منصوبہ بندی کی طرف ایک اور قدم اسقاطِ حمل کی اجازت

دو سال پہلے امریکہ کے صدر نکسن نے جان ڈی۔ راک فیلر کی سربراہی میں ایک کمیشن قائم کیا تھا جو امریکہ میں مسئلہ آبادی کا جائزہ لے سکے، حال ہی میں اس کمیشن کی رپورٹ ”آبادی اور امریکی مستقبل“ (Population and the American future) کے نام سے شائع ہوئی ہے جو متعدد دلچسپ اعداد و شمار اور تبصروں پر مشتمل ہے، اس رپورٹ کے کچھ اقتباسات امریکی ماہنامہ panorama کے تازہ شمارے میں نکلے ہیں، اس میں مسئلہ آبادی پر تبصرہ کرتے ہوئے انکشاف کیا گیا ہے کہ ایک اندازے کے مطابق امریکہ کے مختلف علاقوں میں ہر سال دو لاکھ سے لے کر بارہ لاکھ تک ناجائز اسقاطِ حمل کے واقعات ہوتے ہیں، کمیشن نے اس صورتحال کا جو علاج تجویز کیا ہے اس کو پڑھئے اور سرومٹئے :

”کمیشن اس نقطہ نظر کی حمایت کرتا ہے کہ اسقاطِ حمل ایک طبی عمل ہے اور اس اقدام کو خفیہ کوٹھڑیوں سے نکال کر ہسپتالوں اور ڈاکٹروں کے مطب میں لایا جائے۔ ہماری قطعی رائے یہ ہے کہ جو عورتیں اسقاطِ کرانے کی درخواست کریں انہیں نہ صرف اس کی اجازت دی جائے بلکہ ہسپتالوں میں اس کا انتظام کیا جائے۔ اس سے ناجائز اسقاطِ حمل کی وارداتوں میں کمی ہوگی، ذہنی اور شیر خواری کی اموات اور بغیر شادی کی ولادتیں بھی کم ہو جائیں گی۔ اور عورتوں بچوں کی صحت پر بھی اچھا اثر پڑیگا۔ کمیشن کی اکثریت کی رائے یہ ہے کہ یہ مسئلہ عورتوں کے اپنے فیصلے پر چھوڑنا چاہیے کہ وہ کتنے بچوں کی ماں بنیں اور اسقاطِ حمل کا معاملہ ہر متعلقہ فرد کے اپنے ضمیر کے حوالہ کرونا چاہیے۔“

(panorama V.XXIV NO9P13 Column2)

اس پہلو وار تجویز میں جو عجیب و غریب نکات پوشیدہ ہیں ان سے لطف اندوز ہونے کے لئے اس جیلے پر غور فرمائیے کہ ”اس سے ناجائز اسقاطِ حمل کی وارداتوں میں کمی ہوگی۔“ ناجائز افعال کو ختم کرنے کا یہ فلسفہ منڈب دنیا کے ان دائروں ہی کی خصوصیت ہے کہ جس

ناجائز فعل کی کثرت ہوتی جائے اسے جائز قرار دیتے جاؤ، اس طرح دنیا میں کوئی فعل ناجائز نہیں رہیگا۔ یہ جملہ بھی حکمت و دانائی کی معراج ہے کہ اس طرح ”بغیر شادی کی ولادتیں کم ہو جائیں گی“ لیکن جس کے فعل کے زیر اثر یہ ولادتیں ناجائز کہلاتی ہیں، اسیں وسیوں گنا اضافہ ہوتا رہے تو ان دانائوں کی بکواسے اور اس آخری فقرے نے تو قسم ظریفی کی انتہائی کر دی ہے کہ ”اسقاطِ حمل“ کا معاملہ ہر متعلقہ فرد کے اپنے ضمیر کے حوالہ کر دینا چاہیے۔“ سوال یہ ہے کہ جس معاشرے میں جائز و ناجائز کا مفہوم بھی کچھ ہو گیا اس میں ضمیر نام کی کوئی چیز باقی رہ گئی ہو گی؟۔ پھر یہ تجویز ہمارے ملک کے ان حضرات کے لئے بھی شاید مقام عبرت ہو جو مذبہ کھلانے کے شوق میں خاندانی منصوبہ بندی کی حمایت کرتے اور یہ کہتے آئے ہیں کہ اس تحریک سے اسقاطِ یاقول اولاد مقصود نہیں، لہذا اس پر لَا تَقْتُلُوا اَوْلَادَكُمْ کی آیت نہ پڑھی جائے۔

## والد ماجد سے سنے ہوئے کچھ منتخب اشعار

پچھلے دنوں والد ماجد حضرت مولانا مفتی محمد شفیع صاحب مدظلہ العالی دل کے عارضہ کی وجہ سے سخت بیمار رہے، چند ہفتوں کے بعد بھرانہ دل کی حالت تو قابلِ اطمینان ہو گئی، مگر ضعف اب تک بہت زیادہ ہے اس دوران موصوف کے بیشتر علمی مشاغل تو بڑی حد تک موقوف رہے (اگرچہ انہی دنوں میں موصوف نے قرآن کریم کے تقریباً ایک پارے کی تفسیر لکھی ہے) لیکن جب کبھی طبیعت پر نشاط ہوتا تو چھوٹی چھوٹی مختصر مجلسوں میں علمی و ادبی افادات کا سلسلہ جاری ہو جاتا تھا۔ ایک ایسی ہی مجلس میں حضرت مدظلہ سے سنے ہوئے چند منتخب واقعات اور اشعار ذیل میں حاضر ہیں:-

(۱)

فرمایا، غالباً حضرت علامہ انور شاہ صاحب کشمیری رحمۃ اللہ علیہ نے سنایا تھا کہ حضرت عالمگیر رحمۃ اللہ علیہ کا ایک ہندو فشی تھا۔ جس نے ایک مرجہ نمین کے جرم کا ارتکاب کیا جس کی پاداش میں اسکی آنکھیں نکلوا دی گئیں۔ اس ہندو فشی نے ٹایٹا ہو جانے پر ایک بے نظیر قطعہ کہا ہے :

بسیار گفتہ نفسِ دنی را  
 ناکردہ باید تا کردنی را  
 تشید از من این نفسِ کافر را  
 تادیب آخر "نادیدنی" را

(۲)

فرمایا ایک ہندو شاعر نے جس کا نام بھی یاد نہیں رہا، مشاجراتِ صحابہؓ کے بارے میں حضرت علیؓ کے ایک واقعہ کو بالکی پھلکی زبان میں بڑی خوبی سے نظم کیا ہے۔

اک روز مرتضیٰؓ سے کسی نے یہ عرض کی  
 اے نائبِ رسولِ امینؐ دامِ ظلم!  
 بوکر اور عمرؓ کے نانے میں چٹن تھا  
 عثمانؓ کے بھی عمد میں لبرز تھا یہ خم  
 کیوں آپ ہی کے عمد میں جھکے یہ پڑ گئے  
 اپنی تو عقل ہو گئی اس مسئلے میں کم  
 کہنے لگے: "یہ بات کوئی پوچھنے کی ہے؟  
 ان کے مشیر ہم تھے، ہمارے مشیر تم"۔

(۳)

فرمایا حضرت شیخ الہندؒ کے زمانے میں ایک بزرگ تھے، جن کی دوسرے فرقے کے لوگوں سے بڑی ہمیش چلتی رہتی تھیں، ایک مرتبہ ان کے کسی مخالف نے انہیں "کافر" قرار دے دیا۔ اس پر انہوں نے دو شعر کہے۔

مرا کافر اگر حققتی، غمے نیست چراغِ کذب را بنود فروغے  
 مسلمات بخوانم در جوابش دروغے را جزا باشد دروغے  
 قطعہ شاعری کے لحاظ سے بڑا بلیغ اور ہمتا ہوا تھا، لیکن حضرت شیخ الہندؒ نے معنوی لحاظ سے اسے ناپسند کیا اور فرمایا کہ تم نے اسے کھل کر نہ سہی، لطافت کے ساتھ کافر تو کہہ

لہ حضرت علیؓ کا یہ جواب احقر نے مقدمہ ابن خلدون میں کسی جگہ دیکھا تھا، اس وقت سرسری تلاش سے مل نہیں سکا (محمد تقی عثمانی)

ہی دیا، حالانکہ یہ درست نہیں، اس قطعے میں یوں ترمیم کر لو کہ۔

|             |        |         |       |
|-------------|--------|---------|-------|
| مر کا فراگر | کفنی   | خنی     | نیست  |
| چراغ        | کذب    | دانیور  | فروغی |
| مسلمات      | بخوانم | دورجواش |       |
| دہم         | شکر    | بجائے   | دوغے  |
| اگر         | نہ     | موسمی   | فہما  |
| دروغے       | راجزا  | باشد    | دروغے |

اس سے معلوم ہوا کہ محض اپنی فقرے چست کر نیکی شوق میں اعتدال و توازن اور احتیاط کا دامن ہاتھ سے چھوڑنا اعلیٰ علم کے شاہانِ شان نہیں۔

(۴)

فرمایا حضرت علامہ انور شاہ صاحب کشمیری رحمۃ اللہ کا شعری و ادبی ذوق بڑا مستحضر تھا، درسِ حدیث کے دوران کبھی کبھی وہ اپنے پسندیدہ اشعار سنایا کرتے تھے، ان کے انتخاب سے ان کے مذاقِ سلیم کا اندازہ ہوتا تھا۔ انہی کا سنایا ہوا ایک غزل کا شعر یاد آگیا۔

|       |     |          |      |       |      |
|-------|-----|----------|------|-------|------|
| راستی | قدہ | انگیزاست | سور  | قدہ   | دوست |
| ہستی  | ما  | جڑ       | دروغ | مصلحت | آمیز |
|       |     |          |      |       | نیست |

## فاضلین دیوبند پر اوسط اخراجات

حضرت مولانا قاری محمد طیب صاحب مدظلہم العالی مہتمم دارالعلوم دیوبند نے ایک کتابچہ ”تاریخ دارالعلوم دیوبند“ کے نام سے تصنیف فرمایا ہے جس میں برصغیر کے اس عظیم دینی ادارے سے متعلق مفید معلومات جمع فرمائی ہیں اس کا ایک اقتباس ملاحظہ ہو:

سو برس میں جن طلبہ نے دارالعلوم سے استفادہ کیا اور جن کے تعلیمی اخراجات دارالعلوم نے برداشت کئے ان کی مجموعی تعداد ۵۷۷۷ ہے، اور جنہوں نے تعلیم کمال کر کے سند حاصل کی ان کی تعداد ۷۳۱۷ ہے، اور تعمیرات کے مصارف کو چھوڑ کر سو برس میں دارالعلوم کا کل صرفہ ستانوے لاکھ چھیالیس ہزار پچاس روپیہ تیرہ آنہ نوپائی ہے۔ اب اگر

اس صرف کو ۶۵۷۲ طلبہ پر تقسیم کیا جائے تو ایک طالب علم پر خرچ کی مقدار کل ۱۳۹ روپیہ ہوتی ہے، اور اگر اس پورے صرف کو ۷۱۷۷ فضلاء کرام پر تقسیم کیا جائے تو ایک مکمل عالم تیار کرنے پر خرچ کی مقدار کل ۳۱۳ روپیہ بنتی ہے۔“  
(تاریخ دارالعلوم دیوبند۔ صفحہ ۹۰، مطبوعہ دارالاشاعت کراچی ۱۳۹۳ھ)

کیا کوئی تعلیمی ادارہ جو دارالعلوم دیوبند کی فکر کا ہو، اس سادگی، قناعت، کفایت شعاری اور حسن انتظام کی مثال پیش کر سکتا ہے۔؟“

## صحابہؓ کے آزاد کردہ غلام

نواب صدیق حسن خان صاحب رحمۃ اللہ علیہ نے انجم الوہاج کے حوالہ سے بعض صحابہؓ کے آزاد کئے ہوئے غلاموں کی یہ تعداد نقل کی ہے۔

|                                                      |                              |
|------------------------------------------------------|------------------------------|
| حضرت عباسؓ _____ ۷۰                                  | حضرت عائشہؓ _____ ۶۹         |
| حضرت عبداللہ بن عمرؓ _____ ۱۰۰۰                      | حضرت حکیم بن حزامؓ _____ ۱۰۰ |
| حضرت ذوالکلاع حمیریؓ _____ ۸۰۰۰                      | حضرت عثمان غنیؓ _____ ۲۰     |
| حضرت عبدالرحمن بن عوفؓ _____ ۳۰,۰۰۰ (صرف ایک دن میں) |                              |

(فتح العلام شرح بلوغ المرام ص ۳۳۲ ج ۲ کتاب التتبع طبع میریہ)

اس سے معلوم ہوتا ہے کہ صرف سات صحابہؓ نے انیسویں ہزار دو سو انسٹھ غلام آزاد کئے اور ظاہر ہے کہ دوسرے ہزاروں صحابہؓ کے آزاد کردہ غلام اس فہرست میں شامل نہیں ہیں۔

## حضرت عبداللہ بن مسعودؓ کا مرض وفات

حافظ ابن کثیرؒ نے ابن عساکرؒ کے حوالہ سے لکھا ہے کہ حضرت عبداللہ بن مسعودؓ کے مرض وفات میں حضرت عثمان بن عفان رضی اللہ عنہ، ان کی بیمار پرسی کے لئے تشریف لے گئے اور فرمایا:

”ماستکتی؟“ آپ کو کیا تکلیف ہے؟“  
 حضرت عبداللہؓ نے جواب دیا: ”ذوہی!“ (اے گناہوں کے وہاں کی تکلیف ہے)  
 حضرت عثمانؓ نے فرمایا: ”فماستکتھی“ آپ کی خواہش کیا ہے؟  
 حضرت عبداللہؓ نے فرمایا: ”رحمۃ ربی“ (اے پروردگار کی رحمت چاہتا ہوں)  
 ”آپ کے لئے کوئی طیب بھیج دو؟“ حضرت عثمانؓ نے پوچھا۔  
 ”طیب ہی نے تو مجھے بیمار کیا ہے۔“ حضرت عبداللہؓ نے جواب دیا۔  
 ”تو پھر اخراجات کے لئے کچھ رقم بھجوا دو؟“ حضرت عثمانؓ نے فرمایا۔  
 ”نہیں، مجھے اس کی ضرورت نہیں۔“ حضرت عبداللہؓ نے جواب دیا۔  
 ”یہ رقم آپ کے بعد آپ کی صاحبزادیوں کے کام آجائے گی۔“ حضرت عثمانؓ نے فرمایا۔

”کیا آپ کو میری بیٹیوں پر فقر و فاقہ کا اندیشہ ہے؟ میں نے تو انہیں ہر رات سورۃ واقعہ کی تلاوت کی تاکید کر رکھی ہے، کیونکہ میں نے آنحضرت صلی اللہ علیہ وسلم کو یہ فرماتے ہوئے سنا ہے کہ جو شخص ہر رات سورۃ واقعہ پڑھے اسے کبھی فاقہ کی مصیبت نہیں آئے گی۔“ (تفسیر ابن کثیر، ص ۲۸۸ ج ۳، المکتبۃ التجاریۃ الکبریٰ، ۱۴۰۵ھ)

## سابقین کون ہیں؟

سورۃ واقعہ میں ”سابقین“ کی بڑی تعریف کر کے ان کا اجر و ثواب بیان کیا گیا ہے۔ ان ”سابقین“ سے مراد کس قسم کے لوگ ہیں؟ اس کی تفسیر آنحضرت صلی اللہ علیہ وسلم سے یہ متحمل ہے کہ: ”یہ وہ لوگ ہیں کہ جب انہیں حق دیا جائے تو اسے قبول کر لیں اور جب ان سے حق مانگا جائے تو اسے ادا کر دیں اور دوسروں کے معاملات میں وہی فیصلہ کریں جو اپنے بارے میں کرتے ہیں۔“ (تفسیر ابن کثیر، ص ۲۸۳ ج ۳)

## غازی انور پاشا کا آخری خط اپنی بیوی کے نام

غازی انور پاشا ترکی کے اُن جلیل القدر مجاہدین میں سے تھے جنہوں نے اپنی ساری عمر

اسلام دشمنوں کے ساتھ جہاد میں صرف کی اور بالآخر روسی بالٹوئیکوں سے لڑتے ہوئے جہاد شہادت نوش کیا۔ انہوں نے اپنی شہادت سے صرف ایک دن پہلے ایک خط اپنی بیوی شہزادی بیچہ سلطانہ کے نام روانہ کیا تھا جو انہوں نے ترکی اخبارات میں شائع کرا دیا اور وہیں سے ترجمہ ہو کر ۲۲ اپریل ۱۹۲۳ء کے ہندوستانی اخبارات میں شائع ہوا۔ یہ مکتوب اس قدر ولولہ انگیز اور سبق آموز ہے کہ ہر نوجوان کو پڑھنا چاہیے۔ ذیل میں اس کا ترجمہ پیش خدمت ہے۔

”میری رفیقہ حیات اور سرمایہ عیش و سرور پیاری بیچہ!

خداے بزرگ و برتر تمہارا نگہبان ہے۔ تمہارا آخری خط اس وقت میرے سامنے ہے۔ یقین رکھو تمہارا یہ خط ہمیشہ میرے سینے سے لگا رہے گا۔ تمہاری صورت تو دیکھ نہیں سکتا، مگر خط کی سطحوں اور حرفوں میں تمہاری انگلیاں حرکت کرتی نظر آ رہی ہیں جو کبھی میرے بالوں سے کھیلا کرتی تھیں۔ نیچے کے اس دھند لگے میں کبھی کبھی تمہاری صورت بھی لگا ہوں میں پھر جاتی ہے۔

آہ! تم کھتی ہو کہ میں تمہیں بھول بیٹھا ہوں اور تمہاری محبت کی کچھ پروا نہیں کی۔ تم کہتی ہو کہ میں تمہارا محبت بھرا دل توڑ کر اس دور افتادہ مقام میں آگ اور خون سے کھیل رہا ہوں۔ اور ذرا پروا نہیں کرنا کہ ایک عورت میرے فراق میں رات بھر تارے گنتی رہتی ہے۔ تم کہتی ہو کہ مجھے جنگ سے محبت ہے اور تلوار سے عشق۔ لیکن یہ کتنے دقت تم نے بالکل نہ سوجھا کہ تمہارے یہ لفظ جو یقیناً سچی محبت نے لکھوائے ہیں، میرے دل کا کس طرح خون کر ڈالیں گے۔ میں تمہیں کس طرح یقین دلا سکتا ہوں کہ دنیا میں مجھے تم سے زیادہ کوئی محبوب نہیں، تم ہی میری تمام محبتوں کا ختمی ہو۔ میں نے کبھی کسی سے محبت نہیں کی، لیکن ایک تم ہی ہو جس نے میرا دل مجھ سے چھین لیا ہے۔ پھر میں تم سے جدا کیوں ہوں؟ راحت جان: یہ سوال تم بجا طور پر کر سکتی ہو! میں تم سے اس لئے جدا نہیں ہوں کہ مال و دولت کا طالب ہوں۔ اس لئے بھی جدا نہیں ہوں کہ اپنے لئے ایک

تختِ شاهی قائم کر رہا ہوں جیسا کہ میرے دشمنوں نے مشہور کر رکھا ہے، میں تم سے صرف اس لئے جدا ہوں کہ اللہ تعالیٰ کا فرض مجھے یہاں کھینچ لایا ہے۔ جہاد فی سبیل اللہ سے بڑھ کر کوئی فرض نہیں۔ یہی وہ فرض ہے جس کی ادائیگی کی نیت ہی انسان کو فردوسِ بریں کا مستحق بنا دیتی ہے۔ الحمد للہ کہ میں فرض کی محض نیت ہی نہیں رکھتا بلکہ اسے عملاً انجام دے رہا ہوں۔ تمہاری جدائی ہر وقت میرے دل پر آئے چلایا کرتی ہے، لیکن میں اس جدائی سے بے حد خوش ہوں۔ کیونکہ تمہاری محبت ہی ایک ایسی چیز ہے جو میرے عزم و ارادہ کے لئے سب سے بڑی آزمائش ہو سکتی ہے۔ اللہ تعالیٰ کا ہزار ہزار شکر ہے کہ میں اس آزمائش میں پورا اُترا اور اللہ کی محبت اور حکم کو اپنی محبت اور نفس پر مقدم رکھنے میں کامیاب ہو گیا۔ تمہیں بھی خوش ہونا اور خدا کا شکر ادا کرنا چاہیے کہ تمہارا شوہر اتنا مضبوط ایمان رکھتا ہے کہ خود تمہاری محبت کو بھی اللہ کی محبت پر قربان کر سکتا ہے۔

تم پر تلوار سے جہاد فرض نہیں، لیکن تم بھی فرضِ جہاد سے مستثنیٰ نہیں ہو۔ کوئی مسلمان مرد ہو یا عورت، جہاد سے مستثنیٰ نہیں ہے۔ تمہارا جہاد یہ ہے کہ تم بھی اپنے نفس و محبت پر محبتِ خدا کو مقدم رکھو۔ اپنے شوہر کے ساتھ حقیقی محبت کے رشتے کو اور بھی مضبوط کرو۔ دیکھو! یہ دعا ہرگز نہ مانگنا کہ تمہارا شوہر میدانِ جہاد سے کسی طرح صحیح و سلامت تمہاری آغوشِ محبت میں واپس آجائے۔ یہ دعا خود غرضی کی دعا ہوگی اور خدا کو پسند نہ آئے گی۔ البتہ یہ دعا کرتی رہو کہ اللہ تعالیٰ تمہارے شوہر کا جہاد قبول فرمائے، اسے کامیابی کے ساتھ واپس لائے ورنہ جامِ شہادت اس کے لیوں سے لگائے، وہ لب جو تم جانتی ہو شراب سے کبھی ٹپاک نہیں ہوئے بلکہ ہمیشہ تلاوت و ذکر الہی سے سرشار رہے ہیں۔ پیاری بیٹی! آہ وہ ساعت کیسی مبارک ہوگی جب اللہ تعالیٰ کی راہ میں یہ سر جسے تم خوبصورت بتایا کرتی تھیں، تن سے جدا ہو گا، وہ تن جو تمہاری محبت کی نگاہوں میں سپاہیوں کا نہیں، نازنیوں کا سا ہے۔۔۔ انور کی سب سے بڑی آرزو یہ ہے کہ شہید ہو

جائے اور حضرت خالد بن ولیدؓ کے ساتھ اس کا حشر ہو۔ دنیا چند روزہ ہے موت یقینی ہے، پھر موت سے ڈرنا کیسا؟

جب موت آنے ہی والی ہے تو پھر آدمی بستر پر پڑے پڑے کیوں مرے؟ شہادت کی موت، موت نہیں، زندگی ہے۔ لا ذوال زندگی!

بھئیہ! میری وصیت سن لو۔ اگر میں شہید ہو جاؤں تو تم اپنے دیور نوری پاشا سے شادی کر لینا۔ تمہارے بعد مجھے سب سے زیادہ عزیز نوری ہے۔ میں چاہتا ہوں کہ میرے سفرِ آخرت کے بعد وہ زندگی بھر وفاداری سے تمہاری خدمت کرتا رہے۔ میری دوسری وصیت یہ ہے کہ تمہاری جتنی بھی اولاد ہو سب کو میری زندگی کے حالات سنانا اور سب کو میدانِ جہاد میں اسلام و وطن کی خدمت کے لئے بھیج دینا۔ اگر تم نے یہ نہ کیا تو یاد رکھو میں جنت میں تم سے روٹھ جاؤں گا۔

میری تیسری وصیت یہ ہے کہ مصطفیٰ کمال پاشا کی ہمیشہ خیر خواہ رہنا۔ ان کی ہر ممکن مدد کرتی رہنا کیونکہ اس وقت وطن کی نجات خدا نے ان کے ہاتھ میں رکھ دی ہے۔ اچھا پیاری رخصت! نہیں معلوم کیوں میرا دل کہتا ہے کہ اس خط کے بعد تمہیں پھر کبھی خط نہ لکھ سکوں گا۔ کیا عجب ہے کہ کل ہی شہید ہو جاؤں، دیکھو میرا کرنا، میری شہادت پر غم کھانے کے بجائے خوشی کرنا کہ میرا اللہ کی راہ میں کام آجانا تمہارے لیے باعثِ فخر ہے۔

بھئیہ! اب رخصت ہوتا ہوں۔ اور اپنے عالمِ خیال میں تمہیں گلے لگاتا ہوں۔ انشاء اللہ جنت میں ملیں گے اور پھر کبھی جدانہ ہوں گے۔

تمہارا نور

(مقتول از ترکانِ احرار۔ مؤلفہ عبد المجید حقیقی، ص ۱۳ تا ص ۳۰، مطبوعہ کائل بکڈپو، لاہور)

یہاں یہ واضح رہنا ضروری ہے کہ اس خط کے لکھنے کے وقت مصطفیٰ کمال پاشا صرف ایک مجاہدِ اسلام کی حیثیت سے معروف تھے، اور انہوں نے ترکی میں وہ اسلام دشمن اقدامات نہیں کئے تھے جو بعد میں پیش آئے۔

## دو بھائیوں کی ایک رات

حضرت محمد بن مسکدؒ مشہور تابعی اور راوی حدیث ہیں۔ وہ فرماتے ہیں کہ ”ایک روز میں ساری رات اپنی والدہ کے پاؤں دیتا رہا۔ اور میرے بھائی ابو بکر بن مسکدؒ رات بھر نماز پڑھتے رہے، لیکن مجھے یہ پسند نہیں ہے کہ میں اپنی وہ رات ان کی رات سے بدلوں“  
(المبسوط للسرغی ص ۳۹ ج ۲)

## ایک جہاد میں دو صحابہؓ کی دعائیں

امام بغویؒ حضرت سعد بن ابی وقاصؓ سے نقل کرتے ہیں کہ غزوہٴ اُحد کے دوران حضرت عبداللہ بن جحشؓ نے مجھ سے کہا کہ ”آئیے مل کر دعا کریں۔“ میں ان کے ساتھ ہو گیا۔ ہم ایک گوشے میں چلے گئے، وہاں میں نے تو یہ دعا کی کہ: ”پروردگار! جب کل دشمن سے ہماری جنگ شروع ہو تو میرا مقابلہ کسی ایسے شخص سے کرایے جو بڑا طاقتور اور ہٹا کٹا ہو“ میں اس سے خالص آپ کی خوشنودی کی خاطر لڑوں اور پھر آپ مجھے اس پر فتح نصیب فرمائیں“ حضرت عبداللہ بن جحشؓ نے اس دعا پر آمین کہی، پھر خود ان کی دعا کی باری تھی، اب انہوں نے ان الفاظ سے دعا فرمائی ”یا اللہ! مجھے کل کوئی ایسا طاقتور شخص نصیب فرما جس سے میں آپ کی خوشنودی کی خاطر لڑوں یہاں تک کہ وہ مجھے پکڑ کر میرے ناک کان کاٹے اور پھر جب میں قیامت کے دن آپ سے ملوں تو عرض کروں کہ میرے ساتھ یہ سلوک آپ کی اور آپ کے رسولؐ کی راہ میں ہوا۔ اور آپ جواب میں میری تصدیق فرمائیں“ حضرت سعدؓ فرماتے ہیں کہ عبداللہ بن جحشؓ کی دعا میری دعا سے بہتر تھی، چنانچہ اسی روز جب دن ڈھلا تو میں نے دیکھا کہ ان کی ناک اور کان ایک دھالے میں لٹکے ہوئے ہیں۔ (الاصابہ ص ۲۷۸-۲۷۹ ج ۲)

## عبداللہ بن حذافہؓ دشمن کی قید میں جوش و ہوش کی نادر مثال

حضرت عمرؓ نے اہل روم کی طرف ایک فکڑ روانہ کیا جس کے امیر حضرت عبداللہ بن

حذاقہ تھے دشمن نے انہیں اور ان کے ساتھیوں کو گرفتار کر لیا، جب یہ مقدس قیدی بادشاہ روم کے پاس لیجائے گئے تو اس نے حضرت عبداللہ بن حذاقہ کو پیش کش کی کہ اگر تم عیسائی بن جاؤ تو میں تمہیں اپنی سلطنت میں شریک کر لوں گا۔ بے چارہ سمجھتا تھا کہ مال و دولت اور اقتدار کا لالچ اس صحرائیوں کو ڈمگا دے گا لیکن اسے کیا معلوم تھا کہ سامنے محمد علی صلی اللہ علیہ وسلم کا ایک جاں نثار ہے جس کے فقر و فاقہ پر ایک نہیں ہزاروں سلطنتیں قربان ہوتی ہیں۔ حضرت عبداللہ بن حذاقہ نے اس پیش کش کو صاف ٹھکرا دیا۔

اس کا صلہ حضرت عبداللہ کو وہی ملنا تھا جو دنیا راہ حق پر ثابت قدم رہنے والوں کو دیا کرتی ہے۔ بادشاہ نے حکم دیا کہ انہیں سولی پر چڑھا کر تیار سے جائیں یہاں تک کہ وہ ہلاک ہو جائیں۔ سپاہیوں نے انہیں سولی پر چڑھا دیا کمانوں کے چلنے انکا جسم جھلٹی کرنے کے لئے تیار تھے موت سامنے رقص کر رہی تھی، لیکن بادشاہ یہ دیکھ کر حیران رہ گیا کہ اس بندۂ خدا مست کے چہرے پر گھبراہٹ، پریشانی یا خوف و ہراس کا دُور دور پتہ نہیں۔ موت سے آنکھیں ملا کر ایسے مسکراتے والے اس بادشاہ نے کب اور کہاں دیکھے تھے؟ لیکن اس نے سوچا کہ انہیں قتل کرنے کا کوئی ایسا طریقہ اختیار کرنا چاہیے کہ جس سے یہ نڈر انسان بھی گھبرا اٹھے، چنانچہ اس نے حکم دیا کہ انہیں سولی سے اتار کر لایا جائے اور ایک دیگ میں پانی ڈال کر اسے جوش دیا جائے۔

جب دیگ کھولنے لگی تو حضرت عبداللہ کے مقدس ساتھیوں میں سے ایک قیدی کو لا کر ان کے سامنے دیگ میں ڈال دیا گیا، حضرت عبداللہ نے دیکھا کہ اس دیگ میں گرتے ہی ان کی ہڈیوں سے گوشت اتر گیا۔ اور ہڈیاں چپکنے لگیں۔ بادشاہ نے کہا کہ اگر تم نے عیسائی مذہب اختیار نہ کیا تو یہی انجام تمہارا بھی ہوتا ہے لیکن یہ ہولناک منظر بھی حضرت عبداللہ کے پاسے استقامت میں لغزش پیدا نہ کر سکا، ان کے پاس ایک ہی جواب تھا کہ اس کھولتی ہوئی دیگ میں گر کر مجلس جانا مجھے گوارا ہے، مگر اسلام کو چھوڑنا گوارا نہیں۔

چنانچہ سپاہی انہیں بھی دیگ میں ڈالنے کے لئے چلے، مگر سال ایک عجیب منظر نظر آیا۔ وہی عبداللہ بن حذاقہ جو تختہ دار پر بھی مسکراتے نظر آئے تھے اب دیگ کے قریب پہنچ کر ان کی آنکھوں میں آنسو جھلک رہے تھے، بادشاہ سمجھا کہ یہ میری فتح ہے، اس نے فوراً انہیں واپس بلایا اور ان سے رونے کا سبب پوچھا۔ حضرت عبداللہ بن حذاقہ نے جواب

دیا نہ۔

”رونے کی وجہ یہ ہے کہ کاش! میری سوجائیں ہوتیں، اور ہر جان کے ساتھ اللہ کے راستے میں یہی معاملہ کیا جاتا۔“

بادشاہ یہ سُن کر حیران رہ گیا، ایک انتہائی اذیت ناک موت کے منہ میں جانے والے کسی شخص سے اسے ایسے جواب کی توقع نہ تھی۔ بالآخر اس نے شاید یہ سوچا ہو کہ ایسے شخص کی سزا اسے مارنا نہیں، زندہ رکھنا ہے، اس لئے ان سے مخاطب ہو کر کہنا۔  
”اچھا! تم میرے سر کو بوسہ دو تو میں تمہیں چھوڑ دوں گا!“

حضرت عبداللہؒ نے فرمایا: ”اگر اس کے عوض صرف مجھے نہیں، بلکہ میرے تمام ساتھیوں کو چھوڑ دو تو مجھے منظور ہے۔“

بادشاہ نے کہا: ”ٹھیک ہے، میں تمہارے تمام ساتھیوں کو رہا کر دوں گا۔“  
حضرت عبداللہ بن حذافہؒ آگے بڑھے اسکے سر کو بوسہ دیا اور تمام ساتھیوں کو صحیح سلامت واپس لے آئے۔

جب یہ مقدس قافلہ حضرت عمرؓ کے پاس پہنچا اور حضرت عمرؓ نے پورا واقعہ سنا تو اپنی جگہ سے کھڑے ہو گئے اور حضرت عبداللہ بن حذافہؒ کے سر کو بوسہ دیا کہ انہوں نے کیسے جوشِ ایمانی اور کیسے فراست و حکمت سے اپنے لشکر کی قیادت فرمائی۔ اور کس معجزانہ طور پر انہیں واپس لے آئے۔

(الاصابہ للعقلاء ابن حجر ص ۲۸۸ ج ۲، بحوالہ بیہقی وابن عساکر)

## اللہ تک پہنچنے کا راستہ

حضرت ابو یزید بسطامیؒ فرماتے ہیں کہ ایک مرتبہ میں نے اپنے پروردگار کو خواب میں دیکھا اور پوچھا :

”یا اللہ! آپ تک پہنچنے کا راستہ کیا ہے؟“

جواب ملا: ”بترک نفسک و تعالٰی!“ (اپنے نفس کو چھوڑ دو اور چلے آؤ۔“

(الاعتصام للشاطبی ص ۳۵۲ ج ۱، مطبع النور مصر ۱۳۳۳ھ)

## خوابوں کی حقیقت

شریک بن عبد اللہ خلیفہ ہمدی کے زمانہ میں قاضی تھے ایک مرتبہ وہ ہمدی کے پاس پہنچے تو اس نے انہیں قتل کروانے کا ارادہ ظاہر کیا۔ قاضی صاحب نے پوچھا :

”امیر المومنین کیوں؟“

ہمدی نے کہا۔ ”میں نے خواب میں دیکھا ہے کہ تم میرا بستر روند رہے ہو اور مجھ سے منہ موڑے ہوئے ہو۔ میں نے یہ خواب ایک معجز کے سامنے پیش کیا تو اس نے یہ تعبیر دی کہ قاضی شریک ظاہر میں تو آپ کی اطاعت کرتے ہیں لیکن اندر اندر آپ کے نافرمان ہیں۔“

قاضی شریک نے جواب دیا۔ ”خدا کی قسم امیر المومنین نہ آپ کا خواب ابراہیم علیہ السلام کا خواب ہے اور نہ آپ کا تعبیر دینے والا یوسف علیہ السلام ہے۔ تو کیا آپ جموٹے خوابوں کے بل پر مسلمانوں کی گردنیں اتارنا چاہتے ہیں؟“

ہمدی یہ سن کر جھینپ گیا اور قتل کرنے کا ارادہ ملتوی کر دیا۔ (الاعتصام ص ۳۵۳)

(۱۷)

## جسے اللہ رکھے!

عمرو بن سہیلؓ علوی کہتے ہیں کہ م ایک قافلہ کے ساتھ کوفہ سے مکہ مکرمہ جا رہے تھے۔ راستہ میں ہمارے ایک ساتھی کو استسقاء کی بیماری ہو گئی۔ اسی سفر کے دوران کچھ عرب ڈاکو ہمارے قافلے میں سے اونٹوں کی ایک قطار چرا کر لے گئے۔ اتفاق سے وہ بیمار شخص اسی قطار میں شامل تھا۔ اس لیے وہ بھی ہم سے بچھڑ گیا، اس کے کافی دنوں بعد جب ہم واپس کوفہ پہنچے تو وہی شخص ہمیں وہاں پوری طرح صحت مند نظر آیا۔ ہم نے اس سے پوچھا تو

اس نے بتایا کہ وہ قبائلی لوگ مجھے اپنی بستی میں لے گئے۔ جو وہاں سے چند کوس کے فاصلے پر تھی اور مجھے انہوں نے اپنے گھروں کے قریب لے جا کر ڈال دیا۔ میں اس کرب ناک زندگی سے عاجز آکر موت کی تمنا کر رہا تھا۔ اتنے میں ایک دن میں نے انہیں دیکھا کہ وہ بہت

سے اڑھے شکار کر کے لائے ہیں، اور ان کے سر اور دم کاٹ کر انہیں بھون رہے ہیں۔ میں نے دل میں کہا کہ یہ لوگ اڑھوں کے کھانے کے عادی معلوم ہوتے ہیں، لیکن اگر میں کھالوں تو مراؤں، ساتھ ہی مجھے خیال آیا کہ اگر میں مر گیا تو اس المناک زندگی سے نجات مل جائے گی۔ چنانچہ میں نے ان سے وہ بھٹا ہوا اڑھہ کھانے کو مانگا انہوں نے میری طرف پھینک دیا۔ میں اسے کھا گیا۔ اس کا کھانا تھا کہ مجھے زبردست نیند آئی۔ اور جب میں بیدار ہوا تو پیسے سے شرابور تھا۔ اور شدید حملی ہو رہی تھی۔ اس کے بعد مجھے سو سے بھی زائد مر جبہ ابکائیاں آئیں، یہاں تک کہ صبح ہوتے ہوئے میرا پھولا ہوا پیٹ پچک گیا۔ پھر میں نے ان لوگوں سے کوئی کھانے کی چیز مانگی اور چند روز میں بالکل شفا یاب ہو گیا۔

(حیاء المؤمنین، ص ۳۱، ج ۱)

## حضرت عمر بن عبد العزیزؓ کا ایک خط

حضرت عمر بن عبد العزیزؓ نے اپنے ایک گورنر کو خط میں لکھا :

اما بعد فقد امكنتك القدرة من ظلم العباد، فاذا هممت بظلم احد فاذكر  
قدرة الله عليك واعلم انك لا تأتي الى الناس شيئا الا كان ذاك بلا عنهم باقيا عليك و  
اعلم ان الله تعالى اخذ لمظلومين من الظالمين، و الاسلام -  
(احياء العلوم المنقرض الى، بحث توبه، ص ۵۵، ج ۲)

”محمد و ملوٰۃ کے بعد۔ ہمیں بدلوں پر ظلم کرنے کی قدرت حاصل ہو گئی ہے، لیکن جب بھی کسی شخص پر ظلم کرنے کا ارادہ کرو تو یہ سوچ لیا کرو کہ اللہ تعالیٰ کو تم پر کتنی قدرت حاصل ہے! اور یاد رکھو کہ تم عام لوگوں پر جو آفت بھی مسلط کرو گے وہ ان سے تو ایک نہ ایک دن ٹل جائے گی لیکن تمہارے اعمال نامے میں ہمیشہ باقی رہے گی۔ اور یاد رکھو کہ اللہ تعالیٰ ظالموں سے مظلوموں کا حق لے کر رہے گا۔ والسلام۔“

## قرآن کریم کی تعلیم

امام ابو عبد الرحمن مسلمیؒ مشہور تابعی ہیں۔ اور اگرچہ وہ تفسیر، حدیث اور دوسرے

علوم و غیب میں بڑے اونچے مرتبے کے حامل تھے۔ لیکن انہوں نے ساری عمر کوفہ کی جامع مسجد کے اندر قرآن کریم پڑھانے پر گزاری اور چالیس سال تک لوگوں کو قرآن کریم (حفظ و تاہود اور تجوید و قراءت) پڑھاتے رہے۔ کسی نے وجہ پوچھی تو فرمایا کہ حضرت عثمان رضی اللہ عنہ نے مجھے آنحضرت صلی اللہ علیہ وسلم کا یہ ارشاد سنایا تھا کہ:-

خیرکم من تعلم القرآن وعلمہ تم میں بہترین شخص وہ ہے جو قرآن کو سیکھے اور سکھائے فرمایا کہ اس حدیث نے مجھے یہاں ٹھہرا رکھا ہے۔

(النشر فی القراءات العشر لابن الجزری ص ۳ ج ۱، مطبوعہ دمشق ۳۵ھ)

## علامہ شاطبیؒ بنام امیر عز الدین

امیر عز الدین موسک وہ امیر ہیں جن کی درباری کی وجہ سے علامہ ابن حاجبؒ کے والد کا لقب (حاجب) مشہور ہوا۔ ایک مرتبہ انہوں نے قراءت کے مشہور امام علامہ شاطبیؒ کو اپنے پاس بلوانے کے لئے پیغام بھیجا۔ علامہ شاطبیؒ اس وقت اپنے شاگردوں کے حلقہ میں تشریف فرما تھے، آپ نے اپنے ایک شاگرد سے کہا کہ امیر کے نام میری طرف سے جواب میں لکھ دو کہ:-

قُلْ لِلَّهِ مِيقَاتُ حَقِّهِ مِنْ تَابِعِ فَطِنِ بَيْنِهِ  
إِنَّ الْفَقِيهَ إِذَا آتَى أَبْوَابَكُمْ، لَا خِيَرَةَ فِيهِ

یعنی: ”امیر سے جا کر ایک بیدار مغز، ہوشمند اور خیر خواہ انسان کا یہ پیغام پہنچا دو کہ جب کوئی فقیہ ہمارے دروازوں پر جانے لگے تو اس میں کوئی بھلائی باقی نہیں رہتی۔“  
(الرجح المکمل۔ نواب صدیق حسن خان مرحوم ص ۹۸)

## دل کی دوائیں

حضرت ابراہیم خواص رحمۃ اللہ علیہ صوفیاء کرام میں بڑے اونچے مرتبے کے بزرگ ہیں، وہ ارشاد فرماتے ہیں کہ دل کی دوائیں پانچ ہیں۔ (۱) قرآن کریم کو دیر کے ساتھ پڑھنا

(۲) خالی پیٹ رہنا (۳) رات کو تہجد پڑھنا (۴) سحری کے وقت اللہ کے حضور گڑ گڑانا اور (۵) صالحین کی صحبت اختیار کرنا۔ (تجیب المسلمین بکلام رب العالمین۔ کمال الدین الاداہی ص ۳۲۔ مبدع محمودیہ مصر ۱۳۵۸ھ)

## امام ابو یوسفؒ کے آخری لمحات

ابراہم بن الجراحؒ کہتے ہیں کہ میں امام ابو یوسفؒ کے مرض وفات میں ان کی عیادت کے لئے پہنچا تو دیکھا کہ ان پر غشی طاری ہے۔ تھوڑی دیر بعد انہوں نے آنکھیں کھولیں تو دیکھا کہ میں ان کے پاس بیٹھا ہوں۔ مجھے دیکھتے ہی انہوں نے سوال کیا۔  
”ابراہم! بتائیے حاجی کے لئے افضل طریقہ کون سا ہے؟ وہ پیدل رمی کرے یا سوار ہو کر؟“

میں نے عرض کیا: ”پیدل کرنا افضل ہے۔“

امام ابو یوسفؒ نے فرمایا: ”یہ درست نہیں۔“

”پھر سوار ہو کر رمی کرنا افضل ہو گا؟“ میں نے کہا۔

”نہیں! امام ابو یوسفؒ نے جواب دیا۔ ”یہ بھی درست نہیں۔“

پھر خود ہی فرمایا: ”جس رمی کے بعد کوئی اور رمی کرنی ہو اس کا پیدل کرنا افضل ہے اور جس کے بعد کوئی اور رمی نہ ہو اسے سوار ہو کر کرنا افضل ہے۔“

ابراہمؒ کہتے ہیں کہ مجھے مسئلہ معلوم ہونے سے زیادہ اس بات پر تعجب ہوا کہ ابو یوسفؒ ایسی بیماری کی حالت میں بھی غلطی نہ اکرے کہ کتنے شوقین ہیں؟ اس کے بعد میں ان کے پاس سے اٹھا اور ابھی دروازے تک بھی نہیں پہنچا تھا کہ گھر سے عورتوں کے رونے کی آواز آئی۔ معلوم ہوا کہ امام ابو یوسفؒ اپنے مالک حقیقی سے جا ملے ہیں۔

(معارف السنن لمولانا ابنتوریؒ، قلم، ص ۷۳، ۷۴، ج ۶ بحوالہ البحر الرائق وفتح القدیر)۔



## حضرت کعب بن زہیرؓ کی چادر

حضرت کعب بن زہیر رضی اللہ تعالیٰ عنہ ان صحابہ میں سے ہیں جو فتح مکہ کے وقت تک اسلام نہیں لائے تھے اور کفر کی حالت میں ان سے اہل اسلام کو بڑی تکلیفیں پہنچی تھیں، فتح مکہ کے بعد اسلام تو ان کے دل میں گھر کر گیا تھا لیکن ان حضرت صلی اللہ علیہ وسلم کی خدمت میں حاضر ہوتے ہوئے شربتے تھے۔ پھر لوگوں نے انہیں تسلی دی کہ حضورؐ کی خدمت میں پہنچ کر معافی مانگو گے تو آپؐ مشورہ معاف فرمادیں گے۔ اس پر انہوں نے حاضری کا ارادہ کیا اور ان حضرت صلی اللہ علیہ وسلم کی مدح میں وہ مشہور قصیدہ کہا جس کا مطلع یہ ہے کہ۔

بَإِتِّسَاعًا فَعَلَيْهِ الْيَوْمَ مَنُوبٌ  
مَعِيٍّ إِتْرَهَا، لَكُمْ يَفْذُ مَكْبُولٌ

یہ قصیدہ انہوں نے بارگاہ رسالت میں حاضر ہو کر خود آپؐ کو سنایا۔ آنحضرت صلی اللہ علیہ وسلم نے نہ صرف ان کی تمام پچھلی خطائیں معاف کیں بلکہ اپنی ایک چادر مبارک بھی انہیں انعام کے طور پر عطا فرمائی۔ اسی لئے اس قصیدہ کو ”قصیدۃ البرود“ (چادر والا قصیدہ) کہتے ہیں۔ (علامہ بوسیریؒ کا ایک اور قصیدہ بھی قصیدۃ برود کے نام سے مشہور ہے، اس کی وجہ دوسری ہے)۔

بہر کیف یہ چادر جو حضرت کعب بن زہیرؓ کو آنحضرت صلی اللہ علیہ وسلم سے بطور انعام ملی تھی، آخر دم تک حضرت کعبؓ کے پاس محفوظ رہی۔ حضرت معاویہ بن ابی سفیانؓ نے اپنی حکومت کے زمانہ میں حضرت کعبؓ سے یہ چادر خریدنی چاہی اور دس ہزار درہم کی پیش کش کی، لیکن کعبؓ نے فرمایا کہ میں رسول کریم صلی اللہ علیہ وسلم کے مبارک کپڑے کے مقابلہ میں کسی قیمت کو ترجیح نہیں دے سکتا۔ پھر جب حضرت کعبؓ کی وفات ہو گئی تو حضرت معاویہؓ نے ان کے وارثوں سے چالیس ہزار درہم میں خرید لی، حضرت معاویہؓ کے بعد یہ چادر بنو امیہ کے خلفاء میں بطور میراث منتقل ہوتی رہی۔ بنو عباس کے پہلے خلیفہ سفاحؓ نے اسے بنو امیہ سے تین سو تار میں خریدا اور پھر بنو عباس کے خلفاء میں محفوظ رہی، یہاں تک

کہ جب آناریوں کے ہاتھوں بغداد تباہ ہوا تو یہ چادر بھی تباہی لے گئے۔  
(معارف السنن ص ۶۵۳ بحوالہ سیرت حلبیہ وابن کثیر)

## خواب میں تلاوتِ قرآن کی تعبیریں

علامہ کمال الدین ادمیؒ لکھتے ہیں کہ اگر کوئی شخص خواب میں دیکھے کہ وہ قرآن شریف نامور پڑھ رہا ہے تو اس کی تعبیر یہ ہے کہ اسے عزت، فتح مندی اور خوشیاں حاصل ہوں گی۔ اور اگر حافظے سے تلاوت کرتا ہوا دیکھے تو یہ اس بات کی علامت ہے کہ اس کا کسی شخص سے عدالتی تنازعہ ہو گا اور اس کا دعویٰ صحیح ہو گا۔ نیز اس بات کی علامت ہے کہ وہ شخص امانت دار ہو گا، رقی القلب مومن ہو گا، لوگوں کو نیکیوں کا حکم دے گا اور برائیوں سے روکے گا اور جو شخص خواب میں دیکھے کہ وہ قرآن کریم کی تلاوت کر رہا ہے اور اس کے معنی بھی سمجھ رہا ہے تو یہ اس کی سلامتی، عقل کی دلیل ہے، اور جو شخص قرآن کریم ختم کرتے ہوئے دیکھے تو اس کی تعبیر یہ ہے کہ اسے دل کی کوئی مراد حاصل ہو گی اور اللہ تعالیٰ کی جانب سے بڑا ثواب ملے گا، اور جو شخص خواب میں دیکھے کہ اس نے قرآن کریم حفظ کر لیا ہے (جبکہ پہلے یاد نہیں تھا) تو اسے اپنے حالات کے مطابق کوئی اقتدار نصیب ہو گا، اور اگر کوئی شخص اپنے آپ کو قرآن کریم پڑھتے ہوئے دیکھے لیکن یہ معلوم نہ ہو کہ کون سی سورت یا کون سی آیت پڑھ رہا ہے تو اگر وہ بیمار ہے تو انشاء اللہ اسے شفا نصیب ہو گی، اور اگر وہ تاجر ہے تو اسے تجارت میں فائدہ ہو گا اور اگر کوئی شخص خواب میں دیکھے کہ وہ کسی اور سے قرآن کریم سن رہا ہے تو اس کی تعبیر یہ ہے کہ اس کا اقتدار (حسب حال) مضبوط ہو گا۔ خاتمہ بخیر ہو گا اور وہ مکاروں کی سازشوں سے محفوظ رہے گا اور جو شخص خواب میں دیکھے کہ وہ قرآن پڑھ رہا ہے اور لوگ سن رہے ہیں تو اس کی تعبیر یہ ہے کہ وہ کسی ایسے منصب پر فائز ہو گا جس میں اس کے احکام کی تعمیل کی جائے گی اور اگر کوئی شخص خواب میں قرآن کریم کو بگاڑ کر یا اس میں غلط واقع کر کے تلاوت کرتا ہوا دیکھے تو یہ اس کی بد حالی کی علامت ہو گا۔

(تجیب المسئلات بکلام رب العالمین ص ۷۲ و ۲۸۴ تعبیر المنام للشیخ عبد الغنی النابلسی)



## حضرت علامہ انور شاہ صاحب کشمیریؒ کے بعض عجیب واقعات

(۱) حضرت مولانا محمد انوری صاحب لاکل پوری رحمۃ اللہ علیہ جو حضرت انور شاہ صاحب کشمیری رحمۃ اللہ علیہ کے شاگرد ہیں، فرماتے ہیں کہ بھاول پور کے مقدمہ میں قادیانیوں کے ساتھ جو مشہور مناظر ہوا، اس میں قادیانی شاہ نے حضرت شاہ صاحبؒ سے سوال کیا کہ آپ نے فرمایا ہے کہ ہمارا دین متواتر ہے اور تواتر کی اقسام میں سے کسی ایک قسم کا مگر بھی کافر ہے لہذا آپ کو چاہیے کہ امام رازیؒ پر کفر کا فتویٰ دیں، کیونکہ فروع الرحمت شرح مسلم اثبوت میں علامہ بحر العلومؒ نے لکھا ہے کہ امام رازیؒ نے تواتر معنی کا انکار کیا ہے۔

مولانا انوریؒ فرماتے ہیں کہ اتفاق سے اس وقت ہمارے پاس وہ کتاب نہیں تھی، لیکن حضرت شاہ صاحبؒ نے برکت فرمایا۔

جج صاحب کلمے میں نے بیس سال ہوئے یہ کتاب دیکھی تھی، اب ہمارے پاس یہ کتاب نہیں ہے۔ امام رازیؒ یہ فرماتے ہیں کہ یہ جو حدیث ہے لا تجتمع امتی علی الضلالة یہ حدیث تواتر معنی کے رتبے کو نہیں پہنچی، اس حدیث کے تواتر معنی ہونے کا انکار فرمایا ہے نہ کہ تواتر معنی کے تحت ہونے کا۔ ان صاحب نے حوالہ پیش کرنے میں دھوکہ سے کام لیا ہے، ان سے کہو کہ عبارت پڑھیں، ورنہ میں ان سے کتاب لے کر عبارت پڑھتا ہوں، چنانچہ قادیانی شاہ نے عبارت پڑھی۔ بینہ وہی عبارت نقلی جو حضرتؒ نے پہلے حفظ سنائی تھی، جج خوشی سے اچھل پڑا۔ حضرت شاہ صاحبؒ نے فرمایا کہ جج صاحب! یہ صاحب ہمیں منہم (لا جواب) کرنا چاہتے ہیں، میں چو نکہ طالب علم ہوں۔ میں نے دو چار کتابیں دیکھ رکھی ہیں، میں انشاء اللہ منہم نہیں ہونے کا۔

(انوار انوری مؤلفہ مولانا محمد انوری صاحب رحمۃ اللہ علیہ ص ۳۲۳، ۳۲۴ مطبوعہ لاکل پور ۱۳۸۷ھ)

حضرت شاہ صاحبؒ نے فرمایا کہ میں دو سال کی عمر میں اپنے والد صاحب کے ہمراہ

ملہ مولانا محمد انوری صاحب رحمۃ اللہ علیہ نے یہی عمر لکھی ہے لیکن یہ بہت بعد معلوم ہوتی ہے ممکن ہے روایت یا کتابت میں کوئی سہوا ہو۔ بہر حال واقعہ بچپن کی بہت چھوٹی عمری کا ہے۔ م ت ر

مسجد میں جایا کرتا تھا ایک دن دیکھا کہ دو آن پڑھ نمازیوں میں مناظرہ ہو رہا ہے ایک کہتا تھا کہ عذاب رُوح اور بدن دونوں کو ہو گا۔ دوسرا کہتا تھا کہ عذاب رُوح ہی کو ہو گا۔ جو کہتا تھا کہ عذاب رُوح اور بدن دونوں کو ہو گا اس نے مثال دی کہ ایک باغ میں ایک ٹائیٹا اور دوسرا

لنگڑا چوری کے خیال سے گئے۔ لنگڑا کہنے لگا کہ میں ٹانگ سے چل نہیں سکتا، ٹائیٹا کہتا ہے کہ میں پھلوں کو دیکھ نہیں سکتا۔ آخر یہ فیصلہ ہوا کہ ٹائیٹا لنگڑے کو اپنے کندھے پر اٹھالے اور لنگڑا پھل توڑے، اتنے میں اگر باغبان آگیا تو وہ دونوں کو ہی گرفتار کرے گا۔

حضرت شاہ صاحبؒ فرماتے ہیں کہ میں نے اس شخص کی یہ بات سُن لی، پھر ایک زمانہ دراز گزرا میں تذکرۃ القریٰ دیکھ رہا تھا اس میں یہی مثال حضرت عبداللہ بن عباس رضی اللہ عنہما سے منقول تھی۔ میں اس کو پڑھ کر اُس آن پڑھ کی فطرتِ سلیمہ پر حیران رہ گیا کہ کیا صحیح جواب دیا! (انوار انوری ص ۳۴)

(۳) ایک دفعہ حضرت شاہ صاحبؒ کشمیر تشریف لے جا رہے تھے بس کے انتظار میں سیالکوٹ کے اڈے پر تشریف فرما تھے وہاں ایک پادری آیا اور کہنے لگا کہ آپ کے چرے سے یہ معلوم ہوتا ہے کہ آپ مسلمانوں کے بڑے عالم دین ہیں۔ فرمایا: 'نہیں! میں ایک طالب علم ہوں۔ اس نے کہا کہ آپ کو اسلام کے حقائق علم ہے؟ فرمایا: 'کچھ کچھ۔' پھر ان کی صلیب کے حقائق فرمایا کہ تم غلط سمجھے ہو۔ اس کی یہ شکل نہیں ہے۔ پھر نبی کریم صلی اللہ علیہ وسلم کی نبوت پر چالیس دلائل دیئے۔ دس قرآن سے، دس تورات سے دس انجیل سے اور دس عقلی۔ (ایضاً ص ۳۶)

(۴) حضرت شاہ صاحبؒ نے ایک مرتبہ سنایا کہ علامہ ابن جریر طبریؒ دس حدیث دے رہے تھے کوئی رئیس آیا اور حضرتؒ کی خدمت میں اشرافیوں کی تھیلی پیش کی اور رکھ کر جانے لگا۔ ابن جریر رحمۃ اللہ علیہ نے اٹھا کر تھیلی کو پھینک دیا۔ تھیلی پھٹ کر بنار ادرہ ادرہ بکھر گئے، اور رئیس ان کے پیچھے دوڑنے لگا۔ حضرت ابن جریرؒ نے فرمایا: جب تم نے یہ اشرافاں مجھے دیدی تھیں تو اب تم جمع کس لئے کرتے ہو؟ اب تو یہ تمہاری ملکیت نہیں رہی۔

(ایضاً ص ۴۰)

## حضرت ہستی بن مخلدؒ ایک مستجاب الدعوات بزرگ

حضرت ہستی بن مخلدؒ (متوفی ۷۶۷ھ) اندلس کے مشہور محدثین میں سے ہیں۔ حدیث میں انکی سند اہل علم میں معروف ہے۔ یہ بلند پایہ محدث ہونے کے علاوہ نہایت عابد و زاہد اور مستجاب الدعوات بزرگ تھے۔ ایک مرتبہ ان کے پاس ایک عورت آئی اور کہنے لگی کہ میرے بیٹے کو فرنگیوں نے قید کر رکھا ہے اس کی وجہ سے میری راتوں کی نیند حرام ہے۔ میرا ایک چھوٹا سا گھر ہے میں چاہتی ہوں کہ اسے فروخت کر کے اپنے بیٹے کا فدیہ ادا کروں اور اسے قید سے چھڑا دوں، آپ کسی سے فرمادیجئے کہ وہ میرا گھر خرید لے، اس لئے کہ میرے دل کا سکون اور راتوں کا چین رخصت ہو چکا ہے۔

حضرت ہستی بن مخلدؒ نے اس کی فریاد سنی تو اس سے کہا کہ ”تم جاؤ میں تمہارے معاملہ میں غور کروں گا۔“ اس کے ساتھ ہی وہ سر جھکا کر بیٹھ گئے اور اسکی رہائی کے لئے دعا کرتے رہے اس واقعے کو زیادہ عرصہ نہیں گزرا تھا کہ وہی عورت پھر واپس آئی اس مرتبہ اسکا بیٹا اس کے ساتھ تھا۔ وہ کہنے لگی۔

”اس سے سنئے کہ اس کے ساتھ کیا عجیب واقعہ پیش آیا“ حضرت ہستیؒ نے واقعہ پوچھا کہنے لگا۔ ”مجھے بادشاہ افرنگ کے ان قیدیوں میں شامل کر دیا گیا تھا جو پابہ زنجیر بادشاہ کی خدمت کرتے تھے۔ ایک دن میں اپنی منوفہ خدمت انجام دینے کے لئے جا رہا تھا پاؤں میں زنجیر پڑی ہوئی تھی اچانک چلتے چلتے زنجیر پاؤں سے گر پڑی مجھ پر جو سپاہی متعین تھا وہ مجھے گالیاں دینے لگا کہ پاؤں سے زنجیر کیوں نکالی؟ میں نے کہا کہ خدا کی قسم! مجھے پتہ بھی نہیں کہ یہ زنجیر میرے پاؤں سے کیسے نکلی ہے؟ اسپر انہوں نے لوہار کو بلا کر دوبارہ میرے پاؤں میں پنا دی اور اس مرتبہ اس کی یمنیں خوب اچھی طرح مضبوط گاڑ دی گئیں لیکن اسکے فوراً بعد میں اٹھ کر چلتے لگا تو زنجیر پھر گر پڑی۔ انہوں نے پھر اسے باندھا لیکن پھر چلا تو پھر گر گئی۔

وہ لوگ بڑے حیران ہوئے اور اپنے راہبوں سے اسکی وجہ پوچھی تو انہوں نے کہا کہ کیا اسکی ماں زندہ ہے؟ میں نے کہا ہاں! انہوں نے کہا کہ ایسا معلوم ہوتا ہے کہ اس نے دعا کی ہے اور اس کی دعا قبول ہو گئی ہے۔ پھر راہبوں نے متعلقہ لوگوں کو مشورہ دیا کہ اب اسے

چھوڑ دیا جائے چنانچہ انہوں نے مجھے چھوڑ دیا اور میں بلا واسطہ میں پہنچ گیا۔“  
حضرت قتی بن محمدؒ نے زنجیر کرنے کا وقت پوچھا تو یہ ٹھیک وہ وقت تھا جب وہ اس کی  
رہائی کے لئے دعا کر رہے تھے۔ (الہدایہ والنبایۃ ص ۷۷ ج ۱)

## بایزید، سطاویؒ کا ایک مقولہ

حضرت بایزید، سطاویؒ (متوفی ۱۱۳۸ھ) مشہور صوفیاء میں سے ہیں ان کا مقولہ ہے کہ نہ  
”اگر تم کسی شخص کو دیکھو کہ وہ اعلیٰ درجہ کی کراحتوں کا مظاہرہ کر کے ہوا میں اُڑ رہا  
ہے تب بھی اس کے دھوکہ میں نہ آؤ جب تک یہ نہ دیکھ لو کہ احکام شریعت اور حفظِ حدود  
کے معاملہ میں اس کا کیا حال ہے؟“ (ایضاً ص ۳۵ ج ۱)

## ایک نصرانی کا کلمہ حکمت

علامہ سید رشید رضا مصری مرحوم لکھتے ہیں کہ طرابلس شام میں عیسائیوں کے ایک  
مقتدر رہنما اسکندر کا ستغلیس تھے وہ وہاں روس اور جرمنی دونوں کے قوفصل کی حیثیت سے  
کام کر رہے تھے۔ میں اس وقت تعلیم حاصل کر رہا تھا اور اپنے والد کے ایک کام سے ان  
کے پاس گیا اس موقع پر دوران گفتگو میں انہوں نے اسلام اور عیسائیت کے قتائل کے سلسلے  
میں ایک ایسی بات کہی جو میں کبھی بھول نہیں سکتا۔ وہ کہنے لگے۔  
”اسلام کی خوبیاں پھاڑوں کی طرح عظیم پایہ بلند مرتبہ اور معظّم ہیں لیکن تم لوگوں  
نے انہیں اس طرح دفن کر رکھا ہے کہ نہ وہ کسی کو نظر آتی ہیں نہ انکا پتہ چلتا ہے اور ہمارا  
حال یہ ہے کہ ہمارے پاس اپنے دین عیسائیت کی خوبیاں نہایت تھوڑی اور وہ بھی بہت مدّھم  
ہیں لیکن ہم نے انہیں ”مسیحیت کے فضائل“ کے نام سے پھیلا پھیلا کر دنیا بھر دی ہے“  
(الوحی الہمدی: سید رشید رضا ص ۵۰ مطبعة المنار مصر ۱۳۵۳ھ)

## حضرات حسینؑ کا اندازِ تبلیغ

علامہ کردوبیؒ نقل کرتے ہیں کہ آنحضرت صلی اللہ علیہ وسلم کے مقدّس نواسے

حضرت حسنؑ اور حضرت حسینؑ نے ایک مرتبہ دریائے فرات کے کنارے ایک بوڑھے دیہاتی کو دیکھا کہ اس نے بڑی جلدی جلدی وضو کیا، اور اسی طرح نماز پڑھی، اور جلد بازی میں وضو اور نماز کے مسنون طریقوں پر کوتاہی ہو گئی۔ حضرات حسینؑ اُسے سمجھانا چاہتے تھے، لیکن اندیشہ یہ ہوا کہ یہ عمر رسیدہ آدمی ہے اور اپنی غلطی سکر کہیں مشتعل نہ ہو جائے۔ چنانچہ دونوں حضرات اس کے قریب پہنچے اور کہا کہ نہ ”ہم دونوں جوان ہیں، اور آپ تجربہ کار آدمی ہیں، آپ وضو اور نماز کا طریقہ ہم سے بہتر جانتے ہوں گے۔ ہم چاہتے ہیں کہ آپ وضو کر کے اور نماز پڑھ کر دکھائیں، اگر ہمارے طریقے میں کوئی غلطی یا کوتاہی ہو تو بتا دیجئے گا۔“ اس کے بعد انہوں نے سنت کے مطابق وضو کر کے نماز پڑھی۔ بوڑھے نے دیکھا تو اپنی کوتاہی سے توبہ کی، اور آئندہ یہ طریقہ چھوڑ دیا۔

(مناقب الامام الاعظم للکدوری، ص ۳۹ و ۴۰ ج ۱۔ طبع دائرة المعارف دکن ۱۳۳۲ھ)

## خلیفہ منصور کی خواہش

خلیفہ منصور دولت عباسیہ کے مشہور خلفاء میں سے ہے، اس کی حدود سلطنت انتہائی وسیع تھیں اور ہر طرح کا عیش و آرام میسر تھا۔ حافظ ابن عساکرؒ محمد بن سلامؒ حمی کے حوالہ سے نقل کرتے ہیں کہ ایک روز کسی نے اس سے پوچھا: ”امیر المؤمنین! ایادینا کی لذتوں میں سے کوئی لذت ایسی باقی ہے جو آپ کو حاصل نہ ہوئی ہو؟“ اور آپ کو اس کی خواہش ہو؟“ منصور نے سوچ کر جواب دیا۔ ”ہاں! ایک آرزو اب بھی میرے دل میں باقی ہے، اور وہ یہ کہ میں کسی بڑے تجربے میں بیٹھا ہوں، میرے ارد گرد علم حدیث کے طلباء ہوں، اور مجھ سے سُن مَن کرا حدیثِ قلبند کر رہے ہوں، اور کوئی مجھ سے پوچھے کہ: ”بھی آپ نے کون سے راوی کا نام لیا تھا؟“ اور میں جواب میں کہوں کہ جَدِّنا فلان، قال حدِّثنا فلان، قال حدِّثنا فلان عن رسول اللہ صلی اللہ علیہ وسلم۔“

یہ ایک خلیفہ اور ملک کے سب سے زیادہ بااقتدار انسان کی خواہش تھی، اور خواہش بھی ایسی نہ تھی جسے خلیفہ کے چشم و ابرو پر نگاہ رکھنے والے پوری نہ کر سکتے، چنانچہ اگلے دن صبح کو خلیفہ کے مصاحبین، وزراء کے بیٹے اور درباری قسم کے لوگ قلم دوات اور کاغذوں

کے تختے لیکر خلیفہ کے پاس پہنچ گئے اور درخواست کی کہ آپ احادیث سنائیں، ہم لکھیں گے۔ خلیفہ علم حدیث سے اتنا ناواقف نہیں تھا کہ انہیں چند احادیث سند کے ساتھ نہ لکھوا سکے، لیکن جب اپنے مصاحبوں کو قلم دوات اور کاغذ لئے دیکھا تو اس نے مسکرا کر کہا: ”تم کہاں اور علم حدیث کے طلباء کہاں؟ اُسے علم حدیث کے طالب علم تو وہ ہوتے ہیں جن کے کپڑے انہماک کی وجہ سے میلے ہو گئے ہوں، جن کے پاؤں پیدل چلتے چلتے پھٹ گئے ہوں، جن کے بال عریم القرمصی کی وجہ سے بڑھ گئے ہوں، اور جنہوں نے سفر کر کے چاروں اقل چھان مارے ہوں۔“

(تاریخ الخلفاء للسیوطی۔ ترجمہ ابی جعفر المنصور ص ۷۷)

## امام شاذکونیؒ کی مغفرت

حافظ شمس الدین سخاویؒ تحریر فرماتے ہیں کہ مشہور محدث امام ابویوب سلیمان بن داؤد شاذکونیؒ (متوفی ۴۳۳ھ) کو کسی نے ان کی وفات کے بعد خواب میں دیکھا اور پوچھا کہ: ”اللہ تعالیٰ نے آپ کے ساتھ کیا معاملہ فرمایا؟“ انہوں نے جواب دیا کہ ”اللہ نے میری مغفرت فرمادی۔“ پوچھا کہ ”کس عمل کی بنا پر؟“ انہوں نے جواب میں فرمایا کہ ”ایک روز میں اصفہان جا رہا تھا راستہ میں زور کی بارش شروع ہوئی مجھے سب سے زیادہ فکر اس بات کی تھی کہ میرے ساتھ کچھ کتابیں ہیں، اگر وہ ضائع ہو گئیں تو میری ساری پونجی لٹ جائیگی، قریب میں کوئی ایسا سائبان یا چھت نہ تھی جس کے نیچے پناہ لی جاسکے، چنانچہ میں نے اپنے جسم کو دوہرا کر کے کتابوں پر سایہ کر دیا، تاکہ وہ حتی الامکان بارش سے محفوظ رہیں، بارش ساری رات جاری رہی اور میں ساری رات اسی حالت میں بیٹھا رہا۔ صبح کے وقت بارش ٹرکی اور میں سیدھا ہوا، اللہ تعالیٰ نے اس عمل کی وجہ سے میری مغفرت فرمادی۔“

(صفات من مبرالحماء علی شذائذ التحصیل، للشیخ عبدالفتاح ابی غدة ص ۷۶ بحوالہ فتح المغیث للخواویص ص ۱۵)



## ایک قدیم سندھی عالم کا کلمہ حکمت

امام ابو نصر فتح بن عبداللہ سندھی ”دوسری صدی ہجری کے اُن علماء میں سے ہیں جو سندھی نژاد تھے، اور سندھ میں مسلمانوں کے داخلے کے بعد مشرف بہ اسلام ہوئے تھے اور مسلمان ہونے کے بعد تفسیر حدیث، فقہ اور کلام کے مسلم عالم بنائے گئے، علامہ سمعانی نے ان کا یہ واقعہ سند کے ساتھ نقل کیا ہے۔

عبداللہ بن حسین کہتے ہیں کہ ایک روز ہم ابو نصر سندھی کے ساتھ دُھول اور کچڑ میں آئی ہوئی زمین پر چلے جا رہے تھے، اُن کے بہت سے معتقدین بھی ساتھ تھے۔ ہم نے دیکھا کہ ایک عرب شہزادہ دھوٹی کی حالت میں زمین پر خاک اور کچڑ میں لت پت پڑا ہے، اس نے ہماری طرف نظر اٹھا کر دیکھا تو ابو نصر نے منہ قریب کر کے اسکو سونگھا اس کے منہ سے شراب کی بدبو آ رہی تھی۔ شہزادے نے ابو نصر سے کہا۔

”او غلام! میں جس حالت میں پڑا ہوں تم دیکھ رہے ہو، لیکن تم ہو کہ اطمینان سے چلے جا رہے ہو۔ اور اتنے سارے لوگ تمہارے پیچھے پیچھے ہیں؟“ ابو نصر نے بے باکی سے جواب دیا؟

”شہزادے! جانتے ہو اسکی کیا وجہ ہے؟ بات یہ ہے کہ میں نے تمہارے آباؤ اجداد ”صحابہ و تابعین“ کی پیروی شروع کر دی ہے اور تم میرے آباؤ اجداد (کافروں کے) نقش قدم پر چل پڑے ہو۔“

(الانساب للسمعانی ”ورق ۳۳۳ و معجم البلدان ص ۳۶۷ ج ۳ ماخوذ از فقہائے ہند مرتبہ محمد اسحاق بھٹی ص ۸۰ و ۸۱ ج ۱)

## مولائے اسلام دیوبلی راجہ داہر کے دربار میں

محمد بن قاسم ۹۳ھ میں سندھ آئے اور ان سے ملاقات کرتے ہی بعض لوگ حلقہ اسلام میں داخل ہو گئے ان میں سے ایک صاحب مولائے اسلام تھے جنکو تاریخ میں ”مولائے اسلامی“ مولائے دیوبلی اور مولائے اسلام دیوبلی کے مختلف ناموں سے یاد کیا جاتا ہے۔ یہ محمد بن قاسم کے ہاتھ پر مسلمان ہوئے نہایت ذہین اور سمجھدار تھے، معلوم ہوتا ہے کہ یہ پہلے سے پڑھے لکھے تھے اور راجہ داہر کے سرکاری حلقوں میں معروف۔ انہوں نے

اسلامی تعلیم بہت جلد حاصل کر لی جسکی وجہ سے محمد بن قاسمؒ کے نزدیک بھی قابلِ اعتماد سمجھے جانے لگے۔ عربی زبان پر بھی انہوں نے بہت تھوڑے عرصے میں عبور حاصل کر لیا تھا۔ چچ نامہ کی روایت کے مطابق جب محمد بن قاسمؒ نے وادی سندھ میں قدم رکھا اور حالات کا جائزہ لیا تو اپنے ایک شامی مشیر کو قاصد کی حیثیت سے دآہر کے پاس بھیجا اور ترجمان کے طور پر ”مولائے اسلام“ کو ان کے ساتھ روانہ کیا۔ یہ راجہ دآہر کے پاس پہنچے تو مروجہ درباری آداب بجالائے بغیر اور راجہ کو سرجھکا کر سلام کئے بغیر بیٹھ گئے۔

راجہ دآہر مولائے اسلام کو جانتا تھا، لیکن اسے یہ معلوم نہ تھا کہ وہ مسلمان ہو چکے ہیں چنانچہ اس نے سلام و کورنش کے تقاضے پورے کرنے کی وضاحت طلب کرتے ہوئے پوچھا۔

”تم نے درباری قواعد و آداب کیوں پورے نہیں کئے؟ ایسا معلوم ہوتا ہے کہ تمہیں کسی نے اس سے زبردستی روک دیا ہے؟“

مولائے اسلام نے جواب دیا: ”میں اسوقت تمہارے مذہب میں داخل تھا، لہذا.... درباری نوعیت کے آدابِ نیاز و بندگی پر عمل کرنا مجھ پر واجب تھا، لیکن اب میں اسلام کی عزت حاصل کر چکا ہوں اور میرا تعلق بادشاہِ اسلام سے قائم ہو چکا ہے۔ اب کسی کافر کے آگے سرجھکانا میرے لئے ضروری نہیں۔“

راجہ دآہر کو اس جواب کی توقع نہ تھی، وہ غضبناک ہو کر بولا۔

”اگر تو قاصد نہ ہوتا تو میں تجھے اتنی سزا دیتا کہ لوگ تجھے موت کے گھاٹ اتار دیں۔“  
مولائے اسلام نے اطمینان سے جواب دیا۔ ”اگر تو مجھے قتل بھی کرا دے تو اس سے عربوں کو کوئی نقصان نہ پہنچے گا۔ میرے خون کا انتقام لینے والے موجود ہیں جن کا ہاتھ تیرے دامن تک ہر حال میں پہنچ کر رہے گا۔“

(چچ نامہ ص ۱۳۶ اور ۱۳۷ ماخوذ از فتمائے ہند ص ۳۳ تا ۶۵ ج ۱)

## ہندوستان آنے والے صحابہؓ

کتبِ تاریخ سے معلوم ہوتا ہے کہ ہندوستان میں رسول اکرم صلی اللہ وسلم کے

بچیس صحابہ کرام تشریف لائے ہیں، بارہ حضرت عمرؓ کے عہد میں، پانچ حضرت عثمانؓ کے عہد خلافت میں تین حضرت علیؓ کے زمانے میں چار حضرت معاویہؓ کے دورِ حکومت میں اور ایک یزید بن معاویہ کے زمانہ میں۔ ان میں مخزن بن بھی ہیں اور مدرکین بھی، مخزن بن سے مراد وہ حضرات ہیں جنہوں نے زمانہ جاہلیت بھی پایا اور زمانہ اسلام بھی، لیکن آپؐ کی زیارت نہ کر سکے اور مدرکین وہ ہیں جنہوں نے صرف حضور صلی اللہ علیہ وسلم کا زمانہ پایا ہو، لیکن زیارت نہ کی ہو۔

(ماخوذ از نقضائے ہند ص ۱۰۷ و ۱۰۸)

## سندھ کے ایک گمنام عالم اور مفسر

ابو محمد حسن بن عمرو بن حمویہ بن حرام بن حمویہ نجدی کہتے ہیں کہ میں ۲۸۸ھ میں سندھ کے مشہور شہر منصورہ میں مقیم تھا کہ وہاں کے بعض ثقہ لوگوں نے مجھے بتایا کہ ۲۷۰ھ میں عبد اللہ بن عمر ہباری سندھ کا والی مقرر ہوا۔ اس کا دار السلطنت منصورہ تھا۔ ۲۷۰ھ ہی میں سندھ کے ایک شرار دور (غالباً یہ روہڑی کا قدیم نام ہے) کے ہندو راجہ نے (جس کا نام مہوک ابن راتک تھا) منصورہ کے حاکم عبد اللہ بن عمر ہباری سے درخواست کی کہ اس کو سندھی زبان میں مذہب اسلام کی بنیادی تعلیم سے متعلق معلومات قلم بند کر کے بھیجی جائیں۔ عبد اللہ بن عمر ہباری نے ایک شخص کو بلایا جو اصلاً عراق کا باشندہ تھا، مگر اس کی پرورش اور تعلیم و تربیت منصورہ میں ہوئی تھی۔ وہ نہایت ذہین اور سمجھدار آدمی تھا اور اس ملک کی متعدد زبانوں سے واقفیت رکھتا تھا۔ عبد اللہ نے اس کے سامنے راجہ کی خواہش بیان کی۔ چنانچہ اس عالم نے ایک قصیدہ تیار کیا اور اس میں تمام اسلامی تعلیمات بیان کیں۔ عبد اللہ نے یہ قصیدہ راجہ مہوک کے پاس بھیج دیا۔ راجہ نے یہ قصیدہ سنا تو بہت خوش ہوا اور عبد اللہ سے اس شاعر اور عالم کو اپنے دربار میں بھیجے کی درخواست کی۔ عبد اللہ نے اس کو بھیج دیا۔ وہ تین سال وہاں مقیم رہا اور اس اثناء میں راجہ اس سے بہت خوش رہا۔

۳۷۰ھ میں وہ عالم والی سندھ عبد اللہ سے ملا۔ عبد اللہ نے اس سے راجہ کے متعلق کچھ سوالات کئے تو اس نے بتایا کہ جس وقت میں وہاں سے چلا ہوں، اس وقت وہ صدقِ دل

سے اسلام قبول کر چکا تھا لیکن حکومت چمن جانے کے خوف سے اس کا اظہار نہیں کرتا تھا۔ اس عالم نے راجہ سے متعلق بہت سے واقعات بیان کئے اور بتایا کہ راجہ نے اس سے سندھی زبان میں قرآن مجید کی تفسیر لکھنے کی فرمائش کی۔ وہ روزانہ چند آیات کی تفسیر کر کے اس کو سناتا جاتا۔ جب وہ سورۃ یسین کی اس آیت پر پہنچا: **تَبٰرَکَ الَّذِیْ عَلَّمَ الْقُرْاٰنَ ۝ عَلَّمَ بِالْقَلَمِ ۝ عَلَّمَ الْاِنْسَانَ مَا لَمْ يَعْلَمِ** (یعنی وہ کافر کہتا ہے کہ گلی سڑی ہڈیوں کو کون زندہ کرے گا) اور اس کا ترجمہ سنایا اور تفسیر بیان کی تو راجہ اس وقت جواہرات سے مرصع سونے کے تخت پر بیٹھا تھا۔ اس نے کہا ”ایک دفعہ پھر اس کی تفسیر بیان کرو“ چنانچہ دوبارہ تفسیر بیان کی گئی تو وہ فوراً تخت سے نیچے اتر اور چند قدم چل کر پیشانی زمین پر رکھ دی۔ حالانکہ زمین پر پانی چھڑکا ہوا تھا اور وہ بہت تر ہو چکی تھی۔ راجہ اس قدر رویا کہ اس کے رُخساروں پر مٹی جم گئی۔ پھر اس نے سر اٹھایا اور کہا: ”بھیک بھی رب ہے جو انبی اور ابدی ہے“ اس کے بعد اس نے ایک مکان تیار کرایا۔ جہاں وہ تھائی میں روزانہ خدا کی عبادت کرتا اور وقت پر نماز پڑھتا تھا مگر لوگوں پر یہ ظاہر نہ کرنا کہ وہ تھائی میں سلطنت کے اہم معاملات پر غور کرتا ہے۔

(عجائب الهند - بزرگ بن شریار (مع فرانسیسی ترجمہ) ص ۲ تا ۴ طبع ۱۸۸۲ء منقول از فقہائے ہند - محمد اسحاق بھٹی ص ۸۹ تا ۹۰)

## محمود غزنوی اور شیخ ابوالحسن خرقانی

سلطان محمود غزنوی خراسان گئے تو وہاں کے مشہور بزرگ شیخ ابوالحسن خرقانی سے ملاقات کا شوق پیدا ہوا لیکن اس شرقی ملاقات کے ساتھ ساتھ انہیں یہ خیال آیا کہ میں خراسان میں شیخ خرقانی کی ملاقات کی غرض سے نہیں آیا۔ لہذا (ضمنی طور سے) اُن کی زیارت کو جانا سوجاؤب ہے، اُن سے ملاقات کا ارادہ ترک کر دیا۔ اسکے ایک عرصہ بعد غزنی سے صرف شیخ ہی کی زیارت کی غرض سے وہ خرقان آئے اور ایک شخص کو یہ پیغام دے کر بھیجا کہ بادشاہ ملاقات کے لئے غزنی سے آیا ہے اور تقاضائے اخلاق یہ ہے کہ آپ خانقاہ سے باہر تشریف لائیں اور بادشاہ کو زیارت کا موقع دیں۔ اس کے بعد قاصد سے کہا کہ شیخ باہر آنے سے انکار کریں۔ تو انہیں یہ فرمان خداوندی سنا دینا کہ:-

”يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ“

اے ایمان والو! اللہ کی اطاعت کرو اور رسول کی اطاعت کرو اور اپنے ذمہ داران امور کی اطاعت کرو۔“

قاصد نے شیخ کی خدمت میں سلطان کا پیغام پہنچایا۔ مگر شیخ نے خانقاہ سے باہر نکلنے سے انکار کر دیا اور بادشاہ کے ساتھ ملاقات کرنے سے معذرت چاہی۔ اس قاصد نے سلطان کی ہدایت کے مطابق مذکورہ بالا آیت کریمہ پڑھ کر سنائی جواب میں شیخ نے فرمایا۔

”مغذور وارودہ محمود لگو کہ در اطیعوا اللہ چنان مستقرم کہ از اطیعوا الرسول و جلالہ می ترم و باولی الامرہینکم نہ پروازم۔“

مجھے مغذور سمجھو اور محمود سے کہو کہ اب تک میں اے اللہ پر عمل کرنے میں اتنا محو ہوں کہ (اطاعت رسول) کا حق ادا نہیں کر سکا اور (ایمعو الرسول کے حکم کے معاملے میں شرمندگی محسوس کرتا ہوں۔ بھلا ایسی صورت میں اولوالامر کی اطاعت کی طرف کیسے متوجہ ہوں۔“

قاصد واپس آگیا اور اس نے شیخ کا جواب سلطان کو سنایا تو وہ من کر دو پڑے اور کہا کہ ”چلو! یہ ویسا شخص نہیں ہے جیسا ہم گمان کر رہے تھے۔“

اس کے بعد سلطان محمود غزنویؒ اس انداز سے شیخ کی خدمت میں حاضر ہونے کے لئے روانہ ہوئے کہ خود تو اپنے غلام ایاز کا لباس زیب تن کیا اور اپنا لباس ایاز کو پہنایا۔ اور دس کینڑوں کو غلاموں کے لباس میں ملبوس کر کے ساتھ لیا۔ جب یہ لوگ شیخ کی خدمت میں پہنچے اور ان کو سلام کیا تو شیخ نے سلام کا جواب دیا مگر تعظیم کے لئے کھڑے نہ ہوئے اور سلطان (جنہوں نے ایاز کا لباس پہن رکھا تھا) کی طرف مطلق توجہ نہ فرمائی، بلکہ ایاز کی طرف ملتفت ہوئے جو سلطان کے لباس میں ملبوس تھا۔ اس پر سلطانؒ نے (جو ایاز کا لباس پہنے ہوئے تھے) شیخ سے کہا: ”اس کی کیا وجہ ہے کہ آپ نہ تو بادشاہ کی تعظیم کے لئے کھڑے ہوئے نہ اس کی طرف التفات کیا، کیا فقر کے جال کی یہی کائنات ہے کہ بادشاہ کو اس طرح نظر انداز کر دیا جائے؟“ شیخ نے جواب دیا: ”ہاں! جال تو یہی ہے، لیکن تیرا مشاراؒ الیہ اس جال میں گرفتار نہیں۔ تو سامنے آ کہ اس جال کا سب سے بڑا شکار تو خود ہے۔“

سلطانؒ نے جب دیکھا کہ اصل حقیقت شیخؒ پر منکشف ہو چکی ہے تو موذّب ہو کر شیخ

کے سامنے بیٹھ گئے اور کچھ فرمانے کی درخواست کی۔ شیخ نے غلاموں کے لباس میں بیٹھی ہوئی کینوں کی طرف اشارہ کر کے حکم دیا کہ ان ناخرموں کو اس مجلس سے باہر بھیج دو۔ سلطان نے ان کو باہر جانے کا حکم دیا اور عرض کیا کہ حضرت بایزید، سلطان کا کوئی واقعہ سنائیے۔ شیخ نے کہا۔ بایزید کا فرمان ہے کہ ”جس نے مجھے دیکھ لیا وہ ظلم و ستم کی برائیوں سے محفوظ ہو گیا۔“

سلطان نے سوال کیا: ”یہ بات میری سمجھ میں نہیں آئی۔ کیا بایزید کا مرتبہ رسول اللہ صلی اللہ علیہ وسلم سے بھی زیادہ ہے، حضور کو دیکھنے والوں میں بھی لوگ اچھے نہ تھے، ابو جہل اور ابولسب نے بھی تو آپ کو دیکھا تھا، وہ کافر کے کافر ہی رہے۔ پھر بایزید کے دیکھنے والوں میں ہر عالم کیونکر اچھا انسان بن سکتا ہے؟“

شیخ نے سلطان کی بات سن کر کہا: ”محمود! اپنی بساط سے بڑھ کر بات نہ کرو، ادب ملحوظ رکھو، اس حقیقت کو خوب جان لو کہ رسول اللہ صلی اللہ علیہ وسلم کو صحابہ کرام کے سوا کسی نے نہیں دیکھا۔ کیا تم نے قرآن کریم کی یہ آیت نہیں سنی:-

وَرَأَاهُمْ يَنْظُرُونَ إِلَيْكَ وَهُمْ لَا يُبْصِرُونَ

اور آپ ان کو دیکھتے ہیں کہ گویا وہ آپ کو دیکھ رہے ہیں، حالانکہ وہ کچھ بھی نہیں دیکھتے۔“

سلطان کو شیخ کی یہ بات بہت پسند آئی اور عرض کیا۔ ”مجھے کوئی نصیحت فرمائیے۔“ فرمایا ”تمہیں چار چیزیں اختیار کرنا چاہئے۔ پرہیزگاری، نماز باجماعت، سخاوت اور شفقت۔“

اس کے بعد سلطان نے دعا کی درخواست کی۔ فرمایا میں پانچوں وقت نماز کے بعد یہ دعا کرتا ہوں اللھم اغفر للمؤمنین والمؤمنات (یا اللہ! مومن مردوں اور عورتوں کی مغفرت فرما) سلطان نے کہا: ”یہ دعا تو عام ہے، میرے لئے کوئی خاص دعا کیجئے۔“ فرمایا ”محمود! جاؤ، تمہاری عاقبت محمود ہو۔“

بعد ازاں سلطان نے اشرافیوں کا ایک توڑا پیش کیا۔ شیخ نے جو کی روٹی اس کے سامنے رکھی اور اسے کھانے کے لئے کہا۔ سلطان نے لقمہ توڑ کر منہ میں ڈالا تو احساس ہوا کہ روٹی بہت سخت ہے۔ ہر چند اسے چبایا، لیکن روٹی کا ٹکڑا نہ تو دانتوں سے کٹتا تھا اور نہ

حلق سے نیچے اترتا تھا۔ شیخ نے پوچھا: کیا یہ روٹی تمہارے حلق میں آسکتی ہے؟“ سلطان نے اثبات میں جواب دیا۔ فرمایا ”جس طرح ہماری یہ جو کی سوکھی روٹی تمہارے حلق سے نیچے نہیں اُترتی، اسی طرح تمہارا یہ اشرافیوں سے ہمراہ ہوا توڑا ہمارے حلق سے نیچے نہیں اُترتا۔ اس کو ہمارے سامنے سے اٹھاؤ۔ ہم اس کو ترک کر چکے ہیں۔

سلطان نے بطور یادگار شیخؒ سے کوئی چیز مانگی تو انہوں نے اپنا خرقہ عنایت فرمایا۔ سلطان جب شیخؒ کی مجلس سے رخصت ہونے کے لئے اٹھے تو شیخؒ ”بھی ان کی تعظیم کے لئے کھڑے ہو گئے۔ سلطان نے سوال کیا۔“ اس کی کیا وجہ ہے کہ جب میں آپ کے پاس آیا تھا تو آپ نے میری کوئی پروا نہ کی اور اب جانے لگا ہوں تو اٹھ کر کھڑے ہو گئے ہیں؟“ جب تم میرے پاس آئے تھے تو خدم و حشم تمہارے ساتھ تھے، تم غرور بادشاہت میں سرسخت تھے اور میرے استحقاق کی غرض سے آئے تھے اب تم عاجزی اور اکساری کے ساتھ واپس لوٹ رہے ہو۔“

(تاریخ فرشتہ ج ۱ ص ۳۳ و ۳۴ مطبوعہ بمبئی، منقول از فتھائے ہند ص ۱۰۹ تا ۱۳)

## مسلمانوں کی خونریزی اور فتنہ

حضرت عبداللہ بن عمرؓ حضرات میں سے ہیں جو مشاجرات کے زمانے میں کسی فریق کی موافقت یا مخالفت سے نیکو رہے۔ حضرت عثمانؓ کی شہادت کے بعد ان سے درخواست کی گئی کہ آپ میدان میں آئیے، ہم آپ کے ہاتھ پر لوگوں سے بیعت لیں گے، لیکن آپ نے باہمی خانہ جنگی کے خطرے سے انکار فرمایا، آپ کو دھمکیاں بھی دی گئیں، لیکن آپ اپنے موقف پر قائم رہے، ایک مرتبہ مشاجرات کے دوران لوگوں نے آپ سے آ کر کہا کہ: ”آپ خلافت سنبھال لیجئے، سب لوگ آپ کی خلافت پر راضی ہو جائیں گے۔“ آپ نے فرمایا کہ: ”اگر مشرق کے کسی شخص نے مخالفت کی تو کیا ہو گا؟ لوگوں نے کہا کہ ”ایسا شخص مار ڈالا جائے گا“ اور پوری اُمت کی بہتری کے لئے ایک شخص کا قتل کیا حیثیت رکھتا ہے؟“ آپ نے فرمایا کہ: ”خدا کی قسم! اگر ساری اُمت کے ہاتھ میں نیزے کا قبضہ اور میرے ہاتھ میں اس کی نوک ہو تب بھی میں ساری دنیا و مافیہا کے بدلے کسی مسلمان کا قتل

پسند نہیں کر سکتا۔“ (طبقات ج ۳ ص ۱۵۸)

چنانچہ مشاجرات کے زمانے میں آپ نے فریقین کے ساتھ تعلقات رکھے، لیکن کسی کا ساتھ نہیں دیا۔ حضرت عبداللہ بن زہیرؓ کے زمانے میں آپ ان کے اور ان کے مخالفین دونوں کے پیچھے نماز پڑھتے تھے۔ ایک مرتبہ کسی نے پوچھا کہ: ”آپ دونوں فریقوں کے ساتھ نماز پڑھتے ہیں، حالانکہ یہ ایک دوسرے کو قتل کر رہے ہیں؟“ آپ نے کیا حکیمانہ جواب دیا۔ فرمایا کہ: ”جب کوئی شخص سُبْحَیَّ عَلَی الصَّلَاةِ (نماز کے لئے آؤ) ککر مجھے بلاتا ہے تو میں اس کی دعوت قبول کر لیتا ہوں۔ جب کوئی شخص سُبْحَیَّ عَلَی الْفَلَاحِ (فلاح کی طرف آؤ) ککر پکارتا ہے۔ تو اس کی بات بھی مان لیتا ہوں، لیکن جب کوئی شخص سُبْحَیَّ عَلَی قَتْلِ أَخِيکُمْ الْمُسْلِمِ (اپنے مسلمان بھائی کو قتل کرنے کے لئے آؤ) ککر مجھے دعوت دیتا ہے تو میرا جواب ہوتا ہے کہ نہیں۔“ (ایضاً ص ۱۷۹ و ۱۸۰)

ایک مرتبہ کسی شخص نے آپ کو ان مشاجرات میں عملی حصہ لینے کی دعوت دی، اور قرآن کریم کے جہاد کے احکام یاد دلوائے، آپ نے جواب میں فرمایا:

إِنَّمَا قَاتِلْنَا حَتَّىٰ كَانُوا الدِّينَ لِلَّهِ وَلَمْ تَكُنْ فِتْنَةً وَأَنْتُمْ قَاتِلْتُمْ حَتَّىٰ  
كَانُوا الدِّينَ لِغَيْرِ اللَّهِ، وَحَتَّىٰ كَانَتْ فِتْنَةٌ۔ (طبقات ابن سعد ج ۳  
ص ۱۵۸)

”ہم نے قتال کیا ہے، یہاں تک کہ اللہ کا دین غالب ہو گیا،  
اور فتنہ باقی نہ رہا، اور تم لوگوں نے قتال کیا، یہاں تک کہ غیر اللہ کا  
دین غالب ہو گیا، اور فتنہ پیدا ہو گیا۔“

## ایک حکیمانہ مثال

اسی فتنے کے دور میں آپ نے اپنے طرز عمل کو بڑی بہترین مثال سے سمجھایا ہے  
فرماتے ہیں کہ

أَمَّا كَانَتْ فِتْنَةٌ كَمَثَلِ قَوْمٍ كَانُوا يَسِيرُونَ عَلَىٰ جَادَةٍ يَعْرِفُونَهَا، فَبَيْنَاهُمْ  
كَذَلِكَ إِذَا فَشِيَتْهُمْ مَسْحَابَةٌ وَظُلُمَةٌ، فَاخْذُ بَعْضًا مِنْهَا وَبَعْضًا تَمَالًا، فَأَخْطَأْنَا الطَّرِيقَ

وَأَقْنَاهُ حَيْثُ أَدْرَكَكَ فَذَلِكَ حَتَّى تَجْعَلَ عَنَّا ذَلِكْ حَتَّى أَبْصِرْنَا الطَّرِيقَ الْإِلَّاهِيَّ عَرَفْنَاهُ  
فَاخْذَنَاهُ فِيهِ إِنَّمَا هُوَ لَاءُ قَتِيَانٍ قَرِيشٍ يَتَقَاتِلُونَ عَلَى هَذَا السُّلْطَانِ وَعَلَى هَذَا الدُّنْيَا  
وَاللَّهُ مَا أَيْلَى أَلَّا يَكُونَ لِي مَا يَكُونُ فِيهِ بَعْضُهُمْ بَعْضًا بَعْلَى

یعنی اس قتلے کے معاملے میں ہماری مثال ایسی ہے جیسے کچھ لوگ ایک جانے پہچانے راستے پر  
چلے جا رہے تھے، اچانک ان پر گھٹا اور تاریکی چھا گئی، اب کچھ لوگ گھبرا کر دائیں طرف چلے  
گئے، اور کچھ بائیں طرف، لیکن ہم اسی جگہ کھڑے رہے جہاں ہم گھٹا چھانے کے وقت پہنچے  
تھے، یہاں تک کہ بادل چھٹے، اور روشنی ہوئی تو ہمیں وہی راستہ نظر آیا جس پر ہم نے چلنا  
شروع کیا تھا، چنانچہ ہم نے اس پر پھر چلنا شروع کر دیا۔ یہ قریش کے نوجوان اقتدار اور دنیا پر لڑ  
رہے ہیں۔ خدا کی قسم جس چیز کیلئے یہ ایک دوسرے کو قتل کرنے پر آمادہ ہیں وہ مجھے اپنے  
جوئے کے عوض بھی لینے کی فکر نہیں ہے۔

## اظہار الحق کے بارے میں ایک غیر مسلم کا تبصرہ

حضرت مولانا رحمت اللہ صاحب کیرانوی رحمۃ اللہ علیہ کی شہرہ آفاق کتاب اظہار  
الحق کا اردو ترجمہ (یا نبل سے قرآن تک) احقر کے حواشی کیساتھ منظر عام پر آچکا ہے اس  
کتاب کے بارے میں کسی انگریز صحافی کا یہ جملہ عمومی طور پر لوگوں کی زبان پر رہا ہے کہ بور  
”اگر یہ کتاب دنیا میں پڑھی جاتی رہی تو مذہب عیسوی کی ترقی بند ہو جائے گی۔“ احقر کو اس  
تبصرہ کے حوالہ کی تلاش تھی، مگر اس کے وسائل میسر نہیں تھے، احقر نے کتاب کے مقدمہ  
میں یہ جملہ حضرت مولانا محمد سلیم صاحب مہتمم مدرسہ صوفیہ مکہ مکرمہ کی کتاب ”ایک مجاہد  
معمار“ سے نقل کیا تھا، انہوں نے یہ جملہ لکھ کر اسے لندن کے اخبار ٹائمز کی طرف منسوب  
فرمایا ہے اور لکھا ہے کہ:-

”نواب حاجی اسماعیل خان صاحب مرحوم رئیس و تادی ضلع علی گڑھ نے مکہ معظمہ میں  
حضرت مولانا رحمت اللہ صاحب کو ”ٹائمز“ کا یہ تراشا خاص طور پر دیا تھا۔“

(ایک مجاہد معمار ص ۲۶)

اسی حوالہ کے اعتماد پر یہ جملہ میں اپنی تحریروں میں نقل کرتا رہا ہوں، لیکن پچھلے دنوں

محترم جناب ڈاکٹر محمد حمید اللہ صاحب نے اس۔۔ حوالہ کی تحقیق فرمائی اور ٹائمز کے ایڈیٹر سے معلوم کیا کہ کیا ایسا کوئی تبصرہ ان کے اخبار میں شائع ہوا ہے؟ اس پر ایڈیٹر نے نہ صرف لا علمی کا اظہار کیا بلکہ یہ بتایا کہ ان کے یہاں تبصروں کی فہرست مرتب کی جاتی ہے۔ اگر کوئی تبصرہ ہوا ہوتا تو ضرور مل جاتا۔ اس واقعہ کے بعد میں نے یہ جملہ اپنی تحریروں میں لکھنا چھوڑ دیا۔

اب گزشتہ مہینے برادر محترم جناب محمد حسن عسکری صاحب نے احقر کو ایک اقتباس مرحمت فرمایا جس کے بارے میں غالب گمان یہی ہوتا ہے کہ یہ وہی تبصرہ ہے جسے اب تک ٹائمز کے حوالہ سے بیان کیا جاتا رہا ہے۔ یہ مشہور مشرق گارساں و آسی کے مقالات کا ایک اقتباس ہے جس میں انہوں نے لکھا ہے۔

”کیمبرج کے شعبہٴ دینیات میں پادری ولیم صاحب نے بتایا کہ مشرق میں اسلام کی تبلیغ زور شور سے ہو رہی ہے قطیفیہ میں جو مذہبی مباحثے ہوئے ان میں مسلمانوں نے ایسی قابلیت دکھائی کہ بہت سے عیسائی فوراً مذہب بدلنے کو تیار ہو گئے۔ اس ضمن میں مقرر نے ایک نئی عربی کتاب کا ذکر کیا جس کا جواب مشرقی عیسائیوں سے نہ بن پڑا۔ اگر ان کی یہی حالت رہی تو اسلام کے حملے کا مقابلہ نہ کر سکیں گے۔“

(مقالات گارساں و آسی۔ مقالہ ۱۹۷۳ء مترجمہ پروفیسر عزیز احمد صاحب شعبہ انگریزی جامعہ عثمانیہ شائع کردہ انجمن ترقی اردو دہلی ۱۹۷۳ء جس زمانہ کا یہ مقالہ ہے یہ وہی زمانہ ہے جب اظہار الحق قطیفیہ سے شائع ہوئی تھی اس لئے مذکورہ عبارت میں عربی کتاب سے مراد ”اظہار الحق“ ہی ہو سکتی ہے۔)

## اشاعت اسلام کا اصل سبب ایک غیر مسلم کی نظر میں

ایڈورڈ بیسن راس نے جارج نیل کے انگریزی ترجمہ قرآن پر ایک مقدمہ لکھا ہے اس میں وہ رقم طراز ہیں۔

صدیوں سے اہل یورپ کو اسلام کے بارے میں جو معلومات حاصل ہو رہی ہیں وہ تقریباً تمام متعصب عیسائیوں کے ان بیانات پر مبنی ہیں جنہوں نے شدید غلط فہمیاں پیدا کی

ہیں۔ اسلام میں جو خوبیاں تھیں انہیں بالکل نظر انداز کر دیا گیا اور جو چیزیں اہل یورپ کی نگاہ میں اچھی نہ تھیں انہیں بڑھا چڑھا کر اور غلط تشریحات کے ساتھ پیش کیا گیا۔ تاہم یہ حقیقت کبھی فراموش نہیں کرنی چاہیے کہ محمد (صلی اللہ علیہ وسلم) کا وہ بنیادی عقیدہ جس کی انہوں نے تبلیغ کی، خواہ وہ تبلیغ عرب کے معاصر باشندوں کو کی ہو جو ستارہ پرست تھے، خواہ ایرانیوں کو کی ہو جو یزداں اور اہرمین پر ایمان رکھتے تھے، خواہ اہل ہند کو کی ہو، جو بت پرست تھے۔ اور خواہ ترکوں کو کی ہو جو عبادت کا کوئی مخصوص طریقہ نہیں رکھتے تھے، یہ تبلیغ ہر حال توحیدِ خداوندی کی تبلیغ تھی۔ اور ہمیں یہ بھی نہ بھولنا چاہیے کہ غازیوں کی کموار سے کہیں زیادہ اس عقیدے کی سادگی نے اشاعتِ اسلام میں اہم کردار ادا کیا۔“

(Ross Edward Denison : Introduction to the translation of the Quran by George Sale Fredrich Warneind Co London, p. 7)

## حضرت ثابت بن قیسؓ

ایک خوش نصیب صحابی جنہوں نے شہادت کے بعد وصیت کی  
اور حضرت ابو بکرؓ نے اسے نافذ فرمایا

حضرت ثابت بن قیس بن شماس رضی اللہ عنہ مشہور انصاری صحابی ہیں جو قبیلہ خزرج سے تعلق رکھتے ہیں اپنے زمانہ کے مشہور خطیب تھے آنحضرت صلی اللہ علیہ وسلم کے لئے کتابتِ وحی کے فرائض بھی انجام دیئے جامع ترمذیؒ میں صحیح سند کے ساتھ روایت ہے کہ آنحضرت صلی اللہ علیہ وسلم نے ان کے بارے میں ارشاد کیا :

نعم الرجل ثابت بن قیس بن شماس

ثابت بن قیس بن شماس اچھے آدمی ہیں

حضرت عطاء خراسانیؒ فرماتے ہیں کہ میں مدینہ طیبہ آیا تو مجھے کسی ایسے شخص کی تلاش تھی جو حضرت ثابت کے حالات سنا سکے۔ لوگوں نے مجھے ان کی ساجزادی کا پتہ بتایا، میں نے جا کر ان سے حضرت ثابتؓ کے حالات معلوم کئے۔ انہوں نے کہا کہ میں نے اپنے

والد سے یہ واقعہ سنا ہے کہ جب آنحضرت صلی اللہ علیہ وسلم پر قرآن کریم کی آیت نازل ہوئی کہ نہ۔

إِنَّ اللَّهَ لَا يُجِيبُ مَنَّهُ مَحْضًا لِّدَعْوِهِ

بلاشبہ اللہ کسی ایسے آدمی کو پسند نہیں کرتا جو اترانے والا اور بہت فخر کرنے والا ہو۔  
تو حضرت ثابت رضی اللہ عنہ کو بڑی تشویش ہوئی وہ گھر میں گوشہ نشین ہو کر بیٹھ گئے۔  
اور ان پر گریہ طاری ہو گیا۔ آنحضرت صلی اللہ علیہ وسلم کو اطلاع ہوئی آپ نے انہیں بلا کر  
ان سے وجہ دریافت کی۔ حضرت ثابت رضی اللہ عنہ نے عرض کیا کہ یا رسول اللہ مجھے حُسن  
و جمال سے بھی محبت ہے۔ اور میں اپنی قوم کا سردار ہوں۔ (اس لئے مجھے خوف ہے کہ کہیں  
مذکورہ آیت کے حکم میں شامل نہ ہو جاؤں) آنحضرت صلی اللہ علیہ وسلم نے یہ سُنکر فرمایا نہ۔

انک لست منهم، بل تعیش بخیر و تقوت، بخیر و یہ خُذک اللہ الجنة

بلاشبہ تم ان لوگوں میں سے نہیں ہو، بلکہ تم زندہ بھی خیر کے ساتھ رہو گے، تمہارا  
انتقال بھی خیر کے ساتھ ہو گا اور اللہ تعالیٰ تمہیں جنت میں داخل فرمائے گا۔

پہلے ہی واقعہ اس وقت بھی پیش آیا جب یہ آیت نازل ہوئی کہ نہ۔

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ

اے ایمان والو! اپنی آوازیں نبی صلی اللہ علیہ وسلم کی آواز کے سامنے بلند نہ کیا  
کرو اور ان سے بلند آواز کے ساتھ گفتگو نہ کیا کرو۔

اس موقع پر بھی حضرت ثابتؓ کی بڑی تشویش ہوئی، آنحضرت صلی اللہ علیہ وسلم نے جُما کر  
وجہ پوچھی تو انہوں نے کہا کہ میری آواز بلند ہے اور مجھے اندیشہ ہے کہ کہیں آپ کی آواز  
سے بلند آواز کے سبب میرے اعمال اکارت نہ ہو جائیں اس پر پھر آنحضرت صلی اللہ علیہ  
وسلم نے فرمایا نہ۔

انک لست منهم، بل تعیش حمیداً و تقتل شهیداً و یدخلک اللہ الجنة

”بلاشبہ تم ان میں سے نہیں ہو بلکہ تم قابلِ تعریف انداز میں زندہ رہو گے، تمہیں  
موت کے وقت شہادت کا مرتبہ حاصل ہو گا اور اللہ تعالیٰ تمہیں جنت میں داخل فرمائیگا۔“

آنحضرت صلی اللہ علیہ وسلم کے وصال کے بعد جب حضرت ابوبکر صدیق رضی اللہ  
عنہ کی خلافت میں میلہ کذاب کا فتنہ اُٹھا اور مسلمانوں کا ایک لشکر یمامہ کے مقام پر ان

سے جنگ کے لئے روانہ ہوا تو حضرت ثابت بن قیسؓ بھی اس میں شامل تھے۔ جنگ کی ابتداء میں دشمن کے حملے اس قدر شدید تھے کہ مسلمانوں کو تین مرتبہ پیچھے ہٹنے پر مجبور ہونا پڑا۔ حضرت ثابتؓ اور ان کے ساتھی حضرت سالمؓ نے جب جنگ کا یہ نقشہ دیکھا تو کہا کہ ”ہم آنحضرت صلی اللہ علیہ وسلم کے ساتھ تو اس طرح نہیں لڑا کرتے تھے۔“

یہ کہنے کے بعد ان دونوں نے زمین میں دو گڑھے کھودے اور ان میں ڈٹ کر کھڑے ہو گئے، تاکہ وہاں سے پیچھے ہٹنے کا کوئی امکان باقی نہ رہے۔ جب تک دم میں دم باقی رہا یہ دونوں حضرات انہیں گڑھوں میں ڈٹے لڑتے رہے یہاں تک کہ انہیں گڑھوں میں جان جانِ آفرین کے سپرد کر دی۔

حضرت ثابتؓ کی صاحبزادی نے یہ واقعہ بھی سنایا کہ حضرت ثابتؓ کی شہادت کے بعد ایک شخص نے انہیں خواب میں دیکھا کہ وہ اس سے کہہ رہے ہیں کہ جب کل مجھے قتل کر دیا گیا تو ایک شخص میری نعش کے قریب سے گزرا، میرے سینہ پر ایک تھیس زدہ تھی وہ اس نے اُٹا لی ہے۔ اس شخص کا مکان لشکر کے بالکل آخری سرے پر فلاں جگہ واقع ہے اور اس کے سامنے ایک لمبا ترنگ گھوڑا بندھا ہوا ہے اس شخص نے میری زہر پر ایک ہانڈی اوندھی کر دی ہے اور اس ہانڈی پر اونٹ کا کجاوہ ڈال دیا ہے۔ تم خالد بن ولیدؓ کے پاس جاؤ اور ان سے کہو کہ وہ میری زہر اس شخص سے واپس لے لیں پھر جب تم رسول اللہ صلی اللہ علیہ وسلم کے خلیفہ (یعنی حضرت ابو بکرؓ) کے پاس پہنچو تو ان سے کہنا کہ ”میرے ذمہ اتنا قرض ہے اور میں نے اتنا اتنا مال اپنے پیچھے چھوڑا ہے، اور میرے فلاں فلاں غلام آزاد ہیں۔“ حضرت ثابتؓ نے خواب ہی میں اس شخص سے یہ بھی فرمایا کہ ”تم میری ان باتوں کو خواب کی بات سمجھ کر نہ ٹال دینا، بلکہ ان پر عمل کرنا۔“

وہ شخص حضرت خالدؓ کے پاس پہنچا اور انہیں خواب سنایا، حضرت خالدؓ نے آدمی بھیج کر زہر کے واقعہ کی تحقیق فرمائی تو زہر ہاں ہی پتے کے مطابق مل گئی۔ اس کے بعد وہ شخص حضرت ابو بکرؓ کے پاس پہنچا اور انہیں بھی یہ پورا قصہ سنایا تو آپؐ نے ان کی وصیت پر عمل کا اہتمام فرمایا۔ حضرت ثابتؓ کے علاوہ کوئی شخص ہمیں ایسا معلوم نہیں ہے جس نے موت کے بعد وصیت کی ہو اور اس پر اس طرح عمل کیا گیا ہو۔

حافظ ابن کثیرؒ فرماتے ہیں کہ یہ واقعہ امام طبرانیؒ نے روایت کیا ہے اور اس کے اور

بھی متحد و شواہد موجود ہیں۔ (البدایہ والنہایہ ص ۳۲۵ ج ۶)

## حضرت معن بن عدیؓ کی نرالی آرزو

جب آنحضرت صلی اللہ علیہ وسلم کا وصال ہوا تو تمام صحابہؓ پر مدے کا ایک پاڑ لوٹ پڑا تھا اور سب پر گریہ طاری تھا۔ اس حالت میں اکثر صحابہؓ یہ کہتے مئے گئے کہ ”کاش! ہم آپؐ سے پہلے مر گئے ہوتے، کیونکہ ہمیں اندیشہ ہے کہ کہیں آپؐ کے بعد قتلوں میں مبتلا نہ ہو جائیں۔“

لیکن ایک صحابی۔ حضرت معن بن عدیؓ یہ فرما رہے تھے۔  
 لَکِنِّي وَاللَّهِ مَا أَحْبَبْتُ أَنْ أَمُوتَ قَبْلَهُ لِأَصِدْقَةٍ مَيِّتًا كَمَا صَدَّقْتُهُ حَيًّا۔  
 لیکن خدا کی قسم، مجھے یہ خواہش نہیں تھی کہ میں آپؐ سے پہلے انتقال کر جاؤں، کیونکہ میں یہ چاہتا تھا کہ جس طرح میں نے آنحضرت صلی اللہ علیہ وسلم کی حیات میں آپؐ کی تصدیق کی ہے، اسی طرح آپؐ کی وفات کے بعد بھی آپؐ کی تصدیق کروں۔

چنانچہ حضرت معن بن عدیؓ جنگ یمامہ تک بقید حیات رہے، آنحضرت صلی اللہ علیہ وسلم نے حضرت زید بن خطابؓ سے ان کی سواغات قائم کرادی تھی، چنانچہ ان دونوں دینی بھائیوں نے یمامہ کے مقام پر ایک ساتھ جام شہادت نوش کیا۔ (البدایہ والنہایہ ص ۳۳۹ ج ۶)

## منتصر باللہ کا ایک عجیب واقعہ

علی بن یحییٰؑ مکتب کہتے ہیں کہ عباسی خاندان کے خلیفہ منتصر باللہ نے ایک مرتبہ ایک مجلس منعقد کی اور حکم دیا کہ اس میں دیباچ کے زرتار قائلین بجھائے جائیں چنانچہ قائلین بجھائے گئے۔ ان میں سے ایک قائلین کے بیچ میں ایک بڑا سادارہ تھا جس میں ایک شمسوار کی تصویر تھی جس کے سر پر تاج تھا اور دائرے کے گرد فارسی زبان میں کچھ لکھا ہوا تھا۔ جب منتصر مجلس میں آکر بیٹھا اور حاضرین جمع ہو گئے تو اس نے دائرے کو دیکھ کر قریب

کھڑے ہوئے ایک سردار سے پوچھا: ”یہ کیا لکھا ہے؟“ وہ سردار اسے نہ پڑھ سکا، پھر اس نے دربار کے تمام حاضرین سے یہی سوال کیا، لیکن کوئی بھی اسے صحیح طور سے نہ پڑھ سکا۔ منقصر نے ایک غلام کو حکم دیا کہ کسی قاری جاننے والے کو بلا کر یہ عبارت پڑھاؤ۔  
تھوڑی دیر میں ایک شخص نے آکر اس عبارت کو پڑھا، لیکن پڑھکر دم بخود رہ گیا،  
منقصر نے پوچھا۔

”کیا لکھا ہے؟“

”کچھ نہیں، امیر المومنین! اس نے کہا ”ایرانیوں کی حماقت ہے۔“

منقصر نے کہا۔ ”مجھے بتاؤ تو کیا لکھا ہے؟“

وہ بولا! ”امیر المومنین اس کے کچھ معنی نہیں۔“

منقصر کو غصہ آگیا اور اس نے سختی کے ساتھ اس عبارت کا ترجمہ سنانے کا مطالبہ

کیا۔ اس شخص نے کہا، اس میں لکھا ہے کہ نہ۔

”میں شیروہ بن کسریٰ بن ہرمزہوں، میں نے اپنے باپ کو قتل کیا تھا اور اس کے بعد

چھ ماہ سے زیادہ میری سلطنت قائم نہ رہ سکی۔“

منقصر کا چہرہ حیرت ہو گیا اور وہ اُٹھ کر زانہ خانے میں چلا گیا۔ اور اس کی سلطنت چھ ماہ

سے زائد قائم نہ رہی۔ (تاریخ بغداد للخطیب ص ۳۴۰ و ۳۴۱ ج ۲)

### حافظ ابن جریر طبری اور خلیفہ مقتدر

عباسی خلیفہ مقتدر باللہ نے ایک مرتبہ کسی جائیداد کو وقف کرنے کا ارادہ کیا لیکن وہ چاہتا تھا کہ وقف نامہ اس طرح مرتب کیا جائے کہ وقف کی شرائط تمام فقہاء کے مذہب کے مطابق درست ہو جائیں اور اس میں کوئی اختلاف کی گنجائش نہ رہے۔ لوگوں نے کہا کہ یہ کام صرف علامہ ابن جریر طبری ہی انجام دے سکتے ہیں کیونکہ ان کے سوا ایسا آدمی ملنا مشکل ہے جسے تمام فقہاء کے مذاہب پوری طرح مستحضر ہوں، چنانچہ مقتدر باللہ نے حافظ ابن جریر سے اس وقت ایسا وقف نامہ مرتب کرنے کی درخواست کی، حافظ ابن جریر نے وقف نامہ مرتب کر دیا۔ اس سے خلیفہ کو ان کے مقام بلند کا اندازہ ہوا۔ اور اس کے بعد اُس نے اُنہیں اپنے

دربار میں اونچا مرتبہ عطا کیا اور ان کی صحبت سے مستفید ہونے لگا۔ خلیفہ ان سے بار بار کہتا کہ آپ کو جس چیز کی ضرورت ہو مجھے سے طلب کر لیا کیجئے۔ لیکن حافظ ابن جریرؒ نے یہ اصرار دیکھا تو فرمایا کہ ”میری صرف ایک ضرورت ہے اور وہ یہ کہ جمعہ کے دن جامع مسجد میں گدا کر بست گھس آتے ہیں اور اس سے نمازیوں کو تکلیف ہوتی ہے“ امیر المومنین سے میرا صرف یہ سوال ہے کہ وہ شرطہ (پولیس) کے لوگوں کو اس بات کا حکم جاری کریں کہ وہ گدا گروں کو اندر نہ جانے دیا کریں۔“ خلیفہ نے یہ حکم جاری کر دیا۔ (البدایہ والنہایہ ص ۳۶ ج ۱)

### امام ابو حنیفہؒ اور ایک اعرابی

یحییٰ بن جعفر کہتے ہیں کہ امام ابو حنیفہؒ نے مجھے اپنا ایک واقعہ سنایا۔ فرمایا کہ ایک مرتبہ بیابان میں مجھے پانی کی شدید ضرورت لاحق ہوئی میرے پاس ایک اعرابی آیا اس کے پاس پانی کا ایک مکینہ تھا۔ میں نے اس سے پانی مانگا اس نے انکار کیا اور کہا کہ پانچ درہم میں دوں گا۔ میں نے پانچ درہم دیکر وہ مکینہ لے لیا۔ پھر میں نے اس سے کہا کہ ”مستوی طرف کچھ رغبت ہے؟“ اس نے کہا کہ ”لاؤ“ میں نے اسکو ستودیا جو روغن زیتون سے چرب کیا گیا تھا وہ خوب پیٹ بھر کر کھا گیا اب اسکو پیاس لگی تو اس نے کہا کہ ایک پیالہ پانی دیدیجئے۔ میں نے کہا کہ پانچ درہم میں ملیگا اس سے کم میں نہیں اور اس طرح اسکو وہ پانچ درہم دینے پڑے۔ (طائف علیہ ترجمہ اردو کتاب الاذکیاء ابن جوزی ص ۴۰)

### محمد نام کے چار خوش نصیب محدثین

تیسری صدی ہجری میں مصر میں چار محدثین بہت مشہور ہوئے چاروں کا نام محمد تھا اور چاروں علم حدیث کے جلیل القدر ائمہ میں شمار ہوئے۔ ان میں سے ایک محمد بن نصر مروزیؒ ہیں دوسرے محمد بن جریر طبریؒ تیسرے محمد بن المنذرؒ اور چوتھے محمد بن اسحاق بن خزیمہؒ۔ ان کا ایک عجیب واقعہ حافظ ابن کثیرؒ نے نقل کیا ہے۔ یہ چاروں حضرات مشرک طور سے حدیث کی خدمت میں مشغول تھے بسا اوقات ان علمی خدمات میں انہماک اس قدر بڑھتا کہ قافوں

تک نوبت پہنچ جاتی۔ ایک دن چاروں ایک گھر میں جمع ہو کر احادیث لکھنے میں مشغول تھے کھانے کو کچھ نہیں تھا بالآخر طے پایا کہ چاروں میں سے ایک صاحب طلبِ معاش کے لئے باہر نکلیں گے تاکہ غذا کا انتظام ہو سکے۔ قرعہ ڈالا گیا تو حضرت محمد بن نصر موزیؒ کے نام نکلا۔ انہوں نے طلبِ معاش کے لئے نکلنے سے پہلے نماز پڑھنی اور دعا کرنی شروع کر دی۔

یہ ٹھیک دوپہر کا وقت تھا اور مصر کے حکمران احمد بن طولونؒ اپنی قیام گاہ میں آرام کر رہے تھے ان کو سوتے ہوئے خواب میں سرکارِ دو عالم صلی اللہ علیہ وسلم کی زیارت ہوئی۔ آپ فرما رہے تھے کہ نہ محمدؐ میں کی خبر لو ان کے پاس کھانے کو کچھ نہیں ہے۔

ابن طولونؒ بیدار ہوئے تو لوگوں سے تحقیق کی کہ اس شہر میں محمدؐ میں کون کون ہیں؟ لوگوں نے ان حضرات کا پتہ دیا۔ احمد بن طولونؒ نے اسی وقت ان کے پاس ایک ہزار دینار بھجوائے اور جس گھر میں وہ خدمتِ حدیث میں مشغول تھے اسے خرید کر وہاں ایک مسجد بنوادی اور اسے علمِ حدیث کا مرکز بنا کر اس پر بڑی جائیدادیں وقف کر دیں۔

(البدایہ والنہایہ ص ۱۰۳ ج ۱ سن ۶۹۲ھ و ص ۱۳۶ ج ۱ سن ۷۳۱ھ)

### احمد ابن طولونؒ کا ایک عجیب واقعہ

احمد بن طولونؒ معتز باللہ کے زمانے میں مصر کے حاکم تھے اس سے پہلے وہ معروف ترکی بادشاہ طولون کے پاس رہتے تھے اور طولون نے انہیں اپنا بیٹا بنا لیا تھا۔ اسی دوران یہ واقعہ پیش آیا کہ طولونؒ نے انہیں کسی کام سے دارالامارۃ بھیجا وہاں انہوں نے بادشاہ کی ایک کثیر کو محل کے کسی خادم کے ساتھ بے حیائی میں جھلا پایا۔ احمد ابن طولونؒ اپنے کام سے فارغ ہو کر بادشاہ کے پاس واپس پہنچے لیکن اس قصے کا اس سے کوئی ذکر نہیں کیا۔ ادھر کثیر کو یہ یقین ہو گیا کہ ابن طولونؒ بادشاہ سے ضرور میری شکایت کر دیں گے اس لئے اس نے یہ حرکت کی کہ طولون کے پاس جا کر احمد بن طولونؒ کی شکایت کر دی کہ وہ ابھی میرے پاس آئے تھے اور مجھے بے حیائی پر آمادہ کرنا چاہتے تھے۔ کثیر نے شکایت اس انداز سے کی کہ بادشاہ اس سے بہت متاثر ہوا اور اس نے فوراً احمد بن طولونؒ کو بلوایا اور کثیر کی شکایت کا زبانی طور سے تو کچھ ذکر نہیں کیا البتہ ایک مرشدہ خط ان کے حوالہ کر دیا اور حکم دیا کہ یہ خط فلاں امیر کے پاس پہنچا دو۔ خط میں یہ لکھا تھا کہ ”جو شخص یہ خط ہمارے پاس لا رہا ہے اسے فوراً گرفتار کر

کے قتل کردہ اور اس کا سر میرے پاس بھیج دو۔“

احمد بن طولون کو ادنیٰ وہم بھی نہ تھا کہ ان کے خلاف سازش ہو چکی ہے وہ خط لیکر روانہ ہوئے راستہ میں اسی کنیر سے ملاقات ہو گئی۔ کنیر یہ چاہتی تھی کہ بادشاہ احمد بن طولون کو مجھ سے باتیں کرتے ہوئے دیکھ لے تاکہ اسے یقین ہو جائے کہ میری شکایت درست تھی چنانچہ اس نے احمد بن طولون کو باتوں میں الجھانے کی کوشش کی اور کہا کہ مجھے ایک ضروری خط لکھوانا ہے آپ خط لکھ دیجئے اور آپ بادشاہ کا جو مکتوب لیکر جا رہے ہیں وہ میں دوسرے خادم کے ذریعے بھجوا دیتی ہوں چنانچہ اس نے بادشاہ کا مکتوب اسی خادم کے حوالہ کر دیا جس کے ساتھ وہ جلا ہوئی تھی۔ وہ خادم خط لیکر اسی امیر کے پاس پہنچا امیر نے خط پڑھتے ہی اسے قتل کر دیا اور اس کا سر طولون کے پاس بھیج دیا۔ بادشاہ وہ سر دیکھ کر حیران رہ گیا۔ اور احمد بن طولون کو بلوایا۔ احمد بن طولون نے سارا ماجرا سنا دیا اور کنیر نے بھی اپنے جرم کا اعتراف کر لیا اس دن کے بعد سے بادشاہ کی نظر میں احمد بن طولون کی وقعت وچند ہو گئی۔ اور اس نے وصیت کی کہ میرے بعد ان کو بادشاہ بنایا جائے۔ (الہدایہ والنہایہ ص ۱۴۶ ج ۱)

### اہل محص کا جزیہ واپس کر دیا گیا

بلذریٰ نے فتوح البلدان میں نقل کیا ہے کہ جب جنگ یرموک پیش آئی تو حضرت ابو عبیدہؓ نے شام کے مختلف علاقوں میں متعین اسلامی فوجوں کو یہ حکم دیا تھا کہ وہ سب اپنے اپنے مستقر چھوڑ کر یرموک میں جمع ہو جائیں۔ مسلمانوں کی کچھ فوجیں شرمحس میں بھی متعین تھیں جو شرکی حفاظت کر رہی تھیں جب انہیں یرموک پہنچنے کا حکم ملا تو ان کو سب سے بڑی فکر یہ لاحق ہوئی کہ یہاں جو غیر مسلم (ذمی) آباد ہیں ان سے ہم جزیہ (ٹیکس) وصول کرتے ہیں جس کی وجہ سے ہم پر یہ ذمہ داری عائد ہوتی ہے کہ ان کی جان و مال کی حفاظت کریں جب فوجیں یہاں سے چلی جائیں گی تو ہم اپنی ذمہ داری پوری نہیں کر سکیں گے۔ چنانچہ مسلمانوں کے امیر نے غیر مسلموں کو جمع کر کے ان سے کہا کہ ہم نے آپ کی حفاظت کا ذمہ لیا تھا اور اس کی بناء پر جزیہ وصول کرتے تھے اب اس مجبوری کے باعث یہ ہمارے لئے ممکن نہیں رہا لہذا آپ کا جزیہ واپس کیا جاتا ہے۔ چنانچہ سب کا جزیہ واپس کر دیا گیا۔ اہل محص نے رُوئے زمین پر ایسے فاتح نہیں دیکھے تھے جو دشمنوں کے ساتھ وقاداری کا ایسا سلوک کرتے ہوں

چنانچہ ان سب کی زبانوں پر یہ دعائیں تھیں کہ اللہ مسلمانوں کو روٹیوں پر فتح عطا کریں۔  
(الوحی المہدی سید رشید رضا ص ۲۷۹ مطبعہ المنار ۱۳۵۳ھ)

## اللہ کی راہ میں دھوکہ

قرآن کریم کا ارشاد ہے:

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ

تم ہرگز نیکی حاصل نہیں کر سکتے جب تک اپنی محبوب چیزوں میں سے (اللہ کی راہ میں) خرچ نہ کرو۔

اس ارشاد کی تعمیل میں صحابہ کرامؓ نے اپنی محبوب ترین اشیاء اللہ تعالیٰ کی راہ خرچ کرنے کی جو مثالیں قائم کیں، وہ ہماری تاریخ کا درخشاں باب ہیں، اس آیت کے تحت مفسرین کرامؒ نے ایسے بہت سے واقعات ذکر فرمائے ہیں۔ اسی آیت پر عمل کرتے ہوئے حضرت عبداللہ بن عمرؓ نے یہ معمول بنالیا تھا کہ اُن کو اپنی ملکیت کی جو چیز بھی پسند آتی، اُسے صدقہ کر دیتے تھے، اسی اصول کے تحت اُن کا معمول یہ بھی تھا کہ اپنے غلاموں میں سے جس غلام کو دیکھتے کہ وہ اللہ کی عبادت میں زیادہ مشغول ہے تو اس کو بھی آزاد فرما دیتے تھے۔

جب غلاموں کو حضرت عبداللہ بن عمرؓ کی اس عادت کا پتہ چلا تو ان میں سے بعض غلاموں نے یہ سلسلہ شروع کر دیا کہ کمر کس کر مسجد میں کھڑے ہو جاتے، اور دیر تک نماز میں مشغول رہتے، حضرت عبداللہ بن عمرؓ ان کو عبادت میں مشغول دیکھتے تو ان کو آزاد کر دیتے۔ ایک مرتبہ کچھ لوگوں نے حضرت ابن عمرؓ سے عرض کیا کہ جناب! یہ لوگ تو آپ کو دھوکا دینے کے لئے سب کچھ کرتے ہیں، حقیقت میں ان کو عبادت کا اتنا شوق نہیں! اس پر حضرت عبداللہ بن عمرؓ نے بے نیازی سے فرمایا:

مَنْ خَدَعَنَا لِلَّهِ اخْتَدَعَنَا

”جو شخص ہمیں اللہ کی راہ میں دھوکہ دے گا“

ہم اس کے دھوکے میں بھی آجائیں گے۔“

(ملاحظہ ہو طبقات ابن سعد ج ۳ ص ۲۷۷ اور تہذیب اللسان واللغات للنووی ج ۱ ص ۲۸)

## سخاوت

انہی حضرت ابن عمرؓ کے بارے میں ان کے معروف شاگرد حضرت تابعؓ کہتے ہیں کہ ایک مرتبہ ان کے پاس بیس ہزار سے زائد درہم آگئے۔ لیکن جس مجلس میں وہ آئے تھے، آپ وہاں سے اس وقت تک نہیں اٹھے جب تک پورے کے پورے خرچ نہ کر دیئے۔ جب کچھ باقی نہ رہا تو اتفاق سے ایک سائل اور آگیا، آپ کے پاس دینے کے لئے کچھ نہ تھا تو جن لوگوں کو پہلے دے چکے تھے، ان سے قرض لیکر اسے دیا۔ ایک مرتبہ آپ بیمار ہوئے تو گھر والوں نے آپ کے لئے کچھ انگور منگوا دیئے، اتنے میں ایک سائل آگیا، اور اس نے انگوروں ہی کا سوال کیا۔ حضرت ابن عمرؓ نے حکم دیا کہ وہ انگور اسی کو دیدیئے جائیں، مگر والوں نے بہت کہا کہ ہم اسے کچھ اور دیدیتے ہیں، لیکن حضرت ابن عمرؓ میسر رہے، یہاں تک کہ گھر والوں نے انگور اس سائل کو دیدیئے، اور بعد میں اسی سے خرید کر آپ کے سامنے پیش کئے (ایضاً ص ۱۵۸ ج ۳)۔

ساری عمر آپ کا یہی معمول رہا کہ کبھی تھا کھانا نہیں کھایا، ہمیشہ کھانے کے وقت کچھ نادار افراد کو بلا کر ان کو کھانے میں شریک کرتے تھے۔ ایک مرتبہ گھر والوں نے یہ تدبیر کی کہ قریب کے نادار افراد کو پہلے سے کھانا کھلادیا، اور ان سے کہا کہ جب حضرت ابن عمرؓ انہیں بلائیں تو ان سے عذر کر دیجئے، چنانچہ آپ نے جب حسب معمول کھانے کے وقت انہیں دعوت دی تو انہوں نے عذر کیا حضرت ابن عمرؓ نے گھر آکر کھانا کھانے سے انکار کر دیا، اور اس رات کھانا ہی نہ کھایا۔ (ایضاً ص ۱۶۱ ج ۳)۔

ایک مرتبہ ایک شخص آپ کیلئے ایک جوارش تھے میں لایا اور کہا کہ اس سے کھانا اچھی طرح ہضم ہوتا ہے آپ نے فرمایا ”مجھ پر بعض اوقات پورا پورا مہینہ اس حالت میں گزر جاتا ہے کہ میں پیٹ نہیں بھرتا میں یہ جوارش لیکر کیا کروں گا؟“ (ایضاً ص ۱۵۸ ج ۳)۔

## اسلام اور طہارت

ایک مسلمان طالب علم لندن میں تعلیم حاصل کر رہا تھا، وہ جس مکان میں مقیم تھا اس میں ایک انگریز خاتون رہتی تھی۔ اور وہاں مختلف ممالک کے طلبہ بھی مقیم تھے۔ یہ عورت

ان سب طلبہ کے کپڑے دھونے کا بھی انتظام کرتی تھی، ایک مرتبہ اس خاتون نے مسلمان طالب علم سے کہا:

”کیا آپ کو میرے کپڑے دھونے پر بھروسہ نہیں ہوتا؟“

طالب علم نے جواب دیا ”کیوں نہیں؟ مجھے بھروسہ ہے کہ آپ کپڑے ٹھیک دھوتی

ہیں۔“

”پھر آپ اپنے کپڑے خود دھو کر میرے حوالے کیوں کرتے ہیں؟“ خاتون نے پوچھا۔

طالب علم نے کہا ”اگر مجھے کپڑے خود دھونے ہوتے تو میں آپ کے حوالے کیوں

کرتا؟ واقعہ یہ ہے کہ میں اپنے کپڑے دھو کر آپ کو نہیں دیتا، ویسے ہی دیدتا ہوں۔“

خاتون نے کہا ”پھر یہ کیا بات ہے کہ مجھے دوسرے لوگوں کے زیر جامہ میں طرح طرح

کے دھبے، اور بدبو محسوس ہوتی ہے۔ لیکن آپ کے زیر جامہ پر کبھی ایسی کوئی چیز مجھے نہیں

ملی۔“

طالب علم نے جواب دیا ”محترمہ میں مسلمان ہوں، میرا دین مجھے پاکی اور نفاقت کا

حکم دیتا ہے، اگر میری شلوار یا زیر جامے پر پیشاب کا قطرہ بھی پھیل جائے تو ایسی حالت میں

اس وقت تک نماز نہیں پڑھتا جب تک اسے دھو نہ لوں اس لئے میرے کپڑوں میں کوئی

ناپاک چیز نہیں رہ سکتی، اور جب کپڑے اتارتا ہوں تو وہ پاک صاف ہوتے ہیں۔“

انگریز خاتون بولی ”تمہارا اسلام اتنی چھوٹی چھوٹی باتوں کی بھی تعلیم دیتا ہے؟“

طالب علم نے کہا ”رسول کریم صلی اللہ علیہ وسلم نے ہمیں یہ حکم دیا ہے کہ اللہ کو ہر

وقت یاد رکھیں، چنانچہ جب میں بیت الخلاء جاتا ہوں تو پہلے ایک دُعا پڑھتا ہوں، نکلتا ہوں تو

دوسری دُعا پڑھتا ہوں، جب نئے کپڑے پہنتا ہوں تب بھی دُعا پڑھتا ہوں، اسی طرح کھانا

کھانے، گھر سے نکلنے، سونے، جاگنے اور زندگی کے ہر اہم کام کے موقع پر ہمیں نبی کریم صلی

اللہ علیہ وسلم نے دُعائیں سکھائی ہیں۔ وہ پڑھتا ہوں تاکہ اللہ کے ساتھ میرا تعلق مضبوط

رہے، کیونکہ یہ تعلق ہی صحیح راستے کی طرف میری ہدایت کرتا ہے، اور مجھے ایسے کاموں

سے باز رکھتا ہے جو اللہ کی ناراضی کا باعث ہوں۔“

انگریز خاتون کو اس نوجوان کی یہ باتیں بڑی عجیب، مگر بڑی دلکش محسوس ہوئیں، اس

کے بعد اس نوجوان کی نشست و برخاست اس کے رہن سہن اور عادات و اطوار غور سے

دیجھتی رہی، اور اس کی تہذیب، اس کی شان و شوکت، اس کی پاکیزگی، اس کی عظمت اور فضولیات سے اس کے اجتناب نے رفتہ رفتہ اس خاتون کے دل میں اسلام کیلئے ایک جستجو پیدا کر دی، وہ اس نوجوان سے اسلامی تعلیمات کے بارے میں مزید معلومات حاصل کرتی رہی، یہاں تک کہ اسلام کی حقانیت اس کے دل میں گھر کر گئی۔ حق کے نور نے اس کے دل کو بھی متور کر دیا، اور وہ نہ صرف یہ کہ خود مسلمان ہوئی، بلکہ اپنے خاندان کے متعدد افراد کو بھی مسلمان کر لیا۔ (ترجمہ از: مجلۃ التماسن الاسلامی۔ شمارہ شوال ۱۴۰۳ھ صفحہ ۶۱ و ۶۲)۔

## امام شافعیؒ کا ایک حکیمانہ قول

علامہ ابن صلاحؒ نے امام شافعیؒ کا ایک حکیمانہ قول نقل کیا ہے۔ فرماتے ہیں

الانقياص عن الناس مكسبة للعداوة، والانبساط بعلبة لقرناء السوء فكن بين المنقيص، والمنبسط ۵

لوگوں کے ساتھ تشرش رُوئی سے پیش آنا لوگوں کو دشمن بنالیتا ہے، اور بہت زیادہ خندہ پیشانی برے ہم نشینوں کی حوصلہ افزائی کرتی ہے، لہذا تشرش رُوئی اور بہت زیادہ خندہ پیشانی کے درمیان معتدل راہ اختیار کرو (فتاویٰ ابن الصلاح ص ۳۱ مطبوعہ مع الرسائل النیریہ جلد ۴)۔

## امام ابو زرہؒ کی رقتِ قلب

امام ابو زرہؒ مشہور جلیل القدر محدث ہیں، وہ تیسری صدی ہجری میں پہلے شام اور پھر مصر کے قاضی بھی رہے ہیں، کہا جاتا ہے کہ وہ پہلے شافعی عالم ہیں جن کو قضاء کا منصب تفویض کیا گیا، اور شام میں انہی کے ذریعہ شافعی مسلک کی نشر و اشاعت ہوئی۔ وہ اتنے رقتی القلب تھے کہ ایک مرتبہ ان کے سامنے ایک شخص نے دعویٰ کیا کہ فلاں شخص پر میری اتنی رقم واجب ہے، انہوں نے مدعا علیہ کو بلا کر پوچھا تو اس نے اقرار کر لیا۔ آپ نے مدعی کے حق میں فیصلہ صادر کرتے ہوئے مدعا علیہ کو حکم دیا کہ ”مدعی کی رقم ادا کرو“۔ اس پر مدعا علیہ کی آنکھ میں آنسو آ گئے، امام ابو زرہؒ نے وجہ پوچھی تو اس نے کہا کہ ”میں جھوٹ تو بول

نہیں سکتا تھا، اس لئے اقرار کیلئے مجبور تھا، لیکن میرے پاس اتنے پیسے نہیں ہیں کہ میں قرض ادا کر سکوں، لہذا آپ مجھے جیل بھیج دیجئے۔“ امام ابو زرعہؒ نے یہ سن کر مدعی کو بلایا، اور قرض کی رقم اپنے پاس سے اس کو ادا کی، اور مدعا علیہ کو چھوڑ دیا۔

اس واقعے کی شہرت ہوئی تو لوگوں نے یہ طریقہ بتالیا کہ وہ اپنے خلاف قرض کا اقرار کرتے، اور جب ادا نیکی کا حکم سنتے تو اپنی مفلسی کا عذر پیش کر کے رو پڑتے، اور قید خانے میں جانے پر آمادگی ظاہر کر دیتے، لیکن یہ جاننے کے باوجود کہ بعض لوگ جیلہ کرنے لگے ہیں، امام ابو زرعہؒ نے اپنا طریقہ نہیں بدلا، اور آخر تک یہی معمول رہا کہ ایسی صورت میں رقم اپنی جیب سے ادا کر کے مدعا علیہ کو قید سے بچا لیتے تھے۔ (رفع الامراء عن قضاء معمر ص ۱۹۹ کتاب القضاۃ للکندی ص ۵۲۲)۔

## یہ مغربی تہذیب ہے!

تمہاری تہذیب اپنے مخبر سے آپ ہی خود کشی کسے گی  
جو شاخِ نازک پہ آشیانہ بنے گا، نا پائیدار ہوگا

## خود کشی کی بہار

رپورٹ شائع ہوئی ہے کہ ریاست ہائے متحدہ امریکہ میں ہر تیس منٹ پر ایک واقعہ خود کشی کا ہوتا ہے، یعنی ہر سال اٹھارہ ہزار واقعات خود کشی کے، اور یہ تعداد صرف ان کی ہے جو اپنے ارادے میں کامیاب ہو جاتے ہیں، اور جو اقدام خود کشی کر کے ناکام رہ جاتے ہیں ان کی تعداد کا اندازہ دس لاکھ کا ہے۔ اور ایک ماہرِ فن ڈاکٹر کا بیان ہے کہ میزان لگانے میں آبادی کی اس بڑی تعداد کو بھی شامل رکھنا چاہیے جو موٹر اندھاد، حند تیز رفتاری سے چلا کر اور تمباکو اور نشے کی کثرت سے اور طرح طرح کی مجرمانہ بدکرداریوں سے خود کشی کی طرف برابر قدم بڑھاتے رہتے ہیں۔ (صدقِ جدید لکھنؤ ۱۲ فروری ۱۹۶۵ء بحوالہ اعزین ایکسپریس ۲۱ جنوری ۱۹۶۷ء)۔

## چوری کے اسکول

لندن کے ایک تجارتی فرم کے سرائیوں نے بتایا ہے کہ برطانیہ میں بچوں کو چوری کرنے کی تربیت دینے کے متعدد اسکول موجود ہیں۔ جن میں ہونمار ”غالب علموں“ کو اس ”فن“ کے خاص شعبوں مثلاً نقب زنی، دکانوں سے اشیاء چرانے اور آہنی سیف توڑنے کی خصوصی اور اعلیٰ تربیت فراہم کرنے کا انتظام موجود ہے، انھوں نے کہا کہ اقتصادی ترقی کے اس دور میں جہاں قومی پیداوار کے ہر شعبے میں ترقی ہوئی ہے، چوروں کی تعداد میں بھی مناسب اضافہ ہوا ہے۔

مشرقیاتھ نے بتایا کہ میں جس اسٹور میں ملازم ہوں اس میں ۱۹۵۶ء تک ہر پندرہ گھنٹے کے بعد چوری کی ایک واردات ہوتی تھی، اب گیارہ گھنٹے کے بعد اسٹور سے کوئی نہ کوئی چیز غائب ہو جاتی ہے، جن اسٹوروں میں نگرانی کا انتظام قدرے ناقص ہے، وہاں ہر چائے گھنٹے کے بعد ایک واردات ہوتی ہے۔ انھوں نے بتایا کہ ۱۹۵۶ء میں ان کی فرم کے سرائیوں نے دو ہزار تین سو تریسٹھ افراد کو دکانوں سے چیزیں چرانے کے الزام میں گرفتار کیا تھا۔ ۱۹۶۶ء میں گرفتار ہونے والوں کی تعداد تقریباً دہائی رہی اور ہم نے تقریباً پچیس ہزار روپے کی مالیت کا سروق مال برآمد کیا۔ گرفتار شدگان میں ۶۹ فی صد عورتیں، ۲۳ فیصد موٹھے، ان میں کم عمر لڑکے لڑکیوں کا تناسب ۷ فی صد تھا، گرفتار شدگان میں سے ۶۶ فیصد کو اسٹور کے مالکوں نے ڈانٹ پھٹکار کر چھوڑ دیا، صرف ۳۳ فی صد کو عدالت سے سزا ہوئی، سزا پانے والوں میں دس فیصد عورتیں تھیں۔ (ماخوذ روزنامہ مشرق کراچی، ۱۹ اپریل ۱۹۶۷ء، صفحہ ۲)

## دنیا مرے آگے

### جادو وہ جو سر چڑھ کر بولے

کراچی ۹ اپریل (پی پ پی)۔ بحری ایل دنیا بھارت کے صدر راوہا کرشنن کے اے ڈی سی رہ چکے ہیں اور ۱۹۶۶ء میں فوج سے ریٹائر ہوئے ہیں، انہوں نے اپنی کتاب ”دو صدر کے ہمراہ۔ اندرونی کہانی“ میں لکھا ہے کہ وہ ستمبر ۱۹۶۵ء کی جنگ کے بعد پونا میں بھارتی صدر راوہا کرشنن سے ملے، بھارتی صدر نے ۶۵ء کا ایک واقعہ ذکر کرتے ہوئے

انہیں بتایا کہ ”جب میں ایتھوپیا سے واپسی پر قاہرہ کے ہوائی اڈے پر پہنچا تو صدر ناصر نے مجھ سے پوچھا کہ آپ نے لاہور پر کیوں قبضہ نہیں کیا۔ ہم یہاں اس خبر کے پھٹکے بیٹھے تھے“ صدر رادھا کرشنن نے یہ نہیں بتایا کہ اس کے جواب میں انہوں نے صدر ناصر کو کیا کہا لیکن انہوں نے مجھ کو بتایا کہ ”تم جانتے ہو کہ حقیقت چھپانے سے مجھے نفرت ہے“ لیکن میں انہیں (ناصر کو) یہ نہیں بتا سکا کہ پاکستانی فوج راجھوگل (بی آر بی) سرپرشیر کی طرح بے جگری سے لڑی، ہر شخص سچائی کو اپنی طرف دیکھنا چاہتا ہے، لیکن کتنے لوگ ہیں جو سچائی کے طرفدار ہیں۔“ (جنگ کراچی)

اور آج رادھا کرشنن کا یہی ملک ”شیروں“ کے کچھار میں پھر چل کوٹے بھیج رہا ہے۔

## مستند ہے میرا فرمایا ہوا

منکرینِ حدیث کے آرگن ماہنامہ طلوع اسلام کا ایک اشتہار ملاحظہ فرمائیے:

”قرآن مجید سمجھ میں نہیں آ سکتا

○ ترجموں سے کیونکہ قرآنی الفاظ کے حروف و کلمات دنیا کی کسی زبان میں نہیں مل سکتے۔

○ تفسیروں سے کیونکہ تفاسیر میں عام طور پر مفسرین کے اپنے خیالات اور معتقدات قرآنی مطالب پر غالب آ جاتے ہیں۔“

## یہ مغربی تہذیب ہے

حیاتِ تازہ اپنے ساتھ لائی لذتیں کیا کیا  
تعصب، خود، فروشی، نا اہلی بانی، ہونٹناکی

## تعصب

لندن ۱۸ اپریل (اپ پ ر رائٹر) برطانیہ میں نسل امتیاز ایک بار پھر شدید نفرت کا روپ دھار رہا ہے، یہ انکشاف ایک سروے رپورٹ میں کیا گیا ہے۔ لندن ٹائمز نے اپنے

اوارہ میں اس سروے رپورٹ سے نسلی امتیاز کے کئی واقعات پیش کئے ہیں، مثلاً ایک سیاہ فام شخص ملازمت کے لئے گیا، لیکن گورے مالک نے اسے ٹال دیا۔ بعد میں اس نے کہا ”مکالمے کئے مطلوب نہیں ہیں“ دفاتر میں سفید فام لڑکیاں سیاہ فام باشندوں کے بیت الخلاؤں میں جانا پسند نہیں کرتیں۔ (ماخوذ از روزنامہ مشرق کراچی ۱۹ اپریل ص ۲)

## خود فروشی

لندن ۱۵ مئی (بی بی سی) برطانیہ میں بعض تعلیم یافتہ افراد زیادہ آمدنی کی خاطر ادنیٰ درجہ کی ملازمت کرنے پر مجبور ہیں، چنانچہ یہاں ایک اسکول ٹیچر خاکروب بن گیا ہے، بی بی سی نے اس ٹیچر کا نام بتائے بغیر کہا کہ وہ خاکروب کی حیثیت سے ۷۷ پونڈ یا تقریباً دو سو اڑتیس روپے فی ہفتہ کماتا ہے، جبکہ ٹیچر کی حیثیت سے اسے صرف نو پونڈ ہفتہ یعنی ۱۲۶ روپے تنخواہ ملتی تھی۔ (مشرق کراچی ۷ مئی ۱۹۷۷ء)

## ناشکیبائی

امریکہ میں طلاقوں کی شرح میں روز بروز اضافہ ہو رہا ہے، مل واک کی فیملی کورٹ کے ایک سینئر جج رابرٹ جینسن نے اپنے ایک حالیہ مضمون میں انکشاف کیا ہے کہ ہر سال پانچ لاکھ شادیاں طلاق کی وجہ سے ختم ہو جاتی ہیں ان میں سے دو تہائی جوڑے صاحبِ اولاد ہوتے ہیں۔ اس طرح ملک کے ہر چار بچوں میں سے ایک بچہ ایک ایسے گھر میں رہتا ہے جو طلاق کی وجہ سے تیار ہو چکا ہے۔ مسٹر جینسن کا یہ مضمون ماہنامہ ریڈرز ڈائجسٹ کے تازہ شمارہ میں شائع ہوا ہے (دیکھئے شمارہ اپریل ۱۹۷۷ء ص ۱۳۴ مطبوعہ ہانگ کانگ)

لاس اینجلس (امریکہ) کی ۴۷ سالہ مسز یورلی تینا ایوری نے سولہ مرتبہ طلاق حاصل کی ان کے شوہروں کی مجموعی تعداد ۱۳ تھی۔ مسز یورلی نینا نے آخری طلاق اکتوبر ۱۹۷۵ء میں حاصل کی، اس نے عدالت کو بتایا کہ جن شوہروں سے اس نے طلاق لی ان میں پانچ نے اس کی ٹاک توڑی تھی۔ (مشرق ۲۵ اپریل)



## ہوسنا کی

ہندوستان ٹائمز نے اپنی یکم مئی ۲۰۱۱ء کی اشاعت میں ایک انگریز کا مضمون شائع کیا تھا، اس میں لکھا ہے کہ ملک ڈنمارک میں، جس کی شرح پیدائش ۷۵ ہزار فی سال ہے، وہاں ۱۵ ہزار سے ۲۵ ہزار تک حمل گرائے جاتے ہیں جن میں سے قانونی ۲ ہزار ہوتے ہیں، باقی سب ناجائز ہوتے ہیں، اور پیرس اور ممبرگ شروں میں اسقاط کی تعداد پیدائشوں سے اگر زیادہ نہیں تو ان کے برابر تو ہوتی ہی ہے۔ (صدقہ جدید لکھنؤ)

## یہ مغربی تہذیب ہے!

انسان کی ہوس نے جنہیں رکھا تھا چُھپا کر  
کھلتے نظر آتے ہیں بدترج وہ آسرار  
تجربہ دی مصوٰری

تجربہ دی مصوٰری (Abstract Art) کے نام سے کون ناواقف ہو گا؟ ہر جدت پسند کی زبان سے اس کی تعریف و توصیف کے قصیدے سُنے جاسکتے ہیں۔ اس مصوٰری کا موجد ”پکاسو“ ہے، جسے اس آرٹ کے شائقین مصوٰری کا بادشاہ کہتے ہیں۔ لیکن شاید کم لوگوں کو معلوم ہو کہ دسمبر ۱۹۳۳ء میں اس نے ایک ایسا بیان جاری کیا ہے جو ہر جدت پسند کے لئے مُرمّہ بصیرت ہے۔ ناٹین ایجنسی پیرس کے سامانی رسالہ ”ٹیوگ میوزیم“ کے حوالہ سے اس مصور کا یہ اعلان نقل کیا ہے کہ:

”میں اب تک وہ تمام بے شکم شکلیں پیش کرتا رہا ہوں جو کسی طرح بھی میرے دماغ میں آگئیں اور حال یہ ہے کہ لوگ میری تصویروں کو جتنا کم سمجھے، اتنی ہی وہ ان کی قدر کرنے اور داد دینے میں آگے بڑھے رہے، ان کھیلوں اور کرتبوں سے میں خود محفوظ ہوتا رہا اور حماقت آمیز چیزیں برابر پیش کرتا رہا۔ میری تصویروں نے پسیلیوں کی حیثیت حاصل کر لی، اور میں ان کے ذریعہ سے شہرت بھی حاصل کرتا رہا اور دولت بھی، چنانچہ اب میں دنیا کا ایک مشہور شخص ہوں اور دولت مند بھی۔ تاہم جب تنہا ہوتا ہوں تو یہ ہمت نہیں ہوتی کہ اپنے کو عظیم مصوٰریا آرٹسٹ کے لقب سے منسوب کروں۔“

(ماخوذ از صدقہ جدید لکھنؤ ۲۵ دسمبر ۱۹۳۳ء)

## امریکہ میں جرائم

واشنگٹن ۳۳ مئی (پپ راپ) صدر جانسن نے کہا ہے کہ امریکہ میں جرائم نے سنگین صورت اختیار کر لی ہے اور امن کے بعد اسے دوسرے سب سے اہم مسئلہ کی حیثیت حاصل ہو گئی ہے، انہوں نے کہا کہ یہ مسئلہ ایسا ہے جسے عوام کے تعاون کے بغیر حل نہیں کیا جاسکتا (جنگ کراچی مورخہ ۱۵ اپریل ۶۷ء)

## لیکن قانون کے رکھوالے؟

واشنگٹن ۲۲ اپریل ۶۷ء (پپ راپ) یہاں ایک کمیٹی نے امریکہ میں جرائم کی وارداتوں کے تشویشناک اضافے پر غور کرنے اور ان کی روک تھام کی سفارشات پیش کرنے کے سلسلہ میں ایک جامع رپورٹ تیار کی ہے۔ رپورٹ میں یہ سنسنی خیز انکشاف کیا گیا ہے کہ سرکاری اعداد و شمار میں جرائم کی وارداتوں میں ۶۷ء فیصد کمی دکھائی گئی ہے جو بالکل غلط ہے، کمیٹی نے اس کی وجہ بیان کرتے ہوئے لکھا ہے کہ پولیس کا ہر افسر جرائم کو دبانے کی کوشش کرتا ہے اور اس طرح سرکاری اعداد و شمار جوں کے توں رہتے ہیں، کمیٹی نے دوسرا سنسنی خیز انکشاف یہ کیا ہے کہ امریکہ میں جرائم کی شرح میں آبادی سے زیادہ اضافہ ہو رہا ہے۔ (مشرق کراچی ۱۷ اپریل ۶۷ء)

## دنیا مرے آگے پاپ شو

کراچی کے امیر گھرانوں کے چشم و چراغ ایک نئی دوا ”پاپ شو“ کے دلدادہ ہو گئے ہیں، شہر کے صنعت کاروں اور تاجروں اور بڑے بڑے افسروں کے نور چشم فیشن ایبل ہوٹلوں میں جمع ہوتے ہیں اور وہاں لڑکے لڑکیوں کا مخلوط اجتماع ہوتا ہے، اس میں تمام معاشرتی اور سماجی پابندیوں سے آزاد ہو کر یہ لوگ راگ رنگ کی محفلوں کے ساتھ فیشن شو منعقد کرتے ہیں، بعض اوقات اس قسم کے اجتماعات عموماً صبح ۱۰ بجے سے دوپہر دو بجے تک اتوار کے دن منعقد ہوتے ہیں، .... شہر میں منعقد ہونے والے ”پاپ شو“ میں ہیویں کو خاص طور سے شرکت کی دعوت دی

جاتی ہے۔۔۔۔۔ بلدیہ کے بعض کونسلروں نے اس پاپ شو پر پابندی عائد کرنے کا مطالبہ کیا ہے۔ (روزنامہ مشرق کراچی۔ ۱۲۵ اپریل ۱۹۷۱ء صفحہ ۲)

جی ہاں! یہ تہذیب، تمدن، شائستگی، علم اور سائنس کی ترقی کا دور ہے، جدید تحقیقات کا زمانہ ہے، اگر اس دور نے بھی ”پاپ“ اور ”گناہ“ کا وہی دقیانوسی مفہوم پر قرار رکھا تو بات ہی کیا ہوگی؟ ضروری ہے کہ لفظ ”گناہ“ کی برائی کو بھی ذہنوں سے کھرچا جائے، اب گناہ کو گناہ کہہ کر کیا جائے گا؟ ڈکے کی چوٹ کیا جائے گا؟ اور کون ہے جو گناہ پر فخر کرنے سے آج کے انسانوں کو روک سکے؟۔

کمالِ علم و مہنر نے عامر، بیتا دیارات کو سویرا  
گناہ اتنا حسین کب تھا، کمالِ علم و مہنر سے پہلے  
خدا جانے یہ بلدیہ کراچی میں کون دقیانوسی قسم کے کونسلر ہیں جو ”پاپ شو“ پر پابندی لگانے کا مطالبہ کر رہے ہیں؟ بھلا ایسے مطالبات یہاں کبھی مٹنے گئے ہیں؟

### بہ بیس تفاوت راہ

ماسکو ۲۳ اپریل (پ پ ۱) اخبار ”لٹریچر پیاگزینا“ نے اپنی حالیہ اشاعت میں کٹوارے رہنے والے لوگوں کو اختیار کیا ہے کہ تجرد انسان کی جسمانی اور ذہنی صحت کے لئے انتہائی تباہ کن اور مضر ہے، اخبار نے مشورہ دیا ہے کہ نوجوان مردوں اور عورتوں کے درمیان ازدواجی رشتے قائم کرانے کے مقصد کے لئے شادی کرانے والے ادارے قائم کئے جائیں۔ اس اخبار کا یہ مضمون روس میں گرتی ہوئی شرح پیدائش اور اس کے سبب سرکاری افسران میں پھیلی ہوئی تشویش کی وجہ سے شرح پیدائش میں اضافہ کرانے کی ایک کڑی ہے۔ (روزنامہ جنگ کراچی ۱۲۳ اپریل ۱۹۷۱ء)

ڈھاکہ ۲۳ اپریل۔ (پ پ) مشرقی پاکستان خاندانی منصوبہ بندی بورڈ کے تحت ڈھاکہ میں تربیت اور ریسرچ انسٹی ٹیوٹ کی کلاسیں ۳ مئی سے شروع ہوں گی۔ (حریت کراچی ۲۵ اپریل ۱۹۷۱ء)

یہ ہیں دنیا کی نیرنگیاں کہ کسی کو ایک وسیع آبادی حاصل ہونے کے باوجود اپنی شرح پیدائش گرنے کی فکر ہے، اور کوئی تلواری دھار پر چلتے ہوئے بھی اپنے رفقاء کی تعداد کم کرنا

چاہتا ہے۔ ع

کافروں کی مسلم آئینی کا بھی نظارہ کر

## مکیں کے جلوے مکاں سے پہلے

لاہور ۲۰ اپریل۔ راولپنڈی کے ایک لڑکے عرفادوق نے تیرہ سال کی عمر میں ایک فلم دیکھی تھی جبکہ وہ چھٹی جماعت میں پڑھتا تھا، اس وقت سے وہ اس فلم کی ہیروئن کے عشق میں جلا ہو گیا اور تعلیم ترک کر دی، تنگ آ کر اسکے والد نے اسے گھر سے نکل جانے کی ہدایت کی اور وہ لاہور چلا آیا، پٹھے پرانے کپڑوں میں ملبوس ٹوہڑو عرفادوق جسکی ماں اسے ڈاکٹریا بڑا افسردہ دیکھنے کی منتفی تھی، اب وحشیوں کی طرح لاہور کی سڑکوں پر مارا مارا پھرتا ہے اور محنت مزدوری کر کے جو پیسے حاصل کرتا ہے انہیں اپنی پسندیدہ ہیروئن کی فلمیں دیکھنے میں صرف کرتا ہے۔ اس نے مذکورہ ہیروئن کی ایک فلم ۳۳ مرتبہ اور ایک ۳۹ مرتبہ دیکھی ہے۔ وہ جب اخبار مشرق کے دفتر میں پہنچتا تو اس کے کپڑوں پر خون کے دھبے تھے، اس سے وجہ پوچھی گئی تو اس نے اپنا پایاں بازو دکھایا جس پر بلیڈ سے مذکورہ ہیروئن کا نام کھودا ہوا تھا، اس سے قبل وہ بازو کو جلا کر بھی یہی نام لکھ چکا تھا جو اب مٹ رہا ہے (تفصیل روزنامہ مشرق کراچی ۱۲ اپریل ۱۹۷۷ء)

یہ تو ایک لڑکے کی داستان ہے جو اتفاق سے اخبار میں چھپ گئی، ورنہ ہماری فلمی صنعت نے ایسے ”جیالوں“ کی ایک پوری فوج تیار کر دی ہے۔ یہ سب کچھ دیکھتے دیکھتے لیکن ان فلموں کو بند کرنے کا خیال بھی دل میں نہ لائے، ورنہ آپ سے بڑا رجعت پسند، دقیانوسی اور تنگ نظر کوئی نہ ہو گا۔

## سادگی اپنوں کی دیکھ...!

بیروت ۱۸ اپریل (پپ ار اف پ) ”الفتح“ کے چیئرمین یا سر عرفات نے یوگو سلاویہ کے ایک اخبار کو انٹرویو دیتے ہوئے کہا کہ فلسطینی انقلابیوں کے خلاف نہیں، صیہونیت کے خلاف ہے۔ انہوں نے کہا کہ اگرچہ صیہونیت نے بظاہر نفرت کو ہوا دی ہے

لیکن ہم یہودیوں کو نفرت کی نظر سے نہیں دیکھتے اس کا اندازہ اس بات سے لگایا جاسکتا ہے کہ کئی یہودی فدائین کے شانہ بشانہ صیہونیت کے خلاف تیرہ آزمائیں اور ہمیں یقین ہے کہ ان کی تعداد میں روز افزوں اضافہ ہوگا۔ (حریت کراچی ۲۰ اپریل ۱۹۷۱ء)

## گر ہمیں مکتب و ہمیں ملا

روزنامہ ”مساوات“ لاہور ۲۹ اپریل کے ادارے میں رقم طراز ہے:

”مشرقی پاکستان کی سب سے بڑی ضرورت یہ ہے کہ وہاں ایسی قیادت پیدا ہو جائے جو قوم پرست بھی ہو، وطن دوست بھی اور ساتھ ہی سوشلسٹ بھی۔“

سلیس اُردو میں اسی تجویز کے معنی یہ ہوئے کہ مشرقی پاکستان کی سب سے بڑی ضرورت یہ ہے کہ وہاں ایک اور شیخ مجیب پیدا ہو، اور ملک کی تباہی میں جو کسر پہلے مجیب نے چھوڑ دی تھی، اسے یہ مجوزہ مجیب پورا کر دے۔؟ شیخ مجیب بھی تو آخر نیشنلزم اور سوشلزم کے تانے بانے ہی سے تیار ہوئے تھے، انہی نظریات نے تو آج ملک کے مشرقی بازو کو اس مقام تک پہنچا دیا ہے۔ کہ اگر افواج پاکستان کو اللہ کی تائید حاصل نہ ہوتی تو یہ علاقہ (خاکم بدھن) ویٹ نام بن چکا ہوتا؟ مگر نیشنلزم اور سوشلزم کا پرچار کرنے والے ابھی تک اسی خوش فہمی میں مست ہیں کہ۔

گری ہے جس پر کل بجلی وہ میرا آشیاں کیوں ہو؟  
اور اتنا ہے کہ مشرقی پاکستان ہی کے حوالہ سے نیشنلزم اور سوشلزم کی تجویز پیش کر رہے ہیں۔

## دنیا مرے آگے تو کارِ زمیں رانکو ساختی

واشنگٹن - ۳۱ مئی (پی پی) یہاں چاند پر نو آبادیاتی کالونی قائم کرنے، اس مہم کے سلسلہ میں حصص فروخت کرنے اور چاند پر مختلف جانوروں کو ساتھ لیجانے کے معاملات زیر بحث آئے۔ عالمی انجمن مستقبل کائنات کی جنرل اسمبلی کے اجلاس میں ۷۰۰ سے زیادہ

اسکالروں، سائنس دانوں، سرکاری حکام اور تاجروں نے شرکت کی جس میں چاند کے علاوہ مستقبل کے دوسرے منصوبوں پر بھی غور کیا گیا۔ جن میں ایسے زیر زمین شہروں کا منصوبہ بھی شامل ہے جہاں ہر شہر میں تقریباً ۲۵ ہزار افراد کو بسایا جاسکے۔ انجمن نے کیمیاوی اجزاء کی مدد سے انسان کی اوسط زندگی میں مزید پچاس برس کا اضافہ کرنے کی تجویز پر بھی غور کیا۔  
(روزنامہ جنگ ۲ جون ۱۹۷۷ء ص ۲)

گویا موجودہ کائنات کی عالمی ہنزل اسبلی تو دنیا کے سارے مسائل حل کر رہی تھی ہے اور اب کسر صرف اس کی رہ گئی ہے کہ چاند اور مریخ کے مسائل حل کئے جائیں۔ جگر مرحوم یاد آگئے۔

باہرہ نذقی آگئی ہائے رے پستیٰ بشر  
سارے جہاں کا جائزہ اپنے جہاں سے لے کر

## ہارٹ اٹیک اور ہارٹ بریک

کیپ ٹاؤن ۳۱ مئی (اپ پیر رائٹر) منتقلی قلب کے ماہر کریمین برنارڈ کی دوسری کتاب ”دل کا دورہ“ (ہارٹ اٹیک) اکتوبر میں شائع ہو جائے گی۔ جس میں دل کی بیماریوں کا ذکر ہو گا، ڈاکٹر برنارڈ کی سابق بیوی بھی اپنی کتاب ”دل ٹوٹا“ (ہارٹ بریک) عنقریب شائع کرا رہی ہیں۔ مسز برنارڈ نے یہ کتاب ڈاکٹریوں کی مدد سے لکھی ہے اور اس میں انہوں نے پروفیسر برنارڈ سے اپنی عشق کی داستان قلم بند کی ہے کتاب میں پروفیسر برنارڈ کی شہرت کا ان کی زندگی پر اثر، حلاق اور بعد کی زندگی کا ذکر ہے۔ (جنگ ۲ جون ۱۹۷۷ء)

ایسا معلوم ہوتا ہے کہ مرزا غالب نے ایک شعر مسز برنارڈ کی کتاب کا سرنامہ بنانے کے لئے کہا تھا۔

ابنِ مریم ہوا کرے کوئی  
میرے دل کی دوا کرے کوئی



## بلا عنوان

کراچی ۲۹ مئی (اسٹاف رپورٹر) شاید آپ یقین نہ کریں لیکن یہ حقیقت ہے کہ گزشتہ شب مقامی ہوٹل کے مشہور ٹائٹ کلب ہال میں جس کی دیواروں پر رقاصوں کی عریاں تصویریں کوئزیاں تھیں اور ہال کے ساتھ شراب خانہ بھی تھا، ایک بین الکیاتی مقابلہ موسیقی منعقد ہوا۔ جس میں صرف طالبات کی ٹیموں نے حصہ لیا۔ یہ مقابلہ فن کار آرٹس سرکل کی جانب سے منعقد کیا گیا تھا، نوجوانوں نے طالبات پر آوازیں کیں اور انتہائی فحش انداز میں انہیں داد دیتے رہے، تقریب کے اختتام پر منتظمین کی جانب سے لڑکیوں کو گھروں تک پہنچانے کے لئے مختلف نامعلوم نوجوانوں کی کاروں میں لفٹ دی گئی، طالبات نے بتایا کہ ان سے کہا گیا تھا کہ یہ مقابلہ ان کی صلاحیتوں کو منظر عام پر لانے کے لئے کرایا جا رہا ہے، انہوں نے اس بات پر بھی غم و غصہ کا اظہار کیا کہ کالج کے منتظمین نے سرکل کے متعلق معلومات حاصل کئے بغیر طالبات کو مقابلہ میں شریک ہونے کی اجازت دی، مقابلہ میں پی۔ای۔سی۔ ایچ ایس گرلز کالج، سرسید گرلز کالج، اپو کالج، ہوم آئناکس کالج، گورنمنٹ کالج برائے خواتین اور جامعہ کراچی کی طالبات نے حصہ لیا۔ (جنگ کراچی۔ ۳۱ مئی ۲۰۱۷ء)

یہ کالج کے منتظمین پر غم و غصہ کی بھی ایک ہی رسی گویا طالبات کا خیال تو یہ ہو گا کہ ایک ٹائٹ کلب میں موسیقی کا مقابلہ نہیں، بلکہ کسی مسجد میں تبلیغی اجتماع ہے جہاں اگر وہ بے پردہ بھی جائیں گی تو منتظمین نگاہیں نیچی کر کے انہیں برقعے پہنادیں گے اور پھر وہ پورے نقدس کے ساتھ اپنی ”صلاحیتوں“ کو منظر عام پر لاسکیں گی، یہ منتظمین ہی کا تصور ہو سکتا ہے کہ انہوں نے نے ان بھولی بھالی لڑکیوں کو تبلیغی اجتماع کے بجائے ایک ٹائٹ کلب میں بھیج دیا۔ ہائے رے عورت تجھے نئی تہذیب نے کہاں پہنچا دیا ہے؟



مدیر البلاغ کے قلم سے بیس ملکوں کا معلوماً آفریں سفرنامہ

## جہانِ دیدہ

جو البلاغ کی قسط دار اشاعت کے دوران علمی ادبی حلقوں سے خراج تحسین حاصل کرنے کے بعد بہت سے اضافوں کیساتھ پہلی بار کتابی شکل میں منظر عام پر آچکا ہے۔

○ مسلمانوں کے تاریخی مراکز کے حالات۔ قصہ زمیں بر سر زمیں

○ تاریخ کے دلچسپ اور بصیرت افروز واقعات

○ مشہور اسلامی شخصیتوں کے روح پرور تذکرے

سعودی عرب، عراق، مصر، الجزائر، اردن، شام، ترکی، قطر، اندونیشیا،  
بنگلہ دیش، انڈیا، جنوبی افریقہ، چین، برطانیہ، امریکہ، فرانس، کینیڈا، کینیا،  
اور سنگاپور کے مشاہدات و تاثرات۔

مولانا محمد تقی عثمانی کے دلکش اور بہار آفریں قلم سے

۶۸۶ صفحات - نفیس کتابت و طباعت۔ خوشما جلد اور گر دپوش

ادارۃ المعارف کراچی

پوسٹل کوڈ نمبر ۷۵۱۸۰ • فون ۲۱۳۵۰۵

حضرت  
معاویہ  
رضی اللہ عنہ  
اور  
تاریخی حقائق

مولانا مفتی محمد تقی عثمانی صاحب مدظلہ

ادارۃ المصنفین

کراچی (پاکستان)

# نقوشِ رفتگاں

عہدِ حاضر کی نابغہ روزگار شخصیتوں کا اثر انگیز تذکرہ  
جس میں ان کے اوصاف و کمالات اور ان کے ساتھ  
گزرے ہوئے واقعات شامل ہیں۔  
پُر تاثیر تحریر۔ تقریباً پون صدی کی علمی، ادبی،  
سیاسی تاریخ کا جامع مرقع۔

جسٹس مفتی محمد تقی عثمانی صاحب

ایازۃ المجتہدین